



ادب ۽ انتهاپسندي

(تحقيقي، تنقيدي ۽ معلوماتي مضمون)

عباس ڪوريڄو



پبليڪيشن 2022 ع

ڊجيٽل ايڊيشن

2023 ع

سند سلامت ڪتاب گهر

ڪتاب جو نالو: ادب ۽ انتهاپسندي

ليکڪ: عباس ڪوريجو

موضوع: (مضمون)

پهريون ڇاپو، سال: جنوري 2022ع

ڪمپوزنگ ۽ ٽائيٽل: عباس ڪوريجو

ڇپيندڙ: ڪنول پبليڪيشن

ڪنول پبليڪيشن/پرنٽر & بڪ شاپ، سيد آرڪيب، گاڏي کاتو۔ حيدرآباد.

0333-7523132

saeedsoomro44@gmail.com

قيمت: 200 روپيه

ڊجيٽل ايڊيشن: سنڌ سلامت ڪتاب گهر

www.sindhsalamat.com

Adab Aen Intehapasandi
(Articles)

BY: Dr: Abbas Korejo

Edition: 1st Jan 2022

Published by: Kanwal Publication

ڪتاب ملڻ جا هنڌ،

ڪنول پبليڪيشن & بڪ شاپ، سيد آرڪيب، گاڏي کاتو۔ حيدرآباد.

سمبارا ڪتاب گهر، حيدرآباد. ڀٽائي بڪ اسٽور، حيدرآباد۔ ڪويتا ڪتاب گهر، حيدرآباد۔

رومي ڪتاب گهر، گدو چونڪ حيدرآباد۔ دانيال ڪتاب گهر، قاسم آباد. حيدرآباد

نئون نياپو ڪتاب گهر، سچل ڳوٺ ڪراچي۔ مرڪ پبليڪيشن هائوس، صدر ڪراچي۔

ڪاٺياواڙ بڪ شاپ، اردو بزار ڪراچي

سنڌيڪا بڪ شاپ، لاڙڪاڻو۔ رابيل ڪتاب گهر، لاڙڪاڻو. الميراڻ ڪتاب گهر، سانگهڙ۔

سليمان برادر، نواب شاه۔ مڊني بڪ اسٽور، دادو۔ سنڌيڪا ڪتاب گهر۔ سارنگ ڪتاب گهر، سکر

ٿر ڪتاب گهر، مٺي۔ سنڌ بڪ اسٽور پڪا ڇانگ۔ سراج بڪ اسٽور، قنبر

ارڀنا

پنهجي نالي

سند سلامت پاران :

سند سلامت ڪتاب گهر پاران عباس ڪوريڄي جي لکيل مضمونن جو ڪتاب ”ادب ۽ انتهائپسندي“ اوهان اڳيان پيش ڪجي ٿو. هي ڪتاب تحقيقي، تنقيدي ۽ معلوماتي مضمونن تي ٻڌل آهي. عباس جي لکڻ جو انداز پلو هوندو آهي. هو گهڻي ڏيکيهه بجاءِ معلومات، تفريح ۽ ڪم جي ڳالهه تي وڃي پهچندو آهي. ڪتاب جو شروعاتي مضمون ٿي دٻئيءَ بابت آهي، جنهن جو موضوع آهي ”دٻئي: جتي خيال وڪامن ۽ خواب اڳهامن ٿا“. هڪ زبردست معلوماتي ۽ تجزياتي مضمون آهي. سندس ڪتاب ۾ وائيءَ بابت هڪ اهم مضمون ”وائي: ڪلاسيڪيت کان جديديت تائين“ پڻ شامل آهي. هن ڪتاب ۾ سند جي عوامي شاعر ڪشنچند تيرٿداس ”بيوس“ ڪٿري بابت مضمون ”جديد سنڌي شاعريءَ جو وليمر ورڊس ورٿ“ پڻ شامل آهي. هن دور جي اهم عنوان بابت شامل مضمون ”ادب ۽ انتهائپسندي“ پڻ پڙهڻ وٽان آهي، جنهن ۾ انتهائپسندي جي مختلف قسمن سان گڏ اديب جي ڪردار ۽ انتهائپسندي جي جمود کي ٽوڙڻ ۾ ادب جي ڪردار تي لکيو آهي. هي ڪتاب 2022ع ۾ ڪنول پبليڪيشن، قنبر پاران ڇپايو ويو. ٿورائتا آهيون ڪنول پبليڪيشن ۽ عباس ڪوريڄي جا جنهن ڪتاب سند سلامت ڪتاب گهر ۾ اڀرڻ ڪرڻ لاءِ موڪليو.



محمد سليمان وساڻ
مينيڊنگ ايڊيٽر (اعزازي)، ڪراچي
سند سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com

سٽاءُ

- 07 دبئي: جتي خيال وڪامن ۽ خواب اڳهاڻن ٿا
- 28 وائي: ڪلاسيڪيٽ ڪان جديديت تائين
- 40 جديد سنڌي شاعريءَ جو وليم ورڊس ورث
- 50 عقل ننڍڙو ٻار
- 57 اچو ته سنڌي ڪمپيوٽنگ جا سهڪاري بڻجئون!
- 62 28 ڊسمبر جا شهيد ڪتاب
- 65 ابيات سنڌي جي ترتيب ۽ تاليف
- 69 مرڪ، ڪائنات ۽ سنڌ
- 72 اونداهين جو انڪاري شاعر
- 83 دنيا ڪهاڻين تي قائم آهي
- 90 سوشل ميڊيا ۽ اسان جي تعليم
- 94 ادب ۽ انتهاپسندي
- 107 پي ايڇ ڊيءَ جو موضوع بڻجي ويل الطاف شيخ
- 110 خطري هيٺ آيل ٻوليون ۽ سنڌي ٻوليءَ جو آئيندو
- 119 ڪلچر يا ثقافت جو مثبت استعمال

دبئي: جتي خيال وڪامن ۽ خواب اڳها من ٿا

ڪيترن ئي ملڪن، ماڻهن، آفيسرن، ٻولين وغيره سان ائين ٿيندو آهي جو انهن کان وڌيڪ سندن ماتحتن کي وڌيڪ مقبوليت ملي ويندي آهي، هتي به اسين هڪ اهڙي ملڪ جي ڳالهه ڪرڻ وڃي رهيا آهيون، جيڪو ايترو مقبول ناهي جيتري ان جي رياست، جي بلڪل اسين ڳالهايون پيا گڏيل عرب رياستن United Arab Emirates جي باري ۾ جنهن کي متحده عرب امارات جي نالي سان ڄاتو ويندو آهي.

دبئي ڪنهن ملڪ جو نالو ناهي پر گڏيل عرب رياستن (UAE) جي ستن رياستن منجهان هڪ رياست آهي. جيڪا مقبوليت ۾ پنهنجي ملڪ کان وڌيڪ هجڻ جي ڪري وڌيڪ اهميت رکي ٿي. ان سڄي بناوت کي سمجهڻ واسطي پهرين هن ملڪ بابت سمجهنداسين.

متحده عرب امارات (United Arab Emirates) کي اسين سنڌيءَ ۾ گڏيل عرب رياستون سڏي سگهون ٿا، هي ملڪ 2 ڊسمبر 1971ع تي هتان جي ٻن شيخ حڪمرانن شيخ زيد بن سلطان الناهيان ابوظهبيءَ واري ۽ شيخ راشد بن سعيد ال مڪتوم دبئيءَ واري جي ڪوششن سان وجود ۾ آيو. جنهن کي هتان جا رهاڻشي يوم الاتحاد ڪري ملهائيندا آهن، ان کان پهرين هتي هڪ معاهدي تحت برطانوي راڄ هيو، برطانوي حڪومت پاران هنن رياستن کي Trucial States يا Pirate Coast پڻ سڏيو هيو، ڇو ته هتان جي ڪجهه قذاق قبيلن برطانوي بحري جهازن مان ڦرلٽ پئي ڪئي. ملڪ جي پراڻي تاريخ ۾ نٿا گهڙڻون بس ايترو ته سمنڊ ۽ صحرا جي سنگم تي واقع هن ملڪ جي شروعاتي آبادي جو ذريع معاش مڇي پڪڙڻ ئي هيو. هتان جي سمنڊ مان موتي پڻ لڌا ويندا هئا.

1960ع ڌاري هتي جي ابوظهبي رياست ۾ تيل لڌو ويو، جيڪو هڪ معاهدي تحت برطانيا آمريڪا کي وڪرو ڪيو پئي، 1966ع تائين برطانيا جي اندروني معاملن ۽ آمريڪي معاهدي جي ڪمزورين جي ڪري انهن کي

هنن رياستن مٿان پنهنجو قبضو ڍرو ڪرڻو پيو، نتيجي ۾ 1966ع ۾ شيخ زايد بن سلطان ابو ظهبيءَ جو بادشاهه مقرر ٿيو، جيڪو 2 نومبر 2004ع تائين مرڻ گهڙيءَ تائين ابو ظهبي جو حڪمران ۽ ملڪ جو صدر رهيو.

هن ملڪ ۾ ست رياستون شامل آهن، جن ۾ ابو ظهبي، Abu Dhabi، دبئي، Dubai، شارجه، Sharjah، عجمان، Ajman، ام القيوين، Umm Al Quwain، فجيره، Fujairah ۽ راس الخيمه، Ras Al Khaimah شامل آهن. شيخ زيد بن سلطان کي قوم جو ابو سڏيو ويندو آهي جيڪو ملڪ جو پهريون صدر پڻ هيو. ملڪ جو گاديءَ وارو هنڌ ابو ظهبي آهي، ملڪ جي سرڪاري ٻولي عربي آهي، آفيسن ۾ انگريزي ۽ مارڪيٽ ۾ هندي / اردو ڳالهائي ويندي آهي. هتان جي کرنسي کي درهم ۽ سڪي کي فلس سڏيو ويندو آهي جنهن کي لکت ۾ AED لکيو ويندو آهي. هن وقت جنوري 2022ع ۾ هڪ درهم پاڪستاني روپي جي حساب سان 49 پاڪستاني روپين جي برابر آهي. هتي لباس ۾ مرد اچو جو (قندورو) پهرين ٿا ۽ مايون ڪاري لباس (ابايا) ۾ هونديون آهن. ملڪ جي قومي تراني کي ”عيشي بلادي“ سڏيو وڃي ٿو. ملڪ جي جهنڊي ۾ چار رنگ آهن، جن ۾ اچو، ڪارو، سائو ۽ ڳاڙهو شامل آهن.

هن ملڪ جي ڪل ايريا 83600 اسڪوائر ڪلوميٽر آهي، زميني سرحدون سلطنت عمان ۽ سعودي عرب سان ملن ٿيون جڏهن ته سامونڊي حدون قطر، ايران ۽ بين ايشيائي ملڪن سان جڙن ٿيون.

هن ملڪ جي ڪل آبادي 2019ع جي انگن اکرن موجب لڳ ڀڳ 96 لک آهي، جنهن ۾ 42 لک آبادي رڳو دبئي رياست ۾ آهي. گڏيل عرب رياستن جي سٽي رياستن مان سڀ کان وڌيڪ آدمشماري دبئيءَ جي آهي، دبئي، ملڪ جي ٽوٽل آدمشماريءَ جو 42.8 سيڪڙو آهي باقي ايريا جي لحاظ کان ابو ظهبي وڏي آهي جيڪا 67340 اسڪوائر ڪلوميٽر تي مشتمل آهي.

مزي جي ڳالهه اها آهي ته هتان جا مقامي ماڻهو هتان جي آباديءَ جو ڪل 11.6 سيڪڙو آهن باقي سڀ ٻاهرين دنيا جا ماڻهو آهن جن ۾ 38.2

سيڪٽو انڊين نيشنل آھن، 27.4 سيڪٽو پاڪستاني، 12.5 سيڪٽو بنگلاديشي ۽ باقي ٻيون قومون آھن.

ھن وقت گڏيل عرب رياستن جو صدر خليف بن زيد النھيان (ابوظھبيءَ وارو) ۽ وزير اعظم محمد بن راشد ال مڪتوم (دبئيءَ وارو) آھن.

ھاڻي اچئون ٿا دبئي جي پاسي، جيڪا دبئي پاڻ کي اڄ نظر اچي رھي آھي اھا 1995ع کان 2015ع تائين جي ويھن سالن جي عرصي ۾ سامھون آئي آھي، شروعاتي دبئي خليج الفارس سمنڊ ڪناري تي آباد مھاڻن جو ھڪڙو ڳوٺ ھئي، جنھن کي 1883ع ۾ مڪتوم خاندان پنھنجي حڪمرانيءَ ھيٺ آندو، پھرين حصي ۾ ذڪر ڪري آيا آھيون تہ مڪتوم خاندان جي شيخ راشد بن سعيد ال مڪتوم جو پڻ گڏيل عرب رياستون فيڊريشن ٺاھڻ ۾ وڏو ھٿ ھيو، جيڪو 1990ع ۾ فوت ٿي ويو جنھن کان پوءِ واڳون سندس پٽ مڪتوم بن راشد سنڀاليون، جيڪو 2004ع ۾ فوت ٿي ويو ۽ پوءِ رياست جون واڳون موجوده حڪمران شيخ محمد بن راشد ال مڪتوم سنڀاليون آھن. سڀ کان پھرين موجوده حڪمران بابت مختصر نموني سمجھون ٿا.

شيخ محمد بن راشد ال مڪتوم:

جيئن تہ دنيا جي ھر علم ۽ ڏاھپ جو سرچشمو يونان کي سمجھيو ويندو آھي ۽ يوناني ڏاھن سقراط، افلاطون ۽ ارسطوءَ جي رايون ۽ خيالن کي ھر علم جي سرچشمي طور يا حوالي طور ورتو ويندو آھي. ائين ئي يوناني ڏاھي افلاطون ھڪ ڪتاب ”عوامي راج (Republic)“ لکيو ھيو جنھن ۾ ھڪ مثالي حڪومت جو نقشو سامھون رکي، انصاف جو عملي خاڪو پيش ڪيو ھو. ھن ئي ڪتاب ۾ ھن شاعرن کي پنھنجي مثالي رياست مان نيڪالي ڏيڻ جي ڳالھ ڪئي، سندس خيال موجب شاعرن تي الھام ٿئي ٿو ھو تڏھن شاعري لکي سگھن ٿا، جڏھن اھي الھام واري ڪيفيت ۾ ھوندا آھن تہ اھي ھن عام دنيا کان ڪٽيل رھن ٿا، تنھن ڪري کين گلن جا ھار پارائي عملي رياست مان نيڪالي ڏني وڃي. بلڪل ان جي ابتڙ يوناني ڏاھي جي ان فلسفي کي غلط ثابت ڪندي دبئي جي موجوده حڪمران نہ فقط شاعريءَ ۾ پاڻ مڃايو آھي پر

تاريخي حڪمراني ڪري ڏيکاري آهي، جي ها... هن وقت جي دٻئي جو بادشاهه هڪ شاعر آهي، جنهن جي شاعري جا ڪتاب پڻ ڇپيل آهن، هو نه فقط شاعر آهي پر سٺو نثر نويس پڻ آهي. سندس شايع ٿيل ڪتابن جو تفصيل هيٺ ڏجي ٿو.

1. 40 poems of Desert
2. My Story
3. My vision: challenges in race for excellence
4. Flashes of thought
5. Flashes of verse
6. Reflections on happiness & positivity

شيخ محمد بن راشد ال مڪتوم گڏيل عرب رياستن جو نائب صدر ۽ وزير اعظم آهي ۽ ساڳي وقت دٻئيءَ جو حڪمران پڻ. سندس تعارف حڪمران، شاعر ۽ گهوڙن جي ريس جو Tycoon وارو آهي.

شيخ محمد بن راشد 15 جولائي 1949ع تي دٻئي ۾ پيدا ٿيو، هن پنج شاديون ڪيون آهن، جن ۾ پهرين شادي سندس سوٽ سان ٿي جنهن مان ڪيس حمدان بن محمد ال مڪتوم پٽ آهي جيڪو دٻئيءَ جو ڪرائون پرنس آهي. سندس ٻه ٻيون زالون حيا بنت حسين اردن جي شاهي خاندان مان آهي ۽ ٽئين يونان مان زوئي گرگوراڪوس نالي اٿس.

شيخ محمد بن راشد جي ذاتي ملڪيت ۾ Godolphin نالي گهوڙن جو تبيلو پڻ آهي، هتي دٻئي ۾ دٻئي ورلڊ ڪپ نالي گهوڙن جي ريس هر سال ٿيندي آهي، جيڪا پوري دنيا ۾ مشهور آهي.

شيخ محمد جي ذاتي ويب سائيٽ

www.sheikhmohammed.ae تي سندس ڪتاب ۽ شاعري موجود

آهي.

شيخ حمدان بن محمد ال مڪتوم:

شيخ حمدان بن محمد ال مڪتوم دٻئي جو مستقبل ۽ ڪرائون پرنس آهي. هي شيخ محمد بن راشد جي پهرين گهرواري مان آهي، هو خاندان توڙي عوام ۾ ”فزا“ FAZZA جي نالي سان مشهور آهي، جنهن جي معنيٰ آهي

مددگار. شيخ حمدان 14 نومبر 1982ع تي ڄائو، هو هن وقت ڪيترن ئي ادارن جو سنڀاليندڙ آهي، سوشل ميڊيا خاص ڪري انسٽاگرام تي تمام گهڻو ايڪٽو آهي ۽ هن جي مقبوليت جو اندازو ان مان لڳايو جو رڳو انسٽاگرام تي 10 ملين فالورز آهس. هڪ ئي وقت راندين، ريس ۽ حڪمراني سندس مشغلا آهن. سوشل ميڊيا تي سندس مشغولين جون تصويرون مقبول آهن. شيخ حمدان پڻ شاعر آهي ۽ پنهنجي شاعري فزاع جي نالي سان ڇپرائي ٿو. هو نوجوانن سان گڏجي هر قسم جي ايٽليٽڪ سرگرمين ۾ حصو وٺي ٿو.

دبئي جنهن کي هتي سرڪاري طور ”دبي“ لکيو ويندو آهي، ملڪ جي ٻئي وڏي رياست آهي، جنهن جي اربن ايريا 3885 اسڪوائر ڪلوميٽر آهي، جڏهن ته شهر 35 اسڪوائر ڪلوميٽرن ۾ آهي. شهر کي وڌائڻ لاءِ هنن سمنڊ کي لٽي هٿرادو ٻيٽ، واٽر فرنٽ مارڪيٽون ۽ ٽي Palm (ڪجيءَ جي شڪل وارا پراجيڪٽ) پام ديرو، پام جميره ۽ پام جبل علي ٺاهيا آهن. دبئي رياست کي ڏکڻ ۾ ابوظهبي رياست، اتر اوڀر واري ڪنڊ واري پاسي شارجه رياست ۽ اوڀر ڏکڻ ڪنڊ تي سلطنتِ عمان آهس. دبئيءَ جو هڪ ٻيو ٽڪرو جيڪو حٿا جي نالي سان آهي، جتي ڊيم پڻ ٺهيل آهي، ان جون سرحدون سلطنتِ عمان، عجمان رياست ۽ راس الخيم رياست سان ملن ٿيون. دبئي 4114 اسڪوائر ڪلوميٽرن تي ٻڌل آهي، دبئي کي ٻن حصن ۾ ورهائي سگهجي ٿو هڪ پراڻي دبئي ۽ ٻيو نئين دبئي. پراڻي دبئي سمنڊ جي ڪناري آباد بر دبئي، ديره، سطوي، ڪراما ۽ ٻيا علائقا شامل آهن جڏهن ته نئين دبئي جي علائقن جا نالا بزنس بي، جميره وليج سرڪل، جميره ليڪس ٽاورز، بزنس بي، جميره ٽرائينگل، ڊائون ٽائون دبئي، البرشا، جي بي آر، رم رام، دبئي انويسٽمينٽ پارڪ، ڊسڪوري گارڊن، دبئي انٽرنيشنل سٽي، الورقا، مدن ۽ ٻيا ايريا شامل آهن.

دبئي ۾ هڪ وسيع پلاننگ تحت هر فيلڊ لاءِ الڳ الڳ سٽي پراجيڪٽ ٺاهيا ويا آهن، جيئن ٽي وي چئنلن ۽ ٻين واسطيدار ادارن لاءِ دبئي ميڊيا سٽي، راندين لاءِ دبئي اسپورٽس سٽي (جتي دبئي جو انٽرنيشنل ڪرڪيٽ

گرائونڊ پڻ آهي، ڪاليجن ۽ يونيورسٽيز لاءِ دٻئي اڪيڊمڪ سٽي (اسڪول، ڪاليج ۽ يونيورسٽيز ٻين علائقن ۾ پڻ آهن) اسڪولنگ يا ٽريننگ وارن ادارن لاءِ دٻئي ناليچ وليج، صحت وارن ادارن لاءِ دٻئي هيلٿ ڪيئر سٽي جهڙا انيڪ پراجيڪٽ آهن.

دٻئي جي ٽوٽل آباديءَ 3355900 مان فقط 263450 هتان جا لوڪل رهواسي آهن، باقي سڀ ٻاهريان آهن، جن ۾ گهڻائي ايشيائي ماڻهن جي آهي. انڊيا، پاڪستان، ايران، بنگلاديش، فلپين، چائنا، مصر ۽ ٻيا عرب ملڪ شامل آهن. دٻئي ۾ 200 ملڪن جا ماڻهو رهائشي ويزا تي ترسيل آهن ۽ ڪاروبار يا نوڪري ڪن ٿا.

دٻئي خليجي رياستن توڙي ملڪن ۾ سيڪيورل ترين رياست آهي، اسلامي بنياد هجڻ باوجود ٻين مذهبن لاءِ دريا دل رهي آهي، عيد، هولي ۽ ايسٽر عوامي سطح تي هڪ جيتري اهميت سان ملهايا ويندا آهن. ڪٿي به فرقيواريت يا مذهبي جنونيت نظر ناهيندي آهي. رياست اندر، مسجدون، مندر، چرچ، گردوارا توڙي امام بارگاهون پڻ موجود آهن نه فقط ايترو پر هتي شراب پيئڻ جي اجازت پڻ ڏنل آهي، حلال توڙي حرام کاڌا مارڪيٽن ۾ موجود آهن. هتي اوهان هر اهو ڪم گهر ۾ ويهي ڪري سگهو ٿا، جيڪو اوهان جي ذات تائين محدود هجي ۽ رياست جي قانون جي خلاف نه هجي.

آخر اهڙو ڇا آهي دٻئي ۾.....؟؟؟

جي ها، ڪجهه ته آهي جو هن رڻ پٽ جي جسم تان ڪل لاهيندڙ گرميءَ ۾ به دنيا هتي موجود آهي. ايشيا، آفريڪا، يورپ توڙي آمريڪا سڀئي ته هتي موجود آهن. دٻئي فقط ايتري وڏي آهي جو اوهان پنهنجي گاڏيءَ تي شارچ رياست مان نڪرو ۽ دٻئي کي لتاڙي ابوظهبيءَ جي حدن ۾ داخل ٿيو ته مشڪل سان هڪ ڪلاڪ لڳندو.

اچو ته هڪ نظر دٻئيءَ جي انفراديت تي وجهئون ٿا.

اهو پڻ ورلڊ رڪارڊ آهي ته دبئي وٽ گهڻي مان گهڻا ورلڊ رڪارڊ آهن. دبئي وٽ لڳ ڀڳ 300 ورلڊ رڪارڊ آهن. هتان جو موجوده حڪمران شيخ محمد بن راشد جيڪو وزنري ليڊر آهي، ان جو هڪڙو ئي اصول آهي ته Either the only one or the number one. جيڪو ڪجهه ڪرڻو آهي ان ئي اصول تي ڪرڻو آهي. ان جا ڪجهه مثال هيٺ ڏجن ٿا.

1. دنيا جي وڏي ۾ وڏي بلڊنگ ”برج خليف“ دبئي ۾ آهي جيڪا 160 ماڙ کان وڌيڪ آهي، جيڪا 828 ميٽر اونچي آهي.
2. دنيا جي وڏي ۾ وڏي رهائشي بلڊنگ ”پرنسيس ٽاور“ دبئي ۾ آهي جيڪا 414 ميٽر ڊگهي ۽ 107 ماڙ آهي.

3. برج العرب دنيا جو پهريون 7 اسٽار هوٽل طور دعويٰ ڪيو ويو، برج العرب سمنڊ اندر ٺاهيل دنيا جو مهانگو هوٽل آهي جنهن وٽ ڪيترائي ورلڊ رڪارڊ پڻ رهيا آهن، جيئن دنيا جو ڊگهي ۾ ڊگهو هوٽل، دنيا جو مهانگو ڪاڪٽيل، ڊگهي ۾ ڊگهو صحن ۽ ٻيا ڪيترائي شامل آهن.

4. دنيا جي پهرين 3D پرنٽ ٿيل ڪمرشل بلڊنگ دبئي ۾ آهي.
5. دنيا جو وڏي ۾ وڏو شاپنگ مال ”دبئي مال“ دبئي ۾ آهي.
6. دنيا جو وڏي ۾ وڏو هٿرادو ڦوهارو ”دبئي فائونٽين“ دبئي ۾ آهي.
7. دنيا جو وڏي ۾ وڏو قدرتي گلن جو باغ ”مئريڪل گارڊن“ دبئي ۾ آهي.

8. دنيا جو وڏي ۾ وڏو انڊور ٽيم پارڪ ”IMG world of Adventures“ دبئي ۾ آهي.
9. دنيا جو وڏي ۾ وڏو هٿرادو ٻيٽ ”The Palm Jumairah“ دبئي ۾ آهي.

10. دنيا جو وڏي ۾ وڏو ٽاور ”دبئي ڪريڪ ٽاور“ دبئي ۾ ٺهي رهيو آهي جيڪو پڻ 828 ميٽر ڊگهو هوندو.

11. دبئي گھڻين وڏين آسمان سان ڳالهيون ڪندڙ عمارتن جو شهر آهي، جيڪي 300 ميٽر يا ان کان به وڌيڪ آهن، جنهن جو پڻ ورلڊ رڪارڊ مليل اٿس.

12. دبئي ۾ دنيا جي وڏي ۾ وڏي فريم جي شڪل ۾ بلڊنگ تيار ٿيل آهي، جنهن کي دبئي فريم جي نالي سان ڄاتو وڃي ٿو.

13. دنيا جون مھانگيون ۽ تيز ترين ڪارون هتي جي پوليس استعمال ڪندي آهي، دبئي پوليس سمارٽ پوليس اسٽيشن ٺاهي ڇڏيون آهن، جتي موجود مشينن ۾ اوهان پنهنجا ڏنڊ ادا ڪري سگهو ٿا، ڪو پوليس ڪيس ڪري سگهو ٿا يا ڪنهن ڪيس بابت ڄاڻ حاصل ڪري سگهو ٿا.

14. برج خليفه فقط دنيا جي وڏي ۾ وڏي بلڊنگ جو ايوارڊ رکندڙ ٺاهي پر برج خليفه وٽ ڏهن کان وڌيڪ ٻيا به ايوارڊ آهن، جن ۾ ڌرتيءَ تي اوچي ترين بلڊنگ، اوچي ترين لفت، اوچو رهائشي اپارٽمينٽ، اوچو لائوڄ، اوچو لائيت ۽ آواز جو شو، اوچو فائر ورڪ ۽ ٻيا شامل آهن.

15. دبئي ۾ ٻيا به ڪيترائي ورلڊ رڪارڊ جوڙيا ويا آهن، جن ۾ وڏي ۾ وڏو ڇانه جو ڪوپ، وڏي ۾ وڏو Jigsaw Puzzle، وڏي ۾ وڏي سونوهار، وڏي ۾ وڏي ٽئڪسي پريڊ، اوچي ۾ اوچو ٽينس گرائونڊ، چاڪليٽ مان ٺاهيل تصوير وغيره شامل آهن.

دبئي لاءِ چيو ويندو آهي ته گرمين ۾ دبئي جو ڏينهن دشمن به نه ڏسي، دبئي جي رات سڄڻن سان گڏ هجي. دبئيءَ جون اڪثر رونقون رات جون ئي آهن. ڪيترائي ريسٽورانٽ ۽ سپر مارڪيٽون 24 ڪلاڪ کليل هوندا آهن. جڏهن ته ڪجهه شاپنگ مال رات جو هڪ يا ٻين وڳي بند ٿي ويندا آهن. سئمنائون رات جو ٽين وڳي بند ٿي وينديون آهن جڏهن ته دبئي جي شيخ زايد روڊ تي 24 ڪلاڪ ئي ٽرئفڪ رهندي آهي. دبئي لاءِ چيو ويندو آهي ته هي اهو شهر آهي جيڪو سمهندو ناهي.

دبئي جون راتيون ايتريون حسين آهن، جنهن جو تصور ئي الائي ڇا آهي. جيئن ئي رات پنهنجي ڪاري چادر وڇائي ٿي ته دبئي جا بلب جاڳي پون

ٿا ۽ اهي جاڳائي وجهن ٿا دٻئيءَ جي رونقن کي. دٻئي ۾ 544 هوٽلون آهن ۽ انهن ۾ هڪ لک کان وڌيڪ ڪمرا موجود آهن، جن کي 2020 جي آخر تائين هڪ لک سٺ هزار تائين وڌايو ويو آهي. اڪثر ڪري دٻئي جي هر هوٽل ۾ هڪ کان وڌيڪ نائيٽ ڪلب آهن، جيڪي الڳ الڳ قومن جي لاءِ آهن ۽ ڪيترائي سڀني جي لاءِ پڻ آهن، جتي رات جي وقت ڊانس، شراب توڙي شباب جون محفولون لڳنديون آهن.

دٻئي جي شام ٿيندي ئي ماڻهو آفيسن مان گهرن ڏانهن نڪرندا آهن، ان وقت روڊن تي تمام گهڻي رش ٿي ويندي آهي، خاص ڪري اهي روڊ جيڪي شارڇ رياست ڏانهن ويندا آهن. ڇو ته رهائش جي لحاظ کان شارڇ دٻئي جي پيٽ ۾ اڌ واٽ سستي آهي.

دٻئي جي شام جو منظر ڊزرت سفاري تي ڏسي سگهجي ٿو، جتي واريءَ جي ڌڙن تي بيهي سج کي لهندي ڏسي سگهجي ٿو، ٿوري اونڌا ٿيندي ئي واريءَ جي انهن ڌڙن جي وچ ۾ هٿرادو ٺاهيل گول ميدان موجود آهن، جتي عربي ڪلچرل ڊانس “Belly Dance” ۽ باه سان ڪيڊٽ جا شو ڏيکاري دل وندرائي ويندي آهي.

دٻئي جي شام جو منظر سمنڊ ڪناري بيهي لهندڙ سج کي پاڻيءَ ۾ پنهنجي روشني جذب ڪندي ڏسي سگهجي ٿو، جنهن پاڻيءَ ۾ سوين اڇا توڙي ڪارا ماڻهو بنا ڪنهن جنسي يا قومي مت پيد جي وهجندي ڏسي سگهجن ٿا.

دٻئي جي شام جو منظر آسمان سان ڳالهيون ڪندڙ بلڊنگن جي ڪنهن مٿئين فلور تان هيٺ روڊ تي هلندڙ ڪولين جيتري گڏين کي ڏسندي دل کي لپائي سگهي ٿو.

دٻئي جي هر رات هتان جون مختلف بلڊنگون فائر ورڪ يا ٻين روشنين سان گهمندڙن کي تفريح ڏينديون آهن، برج خليف جو هڪ پاسو جنهن تي وڊيو جي صورت ۾ تصوير ۽ آواز سان هر اڌ ڪلاڪ کان پوءِ موقعي جي مناسبت سان ڪجهه نه ڪجهه ڏيکاريو ويندو آهي، برج خليف وٽ خاص ڪري

نئين سال جي آمد وقت ماڻهن جي پيم لڳل هوندي آهي. ايتري تائين جو اکر سٽي اڇلايو ته فرش تائين پهچندي وقت لڳي وييس. برج خليفه جي هيٺان موسيقيءَ تي ناچ ڪندڙ هٿرادو پاڻيءَ جو فائونٽين دل وندرائيندي ملندو، دٻئي مال جي اندر وڏو مڇيءَ جو اڪاڙم، هٿرادو آبشار ۽ گهڻو ڪجهه موجود هوندو آهي.

دٻئي جي رات جڏهن پنهنجا پر پڪيڙيندي آهي ته شهر جي ڳٽيل آباديءَ وارن حصن ۾ سڄي دنيا جو حسن پنهنجا جلوه ڏيکارڻ لاءِ نڪري پوندو آهي، اڪثر جڳهين تي سوڙهين گهٽين ۾ جسم فروشي ڪندڙ حسيناڻون اشارا ڪندي ملنديون ته پياڪ ۽ ڊانس جا شوقين مڃن جي محفلن ۽ نائيت ڪلبن جو رخ ڪندا آهن. جڏهن رات جو عروج ٿيندو آهي ته مستيءَ ۾ چور چور پياڪ رستن تي ٽاپڙندا پنهنجي پنهنجي گاڏيءَ يا ٽئڪسيءَ واري ڪي ڳوليندي ملندا، ڪيترائي ماڻهو ڪلب ۾ ملي ويل جوڙيءَ سان گڏ ڪنهن هوٽل يا پنهنجي موجود ڪمري جو رخ ڪندي ملندا آهن ۽ ائين هتان جون رنگين راتيون نئين صبح سان وري پنهنجي گردان ۾ شروع ٿي وينديون آهن.

دٻئيءَ 2013 ۾ ورلڊ ايڪسپو ڪٿيو ۽ پنهنجي جبل علي واري علائقي ۾ EXPO_2020 جي نالي سان هڪ وڏو تاريخي سفر شروع ڪرڻ وڃي رهي هئي جو هن عالمي وبا جي ڪري ان کي 2021ع تائين ملتوي ڪيو ويو، ايڪسپو 2020 هڪ عالمي ميلو آهي جيڪو پورا ڇهه مهينا هلندو، جنهن ۾ مصنوعي ذهانت ۽ IT سان جڙيل ڪمپنيون پنهنجا اسٽال هٽنديون ۽ روزاني سيمينار، ايونت، تفريح ۽ ٻيو گهڻو ڪجهه شامل هوندو.

دنيا ۾ ڀلي چار موسمون هجن پر دٻئيءَ ۾ ٻه موسمون ٿينديون آهن، هڪڙو سائونڊ ٻيو آوڻ (آوڻ مان منهنجي مراد اچڻ جي مند آهي) دٻئيءَ ۾ نومبر کان اپريل تائين اچي گهمي سگهجي ٿو. نومبر مهيني کان هتان جي موسم نارمل ٿي ويندي آهي ۽ دٻئي پنهنجي رنگينين جا آغاز ڪري ڇڏيندي آهي.

نومبر مهينو شروع ٿيندي ئي هتي الڳ الڳ ايونٽ ۽ پروگرام شروع ٿي ويندا آهن، جن ۾ گلوبل وليم، دبئي شاپنگ فيسٽيول، مٽريڪل گارڊن، دبئي ورلڊ ڪپ ۽ ورلڊ ٽريڊ سينٽر ۾ تقريبن، ڏيڪاءَ ۽ نمائشي پروگرام شامل آهن. جيڪڏهن ڪوئي اوهان کي ٻڌائي ته دبئي وٽ تيل آهي ان ڪري ترقي ڪري رهي آهي ته اوهان بلڪل به اعتبار نه ڪجو، دبئيءَ جو روينيو تيل تي نه پرتوئرازم تي هلي پيو، هنن ماڻهن کي پاڻ ڏانهن ڇڪڻ لاءِ ايترا ته گهمڻ ۽ ڏسڻ جا نظارا ٺاهيا آهن جو هر ماڻهوءَ جي دل چوندِي ته جيڪر اکين سان ڏسي اچي! هتي ڪجهه خاص خاص گهمڻ وارين جاين جي باري ۾ مختصر ڄاڻ وٺڻ ڪريون ٿا.

1. گلوبل وليم: اوهان فقط گلوبل وليم جو تصور ٻڌو هوندو، دبئي وارن گلوبل وليم ٺاهي ڇڏيو آهي، دبئي ۾ گلوبل وليم جي نالي سان هڪ وڏو ميلو متل هوندو آهي، جنهن کي دنيا جو وڏي ۾ وڏو سياحت، خريداري ۽ تفريح جو منصوبو تسليم ڪيو ويندو آهي. گلوبل وليم ۾ دنيا جي 90 ملڪن لاءِ الڳ الڳ پوليٽيڪل مقرر ڪيل آهي، جتي ان ملڪ جي سامان، موسيقي، کاڌن ۽ تفريح جو اهم تمام ٿيل هوندو آهي. هتي هر پوليٽيڪل ۾ ان ملڪ جا ڳاڻا ٽوڙي پيا فنڪار فن جو مظاهرو ڪندا آهن ۽ هڪ مين اسٽيج پڻ آهي جتي هر هفتي دنيا جا مڃيل فنڪار اچي فن جو مظاهرو ڪندا آهن. 2019-2020 جي گذري ويل سيزن ۾ گلوبل وليم ۾ دنيا جي 7 ملين ماڻهن شرڪت ڪئي. هي ميلو هر سال نومبر کان اپريل تائين لڳندو آهي.

2. مٽريڪل گارڊن: مٽريڪل گارڊن 2013ع ۾ ويلنٽائينس ڊي جي ڏينهن شروع ڪيو ويو، هي باغ 72000 اسڪوائر ميٽرن تي ڦهليل آهي، دنيا جو وڏي ۾ وڏو قدرتي گلن جو باغ آهي جنهن ۾ 50 ملين الڳ الڳ قسمن جا گل ۽ 250 ملين ٻوٽا لڳل آهن. هن باغ کي ڌرتيءَ تي جنت سڏيو ويندو آهي.

3. برج خليفي: 2010ع ۾ افتتاح ٿيل هن دنيا جي وڏي ۾ وڏي بلڊنگ دنيا جي ڪيترن ئي سياحن کي پاڻ ڏانهن ڇڪيو آهي، هر سال لکين ماڻهو برج خليفي کي ڏسڻ ايندا آهن. برج خليفي دنيا جي وڏي ۾ وڏي شاپنگ مال

”دبئي مال“ جي احاطي ۾ آهي، ان جي بلڪل هيٺيان پاڻيءَ جي هٿرادو ڍنڍ ٺهيل آهي جتي دبئي وائر فائونٽين ٺهيل آهي جتي روزانو شام جو موسيقي تي پاڻيءَ جي ڊانس جو شو هر اڌ ڪلاڪ بعد ڏيکاريو ويندو آهي. اتي ئي اندر دبئي مال ۾ پاڻيءَ اندر ٺاهيل مڇيءَ جو اڪاٽرم، واٽرفال، 7D جا شو ۽ گھڻو ڪجهه موجود آهي. برج خليفه تي هر سال نيو ايسر تي اسپيشل فائروورڪ ٿيندو آهي جيڪو ڏسڻ لاءِ هزارين ماڻهو اتي جمع ٿيندا آهن.

4. ڊزرت سفاري: ڊزرت سفاري دبئي جي واحد قدرتي منظرن واري پوائنٽ آهي جتي اوهان واريءَ تي گاڏيون ڊوڙائيندڙ ڊرائيورن سان گڏ ويهي واريءَ جي ڊڙن جي لاهين چاڙهين ۾ چڪر ڏئي سگهو ٿا، هي خطرناڪ ڊزرت سفاري ڪندي چڱن پلن جو ساھ مٺ ۾ اچي ويندو آهي. هتي سج لهڻ جي منظر بعد بيبي ڊانس، تنورا شو، ميجڪ شو، باھ جي شعلن سان ڪيڏڻ جا ڪرتب ڏيکارڻ جا شو ٿيندا آهن.

5. بيچ: دبئي جا اڪثر بيچ عام پبلڪ لاءِ آهن پر ڪجهه مخصوص بيچ يا پرائيوٽ بيچ پڻ آهن، جتي هر عام ماڻهو ڪي ويڇڙ جي اجازت ناهي، دبئي ۾ 15 کان وڌيڪ بيچ آهن. جن ۾ جميره بيچ، الممزر بيچ، نڪي بيچ، لامير بيچ، ڪائيت بيچ گھڻو مشهور آهن.

6. دبئي ائٽلانٽس يا پام جميره: دبئي جي ٽن پامن مان هڪ آهي (پام هڪ ڪڇيءَ جي شڪل ۾ سمنڊ کي لٽي هٿرادو ٺاهيل ٻيٽ آهي، جنهن جو نقشو ڪڇيءَ وانگر آهي) جتي مھانگو ترين ائٽلانٽس هوٽل پڻ آهي جتي اڪثر هندي ۽ انگريزي فلمون پڻ رڪارڊ ڪيون ويون آهن هتي سياحن جو هڪ وڏو تعداد روزاني اچي ٿو.

7. دبئي ميوزيم: دبئي ۾ ميوزمن جو تعداد پڻ ڏهن کان مٿي آهي، جتي قديم دبئي توڙي جديد دبئيءَ جا نمونا رکيل آهن، قديم ميوزيم ۾ ”دي دبئي ميوزيم“، ”دي ڪوائن ميوزيم“، ”اتحاد ميوزيم“، ”الفهيدي فورت“، ”الشنگاه ميوزيم“ وغيره ۽ جديد ميوزيم ۾ ”ميوزيم آف فيوچر“، ”دبئي فريم“ ۽ ”ميوزيم آف اليوشنس“ شامل آهن.

8. جيڪڏهن شاپنگ مال ڏسڻ ۽ خريداريءَ جا شوقين آهيو ته دٻئي مال، مال آف دي امريٽس، ابن بطوط مال، سٽي واڪ، سٽي سينٽرس، مرڪاٽو مال، الغرير سينٽر ۽ ٻيون انيڪ جايون اوهان جي پليڪار لاءِ موجود آهن. جيڪڏهن اوهان پارڪ وغيره ڏسڻ ۽ گهمڻ چاهيو ٿا ته بٽرفلائي گارڊن، دٻئي واٽر ڪئنال، بالي ووڊ پارڪ، لامير بيچ، Love Lake، زابيل پارڪ، دٻئي گلو گارڊن، المزر پارڪ ۽ ٻيا بيشمار پارڪ اوهان کي جيءَ ۾ جايون ڏيندا.

9. اسڪاءِ ڊائيو: جهاز تي چڙهي هيٺ ٽپو ڏيڻ يا وڏي هوائي ڦوڪڻ تي اڏامندي هيٺ لهڻ هتي ايندڙ سياحن جا مقبول مشغلا آهن، توڙي جو اهي ٻئي مشغلا مهانگا آهن پر ٿوري گهمڻي بچت ڪندي اسان جا ديسي ڀائر به انهن مان مزو وٺندا رهيا آهن.

10. ڊائو ڪريوز: Dhow Cruise ڊائو ڪريوز يا Yachts ۾ ويهي سمنڊ اندر سير تفريح ڪرڻ، پڪنڪ ملهائڻ يا ننڍا وڏا ايونٽ ڪرڻ هتي جي عام ڳالهه آهي. اوهان کي ڪنهن جو جنم ڏينهن جو ڪيڪ ڪٽڻو آهي ته اوهان پنهنجي لاءِ پرائيويت ٻيڙو بوڪ ڪرائي پنهنجي خاندان يا دوستن سان سمنڊ ۾ وڃي اهڙي تقريب ڪري سگهو ٿا. جيڪڏهن اڪيلا آهيو ته ڊائو ڪريوز بهترين آپشن آهي، جنهن وسيلي اوهان سمنڊ جو سير به ڪري سگهو ٿا ته سمنڊ اندر تفريح پڻ حاصل ڪري سگهو ٿا.

11. دٻئي ۾ ميٽرو ريل سروس پڻ ڏاڍي مقبول آهي. اوهان اهو ٻڌي شايد يقين نه ڪريو ته دٻئي جي ميٽرو ريل بنا ڊرائيور جي هلندي آهي ۽ پنهنجي هر اسٽاپ تي ٺيڪ تي يا پنج منٽن تي پهچي ويندي آهي ۽ ٽڪيٽ چيڪ ڪرڻ لاءِ ڪوئي چيڪر ناهي هوندو، بس هڪڙو ڪارڊ هوندو آهي جنهن ۾ بئلسن وجهي اوهان هر اسٽيشن تي لهي يا چڙهي سگهو ٿا. دٻئي ميٽرو ريل ۾ روزانو لکين ماڻهو سفر ڪندا آهن.

12. سون جي بازار: دٻئي گولڊ سوڪ دٻئي جي ڪمرشل ضلعي ديره ۾ آهي جتي 380 سون جا دوڪان آهن، جتي مٿن جي ماپ ۾ ڪچو توڙي ٺهيل سون موجود آهي، گولڊ سوڪ مارڪيٽ به ورلڊ رڪارڊ ٺاهڻ ۾ پوئتي ناهي

رهي، هنن 64 ڪلو نجي سون مان هڪ منڊي تيار ڪئي جنهن کي گنيز بوڪ آف ورلڊ رڪارڊ ۾ شامل ڪيو ويو آهي. هتي سون حاصل ڪرڻ لاءِ ATM پڻ آهي، جنهن ۾ اوهان پئسا وجهي سون حاصل ڪري سگهو ٿا.

دبئي جي اها خاص ڳالهه رهي آهي ته اها هر سال ڪو نه ڪو نئون گهمڻ جو پراجيڪٽ شروع ڪندي رهندي آهي، جنهن وسيلي جيڪي پهريان گهمي ويل سياح پڻ ٻيهر اچڻ جي ڪندا آهن. هونئن به دبئي جي سنڌين ۾ مشهور آهي ته ”جنهن هڪ ڀيرو دبئيءَ جو پاڻي پيئو، اهو ڪٿي مڙندو“.

دبئي جي ٿوري ڪجهه ڳلا به ضروري آهي، سوچيان پيو شروعات ڪٿان ڪجي گرميون لڳيون پيون آهن گرمي ته جتي ڪٿي آهي پر صحرائي گرميءَ جي جيتري ڳالهه ڪجي اوتري گهٽ آهي. دبئيءَ ۾ خصوصن ٻه ئي موسمون ٿينديون آهن، سانوڻ ۽ سيارو، سانوڻ صفا گرم ترين ۽ سيارو سنڌ جي بهار جهڙو. سانوڻ جي مهينن ۾ ٻاهرين لُڪَ توڙي هيوميڊيٽي ساھ ڪيڏ لاءِ ڪافي هوندي آهي، مٿان وهنجڻ لاءِ شاور مان اهڙو پاڻي ايندو آهي جهڙو تاندا. تانڪيءَ جي پاڻيءَ جو خيال ايندي ئي واش روم وڃڻ جو خيال ئي لهي ويندو آهي. هونئن، اپارٽمينٽس ۽ ولاز ۾ پاڻيءَ کي نارمل ڪري موڪلڻ جو بندوبست ٿيل هوندو آهي.

دبئيءَ ۾ تعليم ۽ صحت مهانگيون آهن. ٻارڙن جي تعليم جو خرچ ايترو جو پگهار پوري ئي نه پوي، صحت جو کاتو جديد سهولتن سان خدمت ڪندو آهي پر بل مهل ٻه ٽي ايڪڙ زمين وڪڻي جان چڏائڻي پوندي آهي خير ان جو حل آهي ته هر ماڻهو لازمي پنهنجي صحت جي انشورنس ڪرائيندو آهي ۽ اهڙي مصيبت ۾ انشورنس وارا پئسا ڀريندا آهن.

دبئي سميت پوري گڏيل عرب امارات ۾ فقط ٻه ٽيلي ڪميونيڪيشن نيٽورڪ آهن، هڪڙو اتصالات ۽ ٻيو ڊو. ٻئي نيٽورڪ ناني ويڙهو ڪري ماڻهن کي ڦري رهيا آهن. آفيس يا دوڪان تي اوهان کي انٽرنيٽ ڪنيڪشن ڪپي ته ان جو گهٽ ۾ گهٽ ماهوار بل پاڪستاني پنجاه هزار جي برابر هوندو، جيڪڏهن اها سروس گهر لاءِ وٺي ته گهٽ ۾ گهٽ بل پاڪستاني ڪرنسيءَ

موجب پندرهن هزار ماهوار هوندو آهي. جيڪڏهن اوهان کي موبائيل تي ڊيٽا گهريل آهي ته پوءِ ته ٿيو ڪُل خير، هڪ GB ڊيٽا پاڪستاني ڪرنسيءَ موجب چار هزار کان مٿي ملندي.

دبئيءَ ۾ رهائش تمام گهڻي مهانگي آهي، جيڪڏهن اوهان هڪڙو ڪمرو مساوڙ تي وٺندا تڏهن به پاڪستاني ڪرنسيءَ موجب هڪ کان ڏيڍ لک جو ملندو. جيڪڏهن صرف سمهڻ لاءِ جڳهه گهريل هجي، جنهن کي هتي Bed Space سڏيو ويندو آهي، ان لاءِ به ماهوار گهٽ ۾ گهٽ پاڪستاني ڪرنسيءَ موجب ويهه ٻاويهه هزار ڏيڻا پوندا آهن. هتي اڪثر مزدوري ڪندڙ هڪڙي ڪمري ۾ ويهه کان ٽيهه ماڻهو گڏجي رهندا آهن. اهڙي گهٽ ۽ ٻوست جي ماحول کي ڪمرن کي يخ ٿڌو ڪندڙ اي سيز نه هجن ته هتي رهڻ جو تصور ئي نه چڙهي.

دبئي ۾ پنهنجي ڪار خريد ڪرڻ ايترو سولو جيترو سنڌ ۾ ڇائڻا وارو اسڪوٽر وٺڻ، باقي ڪار کي روڊ تي هلائڻ لاءِ ڊرائيونگ لائيسنس وٺڻ ايترو ڏکيو آهي جيترو اليڪشن جي سيٽ کٽڻ. پنهنجي ڪار لاءِ الڳ سان پارڪنگ جو بندوبست ڪرڻ، ان جي خَر خَر مٿي جو سُور آهن مٿان وري ٽرئفڪ جا ڏنڊ هتي معمول جي ڳالهه آهي وري مٿان، گاڏيءَ تي سالياني رينيول جون فيون. اڪثر ڪري هتان هميشه لاءِ ويندڙ يا نوڪري يا ويزا ختم ٿيڻ تي پنهنجي سٺي گاڏي به ڀڳڙن مٿ ۾ وڪڻي ويندا آهن.

دبئيءَ وٽ پنهنجي قدرتي شيءِ رڳو واري آهي باقي هر شيءِ ٻاهران ايندي آهي، هتي زراعت ناهي، پنهنجو پيئڻ جو پاڻي ناهي. هتي سبزي ۽ فروت عُمان توڙي ٻين ملڪن مان هوائي جهاز يا روڊ رستي پهچي وڃي ٿو. گوشت وغيره فريز ٿيل ملندو آهي. ڪهڙي به موسم هجي هر قسم جي سبزي ۽ فروت موجود هوندو آهي. دبئيءَ ۾ مڪمل نيڪال سسٽم ناهي، اڪثر بلڊنگن جو نيڪال اتي ئي ٺاهيل ڪنهن ڪڏي ۾ جمع ٿيندو آهي جتان پوءِ هر روز ميوئسپالٽيءَ جون گاڏيون خالي ڪري ڪڍي وينديون آهن.

دبئي هڪ عالمي منڊي آهي جتي پير ڪوڙڻ لاءِ دنيا ۾ مان ڪاروباري ماڻهو هتي اچن ٿا، پنهنجا پئسا لڳائي ڪاروبار ڪن ٿا، هتي جي مارڪيٽ ۾ نالو ٺاهڻ ۽ مستقل رهڻ لاءِ وڏي جاکوڙ ڪرڻي پوي ٿي. هر پيري نوان نوان چئلينج سامهون ايندا رهندا آهن، ساڳي طرح هتي نوڪري ڪرڻ ايتري به آسان ناهي جيتري سمجهي ويندي آهي. هتي ڊگريءَ کي اڪثر جڳهين تي ايتري ويلىو ناهي ملندي جيتري تجربي کي ملندي آهي. اوهان وٽ ٻي ايج ڊي جي ڊگري هجي ۽ تجربو نه هجي ته پوءِ هتي نوڪري ڏکي ملي سگهندي. سڄي دنيا جو تئللنت هتي اچي گڏجي ٿو، جتي روزگار جا موقعا گهڻا آهن ته اتي مقابلو به عالمي سطح جو آهي. اڪثر نوجوان پڇندا رهندا آهن ته دبئيءَ اچڻ ۽ نوڪري ڪرڻ لاءِ ڇا ضروري آهي ته منهنجو هڪڙو ئي جواب هوندو آهي ته تجربو. اوهان پنهنجي ڪنهن به فيلڊ ۾ مهارت حاصل ڪريو پوءِ دبئي اوهان جي لاءِ کليل ميدان آهي. جيڪڏهن صرف ڊگري ۽ سفارش جو آسرو آهي ته پوءِ هتي گاڏو نه هلندو. هتي خيال وڪامندا آهن، پيپر نه، هتي جاڳ جا خواب پورا ٿيندا آهن سمهڻ وارا نه. دبئي محنتي ماڻهن جو گهر آهي هتي ڪمچور ۽ جڳاڙي اٽڪي پوندا آهن.

خيال ڇا آهي ۽ اهو ڪيئن وڪامندو آهي؟ ان جو صفا سولو جواب آهي ته خيال اوهان جي ذهن ۾ پيدا ٿيل تخليق آهي، جنهن کي حقيقت اوهان جا ڏينهن ڏني جا سڀنا ڏيندا آهن. پنهنجو تخليقي فن دنيا کي ڏيکاريو پوءِ دنيا توهان کي پنهنجي دنيا جا جلوه ڏيکاريندي.

ويجهڙ ۾ ڪيترائي نوان خيال (Ideas) دبئيءَ ۾ آيا آهن ۽ ڪيترائي اگاهامي پڻ ويا آهن. هي وقت انفارميشن ٽيڪنالاجيءَ جو آهي ۽ ايندڙ وقت مصنوعي ذهانت جو آهي، پنهنجو پاڻ کي اپڊيٽ ڪريو، پنهنجي ملڪ جي تعليمي ادارن ۾ پڙهايا ويندڙ سبجيڪٽ ايڪسپاٽر ٿي چڪا آهن، جڳ سان گنڊجي هلو.

دبئي هاڻي عالمي فنانشل حب ٿي چڪي آهي، جيڪا دنيا جي ٻيهر ايڪسپورت ڪرڻ جي مارڪيٽ بڻجي وئي آهي. دبئيءَ ۾ 50 جي لڳ ڀڳ

بئنڪون ڪم ڪري رهيون آهن، جن جون ڪيتريون ئي برانچون آهن. هتان جو بئنڪون گهڻو اڳتي آهن، هتي جي بئنڪن جي اڪثر اي ٽي ايم مشينن مان اوهان نه فقط پئسا ڪڍرائي سگهو ٿا پر پنهنجي يا ڪنهن ٻئي جي اڪائونٽ ۾ پئسا وجهي به سگهو ٿا، نه رڳو ايترو پر اي ٽي ايم وسيلي چيڪ پڻ جمع ڪرائي يا ڪئش ڪرائي سگهو ٿا.

دبئيءَ ۾ ڊجيٽل ۽ آنلائين ڪاروبار جو دور هلي رهيو آهي، هتي سون جي تعداد ۾ موبائيل ائپس آهن جيڪي روزاني ملين جو ڪاروبار ڪن ٿيون. دنيا نئون ڪجهه ڏسڻ چاهي ٿي، جيئن هتي ڏسي رهيا آهيون.

ويران رستي تي اوهان جي گاڏيءَ جو پيٽرول ڪپي وڃي ته پريشان نه ٿيو، هتي هڪڙي CAFU نالي موبائيل ائپ آهي انهن کي ائپ مان نياپو ڪريو اتي پهچي اوهان جي گاڏيءَ جو پيٽرول پري ڏيندا. اوهان ڪنهن اهڙي جاءِ تي وڃڻ چاهيو ٿا جتان اوهان جي ڪار واپس ڪير ڪاهي اچڻ وارو ناهي، ڳڻتي نه ڪريو، ecar نالي ائپ تي ڀرسان ئي پارڪ ٿيل ڪار ڪاهي وڃو ۽ پنهنجي منزل تي وڃي پارڪنگ ۾ هڻي هليا وڃو. گهر ۾ ايمرجنسي تي وڃي هيلٿ ائپ کي الرٽ ڪريو ڊرون دوا ڪڍي اوهان جي ڪمري ۾ پهچي ويندو. وڌيڪ ڊيگهه ۾ نٿا وڃئون دبئي پري پئي آهي اهڙن مثالن سان.

هتي ڪامياب نوڪري ڪرڻ لاءِ يا ڪامياب ڪاروبار ڪرڻ لاءِ نوان خيال هجڻ کپن، جيڪي اوهان کي منزل تي رسائيندا نه ته اوهان به لکين اهڙن فردن جي فهرست ۾ لڙهي ويندا جيڪي هتي آيا ۽ هليا ويا.

دبئي جي هڪڙي پاسي سمند آهي ته ٻئي پاسي واري. هتي پاڻي ۽ پيٽرول جي قيمت ساڳي آهي. هتي پاڪستاني مارڪيٽون به آهن جتي نجيون پاڪستاني پروڊڪٽس ملن ٿيون.

ان کان علاوه به دبئي جي رونقن ۾ گهڻو ڪجهه آهي جيڪو منهنجي ذهن مان يا ڳولا ڪندي اڳتي پوئتي ٿي ويو هوندو

دبئي ۽ سنڌ

ماتريوميءَ جي سڪ ۽ اڪير ته ڪوئي انهن کان پڇي جيڪي پنهنجي ڌرتيءَ کان ڌار يا پري آهن پر روزگار جي ذريعن جي ڪوت جي ڪري يا پرڏيهي ناٿو ڪمائڻ جي چڪرن ۾ ماڻهن کي پنهنجو ڏيهه ڇڏڻو پوي ٿو، جنم يوميءَ کان ڪوهين ڏور نڪري وڃڻو پوي ٿو. ائين سنڌ ڌرتيءَ جا رهاڪو سنڌي پڻ آهن. هڪڙن کي ورهاڱي پيري زوريءَ لڏايو ويو ۽ باقي رهيلن کي دٻا دهمان ۽ خوف ڏئي لڏايو پيو وڃي. باقي جيڪي پاڻ جهڙا بچيا اهي بدحاليءَ ۽ بيائيءَ جي ور چڙهي ويا ۽ پنهنجي وسيلن سان مالا مال ڌرتيءَ کي ڇڏي پرڏيهه ۾ ڪمائڻ پهچي ويا آهن.

هونئن ته دٻئي ۽ سنڌ ۾ ڪيتريون ئي هڪجهڙايون آهن پر ڪجهه خاص هتي پيش ڪجن ٿيون

1. سمنڊ دٻئيءَ وٽ آهي ته سنڌ وٽ به آهي.
2. صحرا دٻئيءَ وٽ به آهي ته سنڌ وٽ به آهي.
3. گهڻ قومي معاشرو دٻئيءَ ۾ به آهي ته سنڌ ۾ به آهي.
4. سنڌ ۾ سمنڊ سنڌ جي زمين کائي رهيو آهي ته دٻئيءَ ۾ سمنڊ کي لٽي زمين ٺاهي آباد ڪئي پئي وڃي.
5. سنڌ وٽ سڀئي قدرتي وسيلا هوندي به بدحال ۽ دٻئي هر مصنوعي هوندي به خوشحال آهي.

دٻئيءَ ۾ موجود سنڌين بابت ڄاڻڻ کان پهرين اهو ٻڌائيندو هلاڻ ته دٻئي اها واحد جاءِ آهي جتي هند ۽ سنڌ جا سنڌي گڏجن ٿا. اسان هتي آسانيءَ خاطر هند ۽ سنڌ جي سنڌين جي هتي واري ڪردار کي ڌار ڌار سمجهنداسين.

سنڌ جا سنڌي:

گڏيل عرب رياستن جي قيام کان اڳ به سنڌي هتي رهيل هئا، جن مان ڪيترن کي هتان جي نيشنلٽي پڻ مليل آهي، جن ۾ مگسي، پنهور، ڪوسا، عمراڻي، سومرا، مشوري، تنبا، ٻرڙا ۽ ٻيون برادريون شامل آهن جيڪي پاڻ کي هاڻي سنڌي، البلوشي ۽ المسوري وغيره سڏرائين ٿا. جڏهن ته هن ملڪ

۾ پاڪستانين جو تعداد 12 لک کان وڌيڪ آهي، جنهن مان چار لک دٻئيءَ ۾ رهن ٿا. دٻئيءَ ۾ سنڌين جو رهائشي لحاظ کان تعداد ايترو گهڻو نه هوندو. منهنجي محتاط اندازي موجب ڪي ويهه هزار سنڌي دٻئيءَ ۾ رهندا هوندا.

دٻئيءَ ۾ ڪنسٽرڪشن جي عروج واري زماني ۾ (هلندڙ صديءَ جي پهرين ڏهاڪي) ۾ سنڌين جو مشهور ڪاروبار اسڪرپٽ (ڪاٻاڙ جو وڪرو) ئي رهيو آهي. هتي ٿيندڙ ڪنسٽرڪشن مان بچي ويل يا ڪٽيل لوهه جا ٽڪر ڪاٻاڙ جي مارڪيٽ ۾ وڪڻي ڪيترائي سنڌي شاهوڪار ٿي چڪا آهن اهو سلسلو ڪنهن حد تائين اڄ به هلي رهيو آهي. دٻئيءَ ۾ اڪثر سنڌي يا ته ڪنسٽرڪشن ۾ مزدوري ڪندا آهن يا ته اسڪرپٽ (پراڻي لوهه ۽ ڪاٻاڙ) جي خريد و فروخت ڪندا رهيا آهن. ويجهڙ جي اٺن ڏهن سالن ۾ ڪيترائي سنڌي نوجوان هر قسم جي ميدان ۾ بهتر ليول جون نوڪريون ڪري رهيا آهن.

ڪيترائي سنڌي هاڻي دٻئيءَ ۾ سول انجنيئر، HSE انجنيئر، ڪنسلٽنٽ، پلاننگ انجنيئر، ڊاڪٽر، گرافڪ ڊزائينر، ڊرائيور، بئنڪر، سيلزمين، فري لانسر، ايگريڪلچر انجنيئر، اڪائونٽنٽ، بروڪر، پروگرامر، آءِ ٽي ائڊمن، ڦوٽوگرافر، پوليس مئن، وڪيل، سي آءِ ڊي رپورٽر، نيوز رپورٽر، رازا، واڊا توڙي ٻيا فني ڪم وغيره ڪري رهيا آهن جڏهن ته آڱرين تي ڳڻڻ جيترا پنهنجو ڪاروبار ڪري رهيا آهن. سنڌ جي سنڌين جي ذاتي ڪاروبارن ۾، انڊسٽريل سپلائيڙ، اسڪرپٽ، گارڊنگ، پرنٽنگ، ٽيڪنيڪل سروسز، ٽوئر ۽ ٽريول گائيڊ، سفاري ٽوئر، ٽرانسپورٽ، ڪنسلٽنسي، ويٽرنري ڪلينڪ، آنلائين اسٽور، بلڊنگ مٽريل سپلائي، ڪنسٽرڪشن، ڪليننگ سروس، ٽائپنگ سروسز، بروڪرز ۽ ٻيا شامل آهن.

دٻئيءَ ۾ سنڌين جا ڪجهه متحرڪ فورم پڻ آهن، جن ۾ ڪجهه هم خيال دوست گڏجي سڌجي ثقافتي توڙي سماجي سرگرميون ڪن ٿا. جن ۾ سنڌي سنگت (آشا چانڊ)، مهراڻ ڪلچرل گروپ، سنڌ دوست سٽ، سنڌ فرينڊس فورم، سنڌي ائسوسيئيشن آف يو آي اي، سنڌ نوجوان سنگت، سدائين گڏ سنڌي سوشل تنظيم ۽ ٻيا شامل آهن.

هند جا سنڌي:

ڌرتي ۽ ڌرتيءَ واسين جو قدر انهن کي ٿئي ٿو جن پاڻ پرديس ۾ نڌڻڪاڻپ جي احساس ۾ پوڳيو هجي. ورهاڱي پڄاڻان جڏهن گڏيل عرب امارتن ۾ روزگار جا ذريعا کليا تڏهن سنڌ توڙي هند مان سنڌي هتي اچي روزگار سان لڳا. هند جي سنڌين اچي هتي پنهنجا ڪاروبار ڄمايا جڏهن ته سنڌ جي سنڌين هتي اچي نوڪريون ڪيون. ٻئي ڌريون ورهاڱي وقت وڃڻا هئا پر ٻنهي ۾ ٻولي ڀائيءَ جي چڪ ساڳي رهي هئي. جيئن ورهاڱي کان پهرين ميٺ محبت ۾ گڏجي رهيا پئي، هڪ ٻئي جو مرڻو پرڻو ڪاڌن پئي، پر پوءِ وڃ ۾ ڌراڙ وجهي الڳ ڪيو ويو هيو. هاڻي هي هڪ موقعو هيو وري گڏجڻ جو ۽ هڪ ٻئي لاءِ گڏجي بيهڻ جو. ان زماني ۾ هند جي سنڌين ۽ سنڌ جي سنڌين گڏجي هڪ فورم جو بنياد وڌو. عطا سنڌي سنڌ جي سنڌين مان گڏيل عرب رياستن جو پهريون سنڌي هو جنهن هتي سدائين گڏ سنڌي سوشل تنظيم جو بنياد وڌو، جنهن ۾ هند سنڌ جا سنڌي شامل هئا، ان پليٽ فارم تان ڪيترائي فنڪار دبئي ۾ سنڌيت جي پرچار ڪرڻ ايندا هئا.

انڊين سنڌي دبئيءَ جا اسٽيڪ هولڊر آهن، هتان جا مشهور ڪاروبار، برانڊس، سپرمارڪيٽون توڙي دنيا جي مشهور برانڊس جي ڊيلرشپ انهن وٽ آهي. دبئيءَ جي ٽيڪسٽائيل انڊسٽري هجي، چوٿترامس، ويسٽ زون يا المايا سپر مارڪيٽون هجن، لينڊ مارڪ گروپ، بيبي شاپ، ڪوسموس، شو مارٽ، جمبو اليڪٽرانڪس، اسپلش، ميڪس، اي ميڪس سميت وڏيون وڏيون برانڊس انڊين سنڌين جون آهن. دبئيءَ ۾ مينا بازار نالي مارڪيٽ ڪي سنڌين جي بازار پڻ سڏيو ويندو آهي جتي ڪپڙي، سون، اليڪٽرانڪس، ريسٽورانٽس توڙي ٻين ڪاروبارن ۾ اڪثريت سنڌين جي آهي ان کان علاوه سنڌي سيپريمونيل هال، لامسي پلازه، نڪي بيج سنڌي سوسائيتي ۽ ٻيون ڪيتريون آباديون سنڌين جي نالي سان سڃاتيون وينديون آهن. واسديو موهي، ڪلاپرڪاش، موتي پرڪاش، موهن گياڻي، گوپ ڪمل، رام بخشاڻي،

گورڊن ڀارتي، گورڊن گهايل، شريڪانت صدف، آشا چاند، مومل پنجابي ۽ نالي وارا ليکڪ، شاعر ۽ ڪاروباري ماڻهو هتي رهيا آهن.

آشا چاند جي سنڌي سنگت جنهن جي پليٽ فارم تان سال ۾ هڪ يا ٻه پروگرام لازمي طور ڪرايا ويندا هئا، ان ۾ پڻ هند ۽ سنڌ جا سنڌي فنڪار گڏجي فن جو مظاهرو ڪندا رهندا آهن، جنهن ۾ سڀ سنڌي گڏجي شرڪت ڪندا رهندا آهن. اهڙن پروگرامن ۾ سنڌي گانن توڙي مزاح کي ڏسندي ۽ ٻڌندي ائين لڳندو آهي ته دٻئي پڻ هڪ ننڍڙي سنڌ آهي.

وائي: كلاسيڪيت کان جديديت تائين

وائي لاڙ ۾ جنم وٺندڙ سنڌ جي سرائتي صنف آهي. جيڪا سنڌي شاعريءَ جي ٻه صديون پراڻي دور کان شروع ٿي ۽ پنهنجي وچين كلاسيڪي دور ۾ اعليٰ مقام تي پهتي ۽ موضوعاتي انفراديت کڻي جديد دور ۾ لکجي رهي آهي. هن صنف لاءِ چيو ويندو آهي ته اها ڳائڻ مان سرچي آهي ۽ هن جو بنياد چنڊ يا عروض جي لفظي ڪاريگري بجاءِ تنبوري جي تنوار تي رچيل آهي.

پروفيسر محرم خان لکي ٿو، ”وائي ميان عنات رضويءَ جي وقت ۾ نسري نروار ٿي، ۽ بلال شاهه ۽ لطيف سائينءَ جي دور ۾ وڃي اوج کي پهتي آهي، سندس اهو اوج خليفي نبي بخش ۽ قنبر علي شاهه جي زماني تائين به پوريءَ طرح سان قائم رهيو آهي. سنڌي شاعريءَ جو اهو سڄوئي دور وائيءَ جي وجود تي ناز ڪندو پئي آيو، تان جو ڪافيءَ اچي اهو ميدان والاريو آهي.“ (1)

وائي سنڌي ۾ پهرين ڪنهن لکي؟ ان بابت ميون شاهه عنات کان پهرين رڳو حوالا ۽ ذڪر ملن ٿا پر ميون شاهه عنات جي ڇپيل ڪلام ۾ ڪيتريون ئي وايون ملن ٿيون، ان حوالي سان مليل تاريخ مطابق ميون شاهه عنات وائيءَ جو پهريون شاعر آهي. ميون شاهه عنات موسيقي سان دلچسپي رکندڙ ۽ رنگين طبع جو مالڪ هڪڙو عظيم فنڪار ۽ ماهر موسيقار هو ۽ اها موسيقي ئي کيس شاعريءَ طرف وٺي آئي هوندي. وائيءَ جو موجد ڪير به هجي پر ميون شاهه ان کي سنواري سڌاري نروار ڪيو.

”

وائي ”لفظ تي هڪ نظر:

سڀ کان پهرين لفظ ”وائي“ بابت موجود روايتن تي نظر ڦيرايون ٿا. ٻڌايل روايتن مطابق اهو لفظ هندي ٻولي جي لفظ ”واڻي“ يا ”ٻاڻي“ مان

نڪتل آهي، ڪجهه ٻين محققن جو خيال آهي ته اهو پراڪرت لفظ ”وايا“ يا سنسڪرتي لفظ ”ورت“ يا ته عربيءَ جي لفظ ”وا“ مان ورتو ويو آهي، جنهن جي معنيٰ آهي ”ڳالهه ٻولهه“.

”وائي ڏکڻ سنڌ يعني لاڙ جو هڪ مقامي ۽ نج سنڌي لفظ آهي ۽ لغت جي اعتبار کان معنيٰ اٿس: آواز ۽ سر، پٽڪو، بيان، گفتگو، زبان ۽ ڳالهه ٻولهه وغيره جنهن کي عام اصطلاح ۾ ٻولي به چئجي ته ڳالهه ٻولهه ۽ گفتگو به سڏجي (2)“.

اسين شاھ جي ڪجهه بيتن جون مصرعون وائيءَ لفظ جو مفھوم ڄاڻڻ لاءِ مثال طور آڻيون ٿا. جن مان اها سڌ ملي ٿي ته شاھ صاحب پڻ اهو لفظ عام معنيٰ ۾ استعمال ڪيو آهي. جيئن:

راجا رتولن ۾، ورنائي وائي

(سر سورٺ)

اڄ پڻ وايون ڪن وڻجارا وڃڻ جون.

(سر سامونڊي)

يا عام طور تي سنڌيءَ ۾ چيو ويندو آهي ته، ”وائي ته ڪا چڱي ڪي“ يا ”وايون بتال ٿي ويس“

مٿين ڳالهين مان واضع اشارو ملي ٿو ته وائي ڪو غير سنڌي لفظ ناهي. پر اهو سنڌي شاعريءَ ۾ اڳي کان موجود آهي.

وائي صنف بابت رايو:

محققن جو خيال آهي ته شاھ عنات رضويءَ کان اڳ ۾ وائيءَ جو ڪو نمونو نٿو ملي، سو چئي سگهجي ٿو ته شاھ عنات وائيءَ جو قالب گهڙيو ۽ شاھ عبد اللطيف ڀٽائي ان ۾ روح ڦوڪيو.

شيخ اياز لکي ٿو، ”وائيءَ جو گهاڙيتو بلا شاھ جي پنجابي شاعريءَ تان ڀٽائيءَ ورتو هو، ۽ ڀٽائيءَ تان مون وٺي، ان ۾ نئين جان پيدا ڪئي (3)“.

حسام الدين راشديءَ جو خيال آهي ته شاھ لطيف ”ڪافيءَ“ تي ”وائي“ نالو رکيو.

مخدوم طالب الموليٰ جي چوڻ مطابق، ”وائي، بيت، مدح يا قصيدي مان ٺهي آهي، ڇو ته انهن ٽنهي صنفن جو گھاڙيٽو ساڳيو آهي (4)“.

مير عبد المجيد سنڌي ان خيال جو آهي ته وائي ۽ ڪافي هڪ ئي قسم جي شعر جا ٻه نالا آهن، لاڙ ۾ ان کي وائي ۽ اتر سنڌ ۾ ان کي ڪافي سڏيو ويندو هجي.

مير عبدالحسين سانگيءَ چواڻي، ”شاھ لطيف وٽ جيڪي ٻه هندستاني گوڀ ”چنچل ۽ اٿل“ آيا، ۽ شاھ جي ڪلام کي ترتيب ڏئي سرن ۽ داستانن ۾ ورهايو، انهن ئي ”وائي“ نالو رکيو هجي ته عجب نه آهي، جو پوءِ ڦري ”وائي“ تي ويو هجي (5)“.

وائيءَ جو گھاڙيٽو:

وائيءَ جي پهرين بند کي تله چئبو آهي ۽ باقي ستون/مصرعون الڳ الڳ بند يا شعر سڏجن ٿيون، جن جو قافيو آخر ۾ اچي ٿو ۽ پوءِ وراڻي ايندي آهي. ٻن کان ويهن بندن جون وايون ملن ٿيون، هندي چنڊ جي 18 وزنن تي لکي وئي آهي. بناوٽ جي لحاظ کان هيڪوٽي، ڏيڍوٽي ۽ ٻيٽي ٿيندي آهي. بيت وانگر چنڊ وديا تي آڌاريل هجي ٿي. هر بند کان پوءِ ورجاءُ واري ست ٻار ٻار اچي مرڪزي خيال کي اثرائتو بڻائي ٿي. جنهن جي ڪري خيال ۾ وسعت ۽ رواني پڻ پيدا ٿئي ٿي، جنهن سان هن صنف جو حسن اڃا به ٺڪري پوي ٿو. وائيءَ جي اوائلي شڪل ”گنان“ سان ملندڙ جلندڙ آهي. ميون شاھ عنات جون تله سان گڏ فقط هڪ مصرع/بند واريون وايون به ملن ٿيون ته هڪ کان وڌيڪ به. وائي جي هر پهرين ست جي پوئين اڌ جو ورجاءُ ٿئي ٿو، پر اهو ضروري به ڪونهي شاھ سائين جي سڀني واين ۾ ائين نه آهي. وائي هڪ ڊگهو بيت آهي، جيڪو ٽن يا چار ستن کان وڌيڪ به ٿئي ٿو. ڪاموڏ، حسيني ۽ سر سريراڳ جون وايون ڊگهيون آهن، جيڪي 12 کان 24 ستن تي مشتمل آهن.

موجوده دور ۾ وائي ڏيڊوڻي ۽ ٻيڻي گهاڙيتي تي عام جام لکي وڃي پئي ۽ اڪثر شاعر ان بندن تائين سرجن پيا.

گنان ۽ وائيءَ ۾ هڪ جهڙائي:

سومرا دور ۾ اسماعيلي فرقي جا مبلغ سنڌ ۾ آيا ۽ انهن تبليغ لاءِ هتي جي مقامي ٻولين ۾ شعر چيا ۽ ان ڪلام کي گنان سڏيو ويو، ان ڪلام کي گنان ان ڪري به سڏيو ويو جو شايد اهو ”گيان“ لفظ جي بدليل صورت ٿي سگهي ٿو. پير شهاب الدين ۽ سندس فرزند پير صدرالدين گنان چيا. گنان مسلسل نظم جيان آهي، هر بند ۾ دوھي جهڙو سٽاءُ اٿس، شروع ۾ هڪ وراڻي ٿئي ٿي جيڪا هر بند کان پوءِ دهرائجي ٿي. وائيءَ جي صنف به لڳ ڀڳ هن صنف جهڙي آهي، جيڪا واضع ثابتي آهي ته وائيءَ کان پهرين به سنڌي شاعريءَ ۾ وائيءَ جهڙي صنف موجود هئي.

وائيءَ ۽ ڪافيءَ ۾ هڪ جهڙائي:

ڪافي لوڪ ادب جي صنف آهي، اوائلي شاعر حاجي جانڻ آهي. شيخ اياز لکي ٿو، ”پهريان ڪافي شاه حسين پنجابيءَ ۾ چئي، بعد ۾ نانڪ يوسف ۽ خوش خير محمد سنڌيءَ ۾ چئي (6)“.

برهانپور کي سنڌي اولياءَ جو مولف ڪافيءَ کي سنڌ جو مقبول راڳ سڏي ٿو. چيو ويندو آهي ته ڪافي اهو چوي جيڪو اهل دل هجي. مصري شاه کي ڪافين جو بادشاهه شاعر سڏين ٿا.

ميرن عبد المجيد جي راءِ مطابق ته لاڙ ۾ ان صنف کي وائي ۽ اتر سنڌ ۾ ڪافي سڏيو ويو هوندو، يا ائين ڪٿي چئجي ته لاڙ ۾ شاه عبد الطيف ان کي وائي سڏيو، اتر سنڌ ۾ صاحب ڌني فاروقيءَ ڪافي سڏيو هجي. ان ڳالهه مان تصديق ٿئي ٿي ته ٻنهي صنفن ۾ هڪ جهڙائي موجود آهي.

ڪتاب ”سرهاڻ“ ۾ وائيءَ کي نمري جي هيٺ ۾ ڄاتو ويو آهي، اڪثر موسيقيءَ جي استادن ڪافيءَ لاءِ به ائين چيو آهي (7).

وائيَ جيان ڪافي به هيڪوڻي، ڏيڍوڻي ۽ ٻيڻي ٿيندي آهي.

وائيَ ۽ ڪافيءَ ۾ نمايان فرق:

”جيئن چوندا آهن ته هرڻ پنهنجي ذات ۽ ڦاڙهو پنهنجي ذات بلڪل اهڙيءَ طرح ئي ڪافي ٻي شيءِ ۽ وائي ٻي شيءِ آهي. اها ڳالهه فقط حڪيم عبد الغفار شاه محسوس ڪئي آهي ته ”متاخرين غلط فهميءَ ۾ اچي وائيءَ کي ڪافي سمجهي وينا آهن، ڇو ته سنڌ ۾ شعر يا موسيقيءَ جو ايترو اضافي مواد موجود نه هو، تنهن ڪري اهو امتياز نه رهيو ته وائي ڪهڙي شيءِ آهي ۽ ڪافي ڪهڙي چيز آهي (8)“.

ڪافيءَ ۽ وائيءَ جي تقابلي جائزي لاءِ هتي ڪجهه نمايان ڳالهيون وندجن ٿيون.

ڪافي ڳوٺاڻي ماحول جي عڪاسي ڪندڙ لوڪ ادب جي صنف آهي، جڏهن ته وائي ڪلاسيڪي ۽ جديد شاعريءَ جي مقبول صنف آهي. ڪافيءَ ۾ ڪوبه وڌاءُ يا مبالغو ناهي ٿيندو ۽ وائيءَ ۾ مبالغو جي پڻ اجازت آهي.

ڪافي ديبڪ راڳ جي صنف پڻ آهي، ان لاءِ اهو به چيو ويندو آهي ته ڪافي اهو لکي جيڪو ساز ۽ سوز جو صاحب هجي، جڏهن ته وائيءَ لاءِ اهو شرط ناهي.

ڪافي ديسي شاعريءَ جي صنف آهي، جنهن ۾ رسمن، رواجن، عشق محبت، وڇوڙي، وصل ۽ درد جون دانهون وغيره جهڙا موضوع هوندا آهن، جن کي وسعت ڏيڻ سان گيت جي شڪل ٺهي سگهي ٿي. جڏهن ته مضمون جي لحاظ کان وائيءَ ۾ جدت ۽ انفراديت آهي. وائيءَ جو ڪوبه موضوع طئه ناهي. اها ڪهڙي به موضوع تي لکي سگهجي ٿي.

ڪافيءَ جي اڪثر وراڻي واري ست هر بند کان پوءِ تبديل ٿيندي ايندي آهي، جڏهن ته وائيءَ ۾ اها ساڳي ئي رهندي آهي ۽ تبديل ناهي ٿيندي.

ڊاڪٽر عبدالجبار صاحب جن جي چوڻ مطابق ”وائي ۽ ڪافي ۾ فرق ئي وزن جي نظام جو آهي، وائيءَ لاءِ اها ڳالهه ذهن ۾ رکڻ ضروري آهي، هيءَ چند تي آڌاريل آهي، موسيقيءَ واري موزنيت ثانوي آهي.“

اسد جمال يوسفائي پنهنجي مضمون ”سنڌي ڪافي“ ۾ ڊاڪٽر عبدالمجيد ميمڻ سنڌي صاحب جي راءِ جيئن جو تيئن هن طرح ڏني آهي، ”تاريخي روايتن ۽ فني مطالعي کان پوءِ آءٌ انهي نتيجي تي پهتو آهيان تہ: ”وائي ۽ ڪافي هڪ ئي شيءِ جا ٻه نالا آهن(9)“.

وائيءَ جا دور:

هونئن تہ وائي مغلن جي دور کان ملي ٿي، جيڪو ان جي اوسر جو اوائلي دور پڻ آهي پر وائيءَ کي اسان ٽن دورن ۾ ورهائي سگهون ٿا.

پهريون دور: پهريون اوائلي دور جيڪو ٻه صديون اڳ وارو آهي جڏهن سنڌ اڃا مغلن جي شهنشاهيت ۾ هئي، ان دور ۾ شاه عنات رضوي، وائيءَ کي ظاهري ويس پارايو پوءِ سندس اولاد مان محمد شريف رضوي پڻ ان تي طبع آزمائي ڪئي.

وچون دور: وائيءَ جو ٻيو دور شاھ عبد الطيف ڀٽائيءَ وارو دور آهي. جنهن ۾ خليفي نبي بخش جون وايون مقبول آهن، شاھ سائينءَ وائيءَ کي عرش تي پهچايو ان جو سبب اهو آهي تہ ميون شاھ عنات بہ موسيقي سان دلچسپي رکندڙ گويو ۽ شاعر هيو تہ شاھ سائين بہ تنبوري جي تان تي وائيءَ کي جهونگاري ان کي عرش تي رسايو. ميرن جي اوائلي دور ۾ قنبر علي شاھ پڻ راڳ رنگ ذريعي وائيءَ کي مقبول ڪيو. ميرن جي زوال سان گڏ وائيءَ جو بہ زوال آيو ۽ ڪافي لکڻ ۽ ڳائڻ لڳي، انگريزن جي دور ۾ ڄڻ وائيءَ کي ملڪ بدر ڪيو ويو هو.

جديد دور: هي ٽيون دور آهي، جنهن ۾ اياز جو جنم ٿيو، جنهن سنڌي ڪلاسيڪي صنفن کي وري جيئاريو، بيت ۽ وائيءَ ۾ موضوعاتي تبديلي آندي ۽ رائج ڪيو.

وائيءَ جا قسم:

وائيءَ کي گهاڙيتي جي لحاظ کان ٽن قسمن ۾ ورهائي سگهجي ٿو.

هڪوئي وائي:

هڪوئي وائيءَ جو مثال شاهه جي وائيءَ مان وٺون ٿا، هن قسم جي وائيءَ ۾ وراڻي واري ست ناهي هوندي، پهرين ست ٿلهه ۽ ٻيون ان جون هم قافيه هونديون آهن. هن کي يڪي وائي به سڏجي ٿو.

سيٺن جيءَ سنڀار جڏڙو جيءَ جيارڻو.
پرين جيءَ پچار جڏڙو جيءَ جيارڻو.
ڪرم ڪريمن جي، اُهيءَ وير اڪارڻو.
صالحن جيئن سڏ ڪري، طالحن کي تارڻو
اونهين تڙ عميق مان، پرين پوچ پيارڻو
سامهون ڪري سپرين، نرمل نور نهارڻو
مرض مريضن تان، اشاري ساڻ اتارڻو.

ڏيڍوئي وائي:

گيت جي سربلي شاعر سرمهه چانڊيي جي شيخ اياز تي لکيل وائيءَ جو نمونو جيڪو ڏيڍوئي وائيءَ جي گهاڙيتي تي مبني آهي. هن ۾ هڪ ست ۽ ان کان پوءِ ان جو وراڻو هوندو آهي جيڪو هر ست کان پوءِ دهرائجندو ايندو.

پائي ويٺي جهول ۾، ساريءَ سنڌ جو ساھ
ڪيڏا ڀاڱ ڪراڙ جا.

هڪڙي هنج اياز ۽ ٻيءَ ۾ شاهن شاه
ڪيڏا ڀاڱ ڪراڙ جا.

اڳ کان اڳرو ٿي ويو، وانگين جو ويساھ

ڪيڏا پاڳ ڪراڙ جا.

مٽيءَ جو ڇا مان آ، رهندو وقت گواه

ڪيڏا پاڳ ڪراڙ جا.

پيتو ڪنهن نه پيا ڪ هو، امرتائين اٿا ه

ڪيڏا پاڳ ڪراڙ جا.

ريس نه ڪنهن جي پاڳ سان، هر ڪنهن پنهنجو چاه

ڪيڏا پاڳ ڪراڙ جا.

پاڻيءَ کان وڌ آه ڪو، پيارن منجهه پساه

ڪيڏا پاڳ ڪراڙ جا.

ڪير هيو هن حال کان، عشق بنا آگاه

ڪيڏا پاڳ ڪراڙ جا.

بيٺي وائي:

شيخ اياز جي مشهور وائي جيڪا بيٺي وائيءَ جي گهاڙيتي تي مبني

آهي، هن ۾ ٻن ستن جو شعر/بند ايندو آهي، ان کان پوءِ وراڻو ايندو آهي، هر

بند کان پوءِ اهو وراڻو ورجائبو ايندو.

هو جي ڪالهه ٿڌي

چير منجهه ڇڏي

ڪه ڄاڻان ڪاڏي ويا

هائ ويا هو قافلا

ڪهڙيءَ لوءِ لڏي

ڪه ڄاڻان ڪاڏي ويا

جن جا پيرا پوڄيا

منهنجي جيءَ ڇڏي

ڪه ڄاڻان ڪاڏي ويا

واڪا واکا واءِ مان

تي اڄ سج سڌي
ڪه ڄاڻان ڪاڏي ويا.

وائيءَ جي موجوده حيثيت:

اسين مٿي ذڪر ڪري آيا آهيون ته شيخ اياز موجوده دور ۾ سنڌي ڪلاسيڪي شاعريءَ جي صنفن جهڙوڪ بيت ۽ وائيءَ ۾ موضوعاتي تبديلي آندي ۽ ڀرپور لکيو ۽ نتيجي طور سندس هم عصر شاعرن پڻ ان تي پاڻ ملهايو موجوده دور ۾ سنڌي وائي کي سگهاري حيثيت حاصل رهي آهي. ڪيترن ئي سنڌي شاعرن هندي ڇند توڙي علم عروض تي وايون لکيون آهن، جهڙي طرح شاه سائين جي رسالي ۾ اٽڪل هر داستان جي آخر ۾ وائي ڏنل آهي ائين ئي جديد شاعرن جي شاعريءَ ۾ غزلن سان گڏ وائي پڻ شامل آهي، جيڪو وائيءَ جي مقبوليت جو پڪو ثبوت آهي.

موجوده دور ۾ شيخ اياز سنيون وايون لکيون آهن، شيخ اياز وائيءَ کي هندي ڇند مان ڪڍي علم عروض تي پڻ لکيو پر وري هندي ڇند تي آڻي سونهن بخشي، اياز کان پوءِ ڪيترن ئي شاعرن عروض تي وايون لکيون. وائي لکندڙ شاعرن ۾ استاد بخاري، امداد حسيني، تنوير عباسي، فتاح ملڪ، سرڪش سنڌي، قمر شهباز، مير محمد پيرزادو، عبدالحڪيم ارشد، سرويج سجاولي، انور پيرزادو، رشيد احمد لاشاري، سرمد چانڊيو، سعيد سومرو، محسن ڪڪڙائي، اياز گل ۽ ٻيا نالا شامل آهن جن جي قطار تمام ڊگهي آهي. جديد دور ۾ وائي جو موضوع صوفيانه هئڻ سان گڏ جديد حالاتن ۽ سنڌي معاشري جي عڪاسي پڻ ڪري ٿو. شيخ اياز ۽ استاد بخاري وائيءَ جا اهم شاعر آهن.

استاد بخاريءَ جي وائي جون نمونو هيٺ ڏجي ٿو.

ڏيندا ڏيهه ميار، اويار
قومن ۾ ڪنڌ ڪهڙو ڪٽبو.

ڪوئن ۾ قيد پائي قابو، ڪير ٻڌي ڪوڪار اويار.
قومن ۾ ڪنڌ ڪهڙو ڪٽيو.
هوشو وارو نعرو ماري، ماري پاڻ جيار، اويار.
قومن ۾ ڪنڌ ڪهڙو ڪٽيو.
نيٺ ننڊاڪڙا پٽڙا ٻڌندا، جيگل جي للڪار، اويار.
قومن ۾ ڪنڌ ڪهڙو ڪٽيو.

شيخ اياز جي وائيءَ جو نمونو هيٺ ڏجي ٿو.
مان نه هوندس

شاعري تووت ڇڏيندس.
ڪنهن ڪٽيءَ جي شاخ تي، جنهن وقت آڪيرو اڏيندس
شاعري تووت ڇڏيندس.
گيت ڳائيندينءَ جڏهن منهنجا ته تووت آءُ ايندس.
شاعري تووت ڇڏيندس
اوڙڪون ٿي رات پير رابيل مان تولا ٺهيندس
شاعري تووت ڇڏيندس.
رات جي راڻي جڏهن ٽڙندي تڏهن هڪار ڏيندس
شاعري تووت ڇڏيندس.
آءُ تنهنجي زندگي هان، موت ۾ ڪيئن منهن مٽيندس
شاعري تووت ڇڏيندس.

اڄ جي نوجوان شاعرن مان سعيد سومري جي هي وائي چند 11/13 تي
لکيل آهي هتي نموني طور ڏجي ٿي.

ٿي تون باڪ نهار
من ڪو چيئو ملي پوي!
سيءَ — سياتي سانت ۾،
ٿوري مٿ ٻياري

من ڪو چيئڻ ملي پوي!
اوجاڳن — آڙاھ تان،
مرڪي نيٺ اُتار
من ڪو چيئڻ ملي پوي!
اُجرا خواب بسنت جا،
مُرڪي ياد ڏيار
من ڪو چيئڻ ملي پوي!
ڳيا ڪري وجود جا،
پنهنجي سيند سنوار
من ڪو چيئڻ ملي پوي!
نفرت ڇڏي ڪروڌ اڄ،
نگريون نينهن نڪار
من ڪو چيئڻ ملي پوي!

سعید سومري جي علم عروض جي رکنن فاعلن تي آڌاريل وائي
نموني طور پڻ ڏجي ٿي.

سجُ ۽ سجُ — مڪي،
ڳجهه - ڳالھين هزار،
مرڪ مڪ صبح تي
دڳ شوالي مٿان،
سونھن - ساڳي سُڪارَ
مرڪ مڪ صبح تي
منجھ موتيءَ - گهٽيءَ،
رلُ اُها ئي نھارَ.
مرڪ مڪ صبح تي
سنڌ، ساڄڻ سدا،

قرب، ٿورا، قرار.
مرڪ مُڪ صُبح تي
هيڄُ — هيٺو هڳاءُ،
گهٽ ڦڪا ڦل يار!
مرڪ مُڪ صُبح تي

حوالا:

- مضمون، ”سنڌ جي قديم سرائتي صنف“ پروفيسر محرم خان، پرڪ 1977، صفحو 131
- ساڳيو، صفحو 122
- ڪتاب، ”شاعريءَ جو صنفون ۽ صنعتون“ ظفر عباسي، صفحو 351
- ڪتاب، ”ڪافي“ مخدوم طالب الموليٰ، صفحو 52
- ڪتاب، ”ڪافي“ مخدوم طالب الموليٰ، صفحو 52
- ڪتاب، ”شاعريءَ جو صنفون ۽ صنعتون“ ظفر عباسي، صفحو 353
- ڪتاب، ”سنڌ ادب جي تاريخ“ ڊاڪٽر عبدالجبار جوڻيجو، صفحو 332
- مضمون، ”سنڌ جي قديم سرائتي صنف“ پروفيسر محرم خان، پرڪ 1977، صفحو 120
- مضمون، ”سنڌي ڪافي“ اسد جمال يوسفائي، مهراڻ 1984، (مقالا نمبر)

جديد سنڌي شاعريءَ جو ”وليم ورڊس ورث“

ڪي ڪي ماڻهو تاريخ ٿين ٿا، اهو جملو اسان هميشه ٻڌو آهي. اهڙو ئي هڪ تاريخي ماڻهو ڪشچند بيوس پڻ آهي، جنهن جديد سنڌي شاعري ۾ موضوع ۽ فڪر جي نواڻ آندي. ڌارين تشبيهن کان منهن موڙي ڏيهي تشبيهون ڪتب آنديون. هن شمع ۽ پرواني جو ذڪر ڪرڻ بجاءِ ٿڌڙي هير جي جهونڪن جو ذڪر ڇيڙيو. هن پنهنجي شاعري ۾ پنهنجي جنم ڀوميءَ جي جهوپڙين پکين، جيتن ۽ وڻن جو ذڪر ڪيو، جيڪو سندس شاعريءَ جي لهجي کي عام فهم ڪرڻ لاءِ ڪافي هيو ته هن جا همعصر يا پهرين وارا شاعر فارسيءَ جا قصه بر زبان ياد ڪيون ويٺا هيا ۽ پاڻ لکڻ ۽ پاڻ سمجهڻ جي ريت نڀايون پئي آيا. ان ماحول ۾ بيوس جي شاعري هئا جو اهو جهونڪو بڻجي آئي جنهن ان غلطي ۾ لڙهندڙ شاعري جي پيڙهي کي اصل رستي طرف لاڙيو ۽ تاريخ بڻجي ويو. سنڌي شاعريءَ ۾ جدت جو ڏيئو ٻاريو، جنهن کي اڳتي هلي شيخ اياز سچ جيان روشن بڻايو.

ولادت ۽ حسب نسب:

سنڌ جو عوامي شاعر ۽ جديد سنڌي شاعريءَ جو باني ڪشچند تيرٿداس ڪٽري، تخلص ”بيوس“ سن 1885ع ۾ لاڙڪاڻي جي زرخيز زمين تي پهرين اک کولي، سندس پڙڏاڏو ملتان مان لڏي اچي لاڙڪاڻي ۾ رهيو هو، ان ڪري ئي سندن ملتان سان ويجهڙو تعلق پڻ رهيو. بيوس کي ٻه ڀيڻ ۽ ٻه ننڍا ڀائر هيا ۽ اولاد ۾ ٻه پٽ ۽ چار نياڻيون اٿس.

تعليم ۽ پيشو:

ننڍپڻ ۾ ئي سنڌي اسڪول ۾ داخل ٿيو، جتان سنڌي فائنل پاس ڪيائين، انگريزي، فارسي ۽ هندي تعليم پڻ حاصل ڪيائين، استادي پيشو اختيار ڪيائين جنهن سان مرڻ گهڙيءَ تائين نڀايائين. هو هڪ اعليٰ آدرشي

استاد هو. هن رام پنجاڻي ۽ هري دلگير جهڙا شاعر ۽ اديب پيدا ڪيا. گهڻو وقت وليد اسڪول لاڙڪاڻي ۾ تعلقي ماستر ٿي رهيو، پوءِ شاهه محمد اسڪول لاڙڪاڻي جو هيڊ ماستر بڻيو، جتان فيبروري 1940ع ۾ رٽائرڊ ٿيو.

طبيعت ۽ تخلص:

نماڻپ ۽ نهٺائي هن جي طبيعت ۾ ننڍپڻ کان ئي شامل هئي، شرميلو ۽ حجابي رهيو، ايتري حد تائين جو جڏهن به کيس ڪنهن شاعرانه محفل ۾ شعر پڙهڻ لاءِ گهرايو ويندو هو ته پاڻ نه ويندو هو پر پنهنجو شعر موڪلي ڏيندو هو. پنهنجو تخلص ”بيوس“ شايد ان ڪري به مناسب سمجهيائين جو هن سمجهيو ٿي ته انسان ڪيترو به با اختيار ڇو نه بڻجي وڃي پر فطرت جي آڏو ڪٽ نه ڪٽ بيوس بڻجي ويندو آهي. اهو ئي سبب آهي جو پاڻ کي بيوس، ويچارو، نماڻو، مسڪين ۽ نبل ڪوٺرايو.

سياسي ۽ سماجي لاڙو:

بيوس مهاتما گانڌيءَ جو پوئلڳ هو ۽ ڪانگريس سان وابسته رهيو، گانڌيءَ جي نظريئي موجب هميشه ڪاڌيءَ جا ڪپڙا پائيندو هو ۽ ديسي شيون استعمال ڪندو هو. گانڌيءَ لاءِ هي شعر چيو اٿس:

”سملي جي اوچائيءَ وارو، اوچو تنهنجو شان گانڌي
چوٽ بلنديءَ تي پهچايو، ڪانگريس نشان گانڌي“

گانڌيءَ کان پوءِ بيوس رابندر نات ٽئگور جي شخصيت مان متاثر هيو، ٽئگور جو ڪتاب ”ساڌنا“ سمجهڻ ۽ پڙهڻ خاطر بيوس باوجود وڏيءَ عمر هجڻ جي انگريزي سکيو. هر آچر تي پنهنجي سنگت کي ٽئگور واري سکيا ڏيندو هو ته دنيا جي هر نظاري مان خوشي ۽ آند ڪيئن حاصل ڪجي، حياتيءَ جي هر پهلو مان راضي ۽ سک ڪيئن تلاشجي. مصيبتن جو مرڪي مقابلو ڪرڻ جو درس هن طرح ڏنو اٿس:

”اڪ لڙڪ سان، منهن مرڪ پريو ياد ڪنداسين
فرحت پري دنيا ۾ نه فرياد ڪنداسين“

شوقيه پيشو:

استادي کان علاوه بيوس حڪمت جو ڪم به ڄاڻندو هو، جيڪو
ڪيس ورثي ۾ مليو هو، رٽائرمينٽ کان پوءِ بيوس ”هوميو پيٿي“ طريقي سان
حڪمت شروع ڪئي هئي، اڄ جي ڪاسائي ڊاڪٽرن جيان نه هو، غريب غريبي
جو مفت علاج ڪندو هو.

بيوس جو حڪمتي رايو هو ته ڳاڻو ڪير ڪاٺ سان ڪمزور ٿيل نظر پيهر
تيز ٿي سگهي ٿي، ان کي نظر ۾ رکندي بيوس هڪ ”ڀاڳيا اسڪيم“ ٺاهي
هئي، جنهن لاءِ لاڙڪاڻي جي ويجهو پلاٽ به خريد ڪيو هئائين پر زندگي
جي بي وفائي ان اسڪيم کي اڌ ٿي رهيل رکيو.

شاعري ڏانهن لاڙو:

ڏات ته بيوس جي من اندر اوتيل هئي ۽ ڏانءَ کان روشناس ٿيندو رهيو
پر سن 1900ع ۾ قوه جواني کان شاعري جي شروعات ڪيائين، شاگردي
دور ۾ هڪ رات برسات جي ڇم ڇم کان متاثر ٿي شعر لکيو هئائين ۽ لکندي
لکندي ڪرسيءَ تي ٽي ننڊ اچي ويس، جيڪو رات جو ٽي هاسٽل سپريڊينٽ
پڙهي ورتو ۽ صبح جو پنهنجي آفيس ۾ گهرائي پني ٺيڻندي چيو هئائينس،
بيوس! ڪنهن ڏينهن اعليٰ درجي جو شاعر ٿيندين.

اهو شعر هتي پيش ڪجي ٿو:

”اڄ، مڙي بادل ڪڙي آيا، ٿڙي ٿانگر به خوب
پڻ چڙي ٺاري نڙي، گهر ۾ گهڙي ٿڌڪار ۾.“

شاعريءَ جا موضوع:

بيوس جي شاعري ۾ هر فڪر ۽ خيال سمايل آهي، پر ان وقت جون سماجي ۽ سياسي تبديلين جو اثر پڻ هن جي شعر تي نظر اچي ٿو، هتي انهن مان ڪجهه جو مختصر ذڪر هتي پيش ڪريون ٿا.

1. قومي جذبو: بيوس جي زماني ۾ خلافت هلچل، ڪانگريس تحريڪ، آزاديءَ جي تحريڪ، هاري حقدار هلچل، هندو مسلم ايڪتا ۽ ٻيون تحريڪون هليون پئي، ان ڪري بيوس جي شعر ۾ پڻ قومي درد جو جذبو موجود آهي.

” اهي ماڻهون ڀلي مرڪن، جي ٻاروتن ۾ لولي ڏين ته صدقي ديس تان تن من، ڪرڻ جهڙي نه ٻي خدمت، ڇڏي واپار ڌنڌن کي، ڏئي تالا مدرسن کي اچن گڏ ملڪ جي سڏ تي، ڦٽائي عيش ۽ عشرت“

2. روحانيت ۽ تصوف: بيوس جي ڪافين ۽ ڪتاب ”سامونڊي سڀن“ ۾ صوفي فڪر تي طبع آزمائي ٿيل آهي،

”پجري آدم دي وچ ڪيئن آئين، هئين ته شير خدائي يار

هئين ته مرغ هوائي يار“

بيوس طبيعتن پي فقير منش هو، حقيقي يار جي ڳولا ۽ ان سان ملڻ جي تڙپ هن جي شعرن ۾ نظر اچي ٿي.

” لالڻ لقاءُ تنهنجو، هر جا نظر اچي ٿو، توکي ڏسان ٿو آڏو، دشمن اگر اچي ٿو“

....

” گهر نه هرگز، گهرج اندر ناقصائي جو نشان فڪر بيوس ڪر فنا، طلب و تمنا واسطي“

3. جيون ڪوتا: بيوس گرونانڪ جي جيون ڪوتا پڻ رچي، ان کان علاوه تلڪ مهراج، ڀڳت ڪنور رام، وشنداس قمبر واري، راڻي پرتاب سنگهه

۽ ٻين جي زندگيءَ تي مرثيا ۽ شعر چيا اٿس. وشناس قمبر واري جي پرلوڪ
پڌارڻ تي هي:

” هو هليا هنگلج ڏي، سامي سفر پورو ڪري،
ٿو قمبر ڪيهون ڪري، اڃ ڳاٽ ڳوڙهن سان پري.”

4. فطرت: فطرتي منظرن جي عڪسيت يا محاکات بيوس جي شاعري
۾ چڱي چڱي نظر اچي ٿي، هتي ڪجهه مثال بيان ڪجن ٿا.

” ڪير ڌرتيءَ تي وهائي، ٿي سهائي راتڙي
”سبز پوشي، مخملي تهه، آهه ڌرتيءَ تي چڙهيو.“
”واسينگ ڦٽ پٽن ٿا، هڪ ٻئي سان مٺ مٺن ٿا.“
”سهڻا لڙڙ سدائين ٿو انڊلڪ مان ٺاهين!“
”جڏهن وڻن ۾ واءُ اچي ٿو، پن پن مان پڙلاءُ اچي ٿو.“
”ساهه اندر جو ساهه ڪڍي ٿو، بيوس من ۾ ناد وڃي ٿو.“

5. موجي گيت/ٻاراڻي شاعري: حياتيءَ جا پويان 10 سال بيوس
ٻاراڻي شاعري کي اڀريا، ٻارن لاءِ لکيل سندس اهي گيت ايترا ته سولا ۽ ترنم
۽ رڌم سان ڀرپور آهن جو درسي ڪتابن کان وٺي سنڌي گيتن تائين بيوس ئي
بيوس نظر اچي ٿو.

” ڦوڪي ڦاڙ نه ڦوڪڻو، منهنجو اهي ملوڪڻو
” اچو ته ننڍڙي ريل هلايون، باهه بڙهه ۾ دود دکايون“

” آءُ لهي تون تارا آءُ، مونسان گڏجي ماني ڪاءُ،
” ڇو مچڪائين خالي وات، ٽمڪ ٽمڪ تاريلي رات.“

”تارن ۾ تولاءُ گهڙيال، وقت جو جنهن مان ڇاپين حال“

”مٺڙا گهوڙا اوري آءُ، خوب خوشيءَ سان داڻو ڪاءُ.“

” آيو پاڻي ليت ڪري، ڪاغذ جي هي ٻيڙي تري،
ڪاريگر جي ڪاڻ نه ڪائي، مون هيءَ پنهنجي پاڻ بنائي،
ڦوڪ ڏيڻ سان لهرون ڏهنديون، ٻيڙيءَ کي سي اڳتي نينديون
ڪين ڪمائي پاڙو ڏيندي، مفت ۾ ايندي، مفت ۾ ويندي.“

6. سماجي براين خلاف شاعري:

بيوس وياج، زميندار جي داداگيري، جوا، شراب، بيروزگاري، ڏيءَ جنم
۽ ٻين سماجي براين کي پڻ پنهنجي شاعري جو موضوع بڻايو آهي.
”خون مسڪيني تي چوسيو، سودخورن چور جيان
گهرج جي گهوڙي لڳي ۽ وياج جو وارو وريو.“

”جي زميندار پليا تنهنجي پگهر پورهئي تي،
سي سگهيا قدر نه تنهنجو سڃاڻي ڪڙمي“

”چار پيسا تيل کاتي، چار ڏوڪڙ تيل تي،
ٿي لڳي ڪوئي ڪٽ ۾، ٿي بڻيو ڪوٽو ڪندو.“

”هن طرح حاصل ڪيل، تعليم ڏيڻو ڏنو،
مور موڙيءَ جو ته ڇڏ، پر وياج جو لاهي نه ٻار“

” تنهنجي ڄمڻ تي، ٿو وڃي راکاس گهر گهمي،
تنهنجو پلڻ، جيئڻ، نيڻ، جنجار استري“

ڪٽندڙ جو ٿئي، اڌ منهن ڪارو،
هارائيندڙ جو ڪارو ڪارو

7. ناصره شاعري: بيوس قدرت جي عام نظارن کي به اهڙي ته دلڪش منظر ۾ تبديل ٿو ڪري جو دل ٽڙي هير بڻجي، اسرويلي باغ ۾ چير تي پنڌ ڪندي نظر اچي ٿي. قدرتي جيت جڻين جي تمثيل کي جيئرو ڪرڻ ته ڪو بيوس کان سڪي. تڏ ۽ ماکيءَ جي تمثيل مان ڏکين ڏينهن لاءِ جمع ڪرڻ جو سبق ڏنو آهي. سندس هڪ ٻيو نظم ”اڱريون ۽ منڊي“ پڻ وڏائي نه ڪرڻ جي صلاح ڏئي ٿو. دوراندوشي ۽ نياز نوڙت تي لکيل بيوس جا مٿيان ٻئي نظم ناصره شاعري جو مثال آهن.

ادبي ملڪيت/سرمایو:

سندس هيٺيان ڪتاب ملن ٿا. ”شيرين شعر“، ”سامونڊي سپون“، ”قولداني“، ”شعر بيوس“، ”گرونانڪ جي جيون ڪوتا“ جن کي گڏي سيد محمود شاهه بخاري پاران 1991ع ۾ سندس ڪليات ”ڪليات بيوس“ جي نالي سان شايع ڪرايو ويو.

نثر جا موضوع:

بيوس شعر سان گڏوگڏ ڪيترائي ناٽڪ پڻ لکيا. جن ۾ ”سورداس“، ”خوبصورت بلا“، ”پرت پوچارڻ“، ”هرشچندر“ ۽ پرهلادليلا قابل ذڪر آهن. بيوس جا لکيل ڊراما گهڻي قدر هندي ۽ اردو ڊرامن جو ترجمو آهن. بيوس جيڪي به ترجما ڪيا يا نثر لکيو، ان ۾ به سندس ٻولي ٺيٺ سنڌي ۽ انداز شاعرانو هيو، ايتري حد تائين جو مڪالمن ۾ به تجنيس حرفي جو بار بار استعمال ڪري موضوع ۽ مڪالمي ۾ نئون روح ڦوڪي ڇڏيو.

موڪلاڻي:

جيون جي پوين سالن ۾ اڪيلائي پسند ٿي ويو، لاڙڪاڻي جو ”گيان باغ“ سندس آرام ۽ سڪون جو مسڪن رهيو، پويان ڏهه سال ٻارن لاءِ گيت لکيائين. خلق خدا جو ڀلو سوچيندي آخر 23 سيپٽمبر 1947ع تي پرلوك پڌاريائين.

جديد سنڌي شاعري جي شروعات:

بيوس جا همعصر يا اڳ وارا جيڪي به مشهور ۽ نالي چڙهيا شاعر هيا، تن ۾ سواءِ خليفي گل محمد جي، سڀني جي ترڪيبن، تمثيلن، تشبيهن، استعارن ۽ عڪسن ۾ ايراني شاعري جو رنگ ڪوٽان ڪوٽ ڀريل هو. جن ۾ قاسم، فاضل ۽ حامد ته قابل ذڪر نالا آهن. فارسي شاعريءَ کي افضل سمجهڻ کان وٺي، ان جي اثر ۾ طرحي مشاعرا ڪرڻ ۽ پاڻ کي فارسيءَ جو ڏاهو پيش ڪرڻ واسطي فارسيءَ جا ڏکيا لفظ چونڊي چونڊي پنهنجي شعر ۾ شامل ڪرڻ کي باعثِ فخر سمجهيو ويندو هو.

حامد ۽ سانگي وغيره سسئي ۽ مارئيءَ کي ڳائيندي ٿري ۽ لوڪ رنگ ڏيڻ جي ڪوشش ڪئي پر پوءِ به ان ۾ ڌرتيءَ جو رنگ شامل ٿي نه سگهيو پر ايرانييت واري ڌاريائپ جي ڌپ پئي آئي. ايراني اصطلاح جهڙوڪ، گل و بلبل، ساقي پيماني، چمن گلستان، باغ و گلشن ۽ محبوب جي خدوخال ۾ مصروف هيا.

ان ۾ ڪو شڪ ناهي ته سنڌي شاعريءَ ۾ ايراني، عربي ۽ ترڪستاني شاعري مان نيون صنفون، خيال، فڪر ۽ خاص علم العروض داخل ٿيو پر ان جو مطلب اهو هرگز نه هجڻ کپي ها ته انهن شيرازي گلستانن ۽ عربي خيabanن ۾ سنڌي شاعر ايترو گم ٿي ويا جو کائنن پنهنجي ڀلاري پونءِ جو جوين، ماروڙتن جا مال، غريبن جون جهوپڙيون جن مان جڏهن صبح جو سج لڪي ليئا پائي، ڪوهه ۾ ٻڌل نار، وڻجارن جي وٺين جو اڪيلاين سان ونواهه، انبن جي ٻور مٿان ويٺل ڇتون، ڪينجهر کان ڪارونجهر جو حسن، پتن تي ٿلندڙ مور پکي ۽ منچر جي پيت ۾ اڏامندڙ پکين جا نظارا سڀ وسري ويا.

ان دور جي بيٺل پاڻي ۾ بيوس مسلسل ڪنڪر اچلي هڪ تحرڪ پيدا ڪيو، جيڪو اڳتي هلي سنڌي شاعري ۾ تبديليءَ جو سبب بڻيو. انگريزي ادب ۾ وليم ورڊس ورث ۽ سيميونل ڪالرج جيئن بيوس به سنڌي ادب جي آبياري ڪئي ۽ ان ۾ تازگي آندي ۽ شعر ۾ قدرتي نظارن کان وٺي مٽيءَ جي خوشبو تائين پنهنجي ئي ڌرتيءَ جو رنگ رچايو. جنهن کي پوءِ شيخ اياز ۽ ان جي همعصرن عروج تي پهچايو. اسان ڪشچند بيوس کي جديد سنڌي شاعريءَ جو وليم ورڊس ورث چئي سگهون ٿا.

جديد سنڌي شاعريءَ ۾ ڪشچند بيوس جو ڪردار:

بيوس سنڌ جو پهريون شاعر آهي، جنهن گل و بلبل جهڙن بي روح ايراني اصطلاحن کي پيرن هيٺان چيپائي وليم ورڊس ورث جيان قدرت جي نظارن کي شاعريءَ جو موضوع بڻايو. هن تقليد پرستيءَ جي قطار مان ٻاهر نڪري غير مقلد ٿي ”انالحق“ جو علم بلند ڪيو. بيوس جي شروعاتي شعري فارسي جو اثر پڻ رهيو پر هن عظيم استاد پنهنجي ڌرتيءَ جي لوڪ رنگ کي پنهنجي موزون شعر ۾ عڪسي نئين روايت قائم ڪئي.

جاري روايتي راند جا وڪر ٽوڙي فارسي ۽ عربيءَ جي مقلدن جي صف مان ٻاهر نڪري آيو ۽ پنهنجي سنهنجي جو اصول اپنايو. هن جي ئي نغمن کان جديد فطري ۽ قومي شاعري جو دور شروع ٿيو. ان وقت جي وڏن عالمن ڊاڪٽر گربخشاڻي ۽ علامه دائود پوٽي ان کي شعر جي تاريخ جو انقلاب ڪوٺيو. بيوس نقل تان اصل ڏي لاڙو ڪيو. جديد خيالات ۽ ڪي قدر ترقي پسند لاڙا متعارف ڪرايا. بيوس پنهنجي شعر ۾ ادبي خوبين/فن/فڪر/صنعتن تي پڻ ڌيان ڌريو.

پراڻي دور واري شاعري سڀ جي سمجهڻ جي وس جي ڳالهه نه هئي بيوس فن جي پختائي کي هلڪو رکندي به خيال جو خاص خيال رکيو، هن جو لهجو اوڀرو نه پر پنهنج لڳي ٿو. هن جي شعر ج نرم نرم چهاڙ من اندر ۾

لهي وڃي ٿو اهو ئي سبب آهي جو اڄ جا شاعر پي بيوس جي ڇهيل موضوعن
تي عروضي شعر لکي پنهنجو نانءُ ڪمائڻ پيا.

عقل ننڍڙو ٻار

فطرت ۽ فطرتي حُسن جو موھ، هر حُسن پسند ماڻهوءَ لاءِ ڪشش جو سبب رهيو آھي. شاعر ويچارو ته هوندو ئي حُسن پسند آھي. جتي جلوءَ جوت جمال نظر آيو، اُتي ئي آڙي بيھي رھندو، خيالن ۾ غرق ٿي فنا ٿي ويندو. پوءِ جڏهن هوش ايندس ته زمان ۽ مڪان جي ڪا ڪل ٿي نه رھندس. پنھنجي خودي ۽ آبي کان ٻاهر هوندو، پنھنجي هڪ الڳ دنيا جوڙيندو، جتان جا اصول هُن جا، جتان جي روشني هن جي، جتان جو ماحول هُن جو، جتان جي زندگي هن جي. شاعر، هن سماج جا انڪاري آھن. هو روپ ٻھروپ نٿا ڄاڻن، هو ظلم ٿيندو ڏسي تڙپي ٿا پون. هو انبياءَ سان مهاڏو ٿا اٽڪائين. هنن جي مزاحمت انقلاب ٿي آئي وجهي، پر هي سماج انهن کي ’ديوانو‘ ٿو ڪوٺي. افلاطون به تڏهن پنھنجي ”تصويراتي رياست“ مان شاعرن کي گُڻن جا هار پارائي الوداع ڪرڻ لاءِ چيو هئو، پر شاعر ته شعور جا پيامبر آھن. هُو هميشه گلاب آڇيندا آھن، پنھنجو وجود وڃائيندي نوان گس ڏيکاريندا آھن. ميٺ محبت ۽ انسانيت جي پرچار ڪندڙ هوندا آھن. الله ڇو پوءِ به هن مطلبِي سماج لاءِ اُهي ”چريا“ آھن.

هن ڪائنات جي جنم جو هڪ سبب سونھن به آھي، ڇو ته خوبصورت هٿ ئي خوبصورت تخليقون ڏيندا آھن.

ڊاڪٽر سحر امداد حسيني پنھنجي ڪتاب ”شعور شاعر شاعري“ ۾

لکي ٿي:

”شاعري، شاعر جي زباني ادا ڪيل عقل، علم ۽ دانائيءَ جو گفتو آھي، يا وري ڪا نئين ڳالھه، ڪا نئين دريافت آھي. جڏهن لفظي مفهوم ۾ شاعريءَ جو ايتو اعليٰ رتبو متعين ٿيل آھي، تڏهن عملي طور اهڙي اعليٰ دريافت کي ئي شاعري چوڻ ۽ ميٺڻ مراد آھي. هر ان شيءِ کي شاعري نٿو چئي سگھجي، جا محض بحر وزن يا ڇند تي پوري هجي، يا جيڪا محض رديف قافيي جي بندشن ۾ قيد هجي ۽ محض رد ۾ ۽ نغمگيءَ ۾ پوري هجي، يا وري جديد دؤر

جي فٽشن پٽاندر ننڍين وڏين ستن جي ٽڪرائن ۾ ورڇيل هجي. ان ڪري اسين پوري يقين سان چئي سگهون ٿا، ته ڪنهن به تحرير جي آسي پاسي گهڻو اچو پڻو ڇڏڻ سان اها شاعري نٿي وڃي. ڪنهن به تحرير جي ”شعر“ بڻجڻ لاءِ محض اهو ڪافي ناهي، ”شعر“ جي بنيادي گهرج ”شعور“ ئي آهي.

اهڙي ئي ديواني، باغي قبيلي جو فرد آهي ”سرڪش“ ناريجو. سرڪش ناريجي اڃا نئون ديوانگيءَ جي دنيا ۾ پير پاتو آهي. سندس ڪوتائون اڃا بلنديءَ جو طواف ناهن ڪري سگهيون. فني پاسو انتهائي ڪمزور پر خيال ۽ فڪر ۾ گهري پختگي نظر ايندي. سندس تر ٽڪر ۾ ڪتاب آڻڻ پٺيان ڪي سبب آهن، جن سببن سندس نندون ڦٽائي رکيون آهن. سرڪش ناريجو تخلص جي لحاظ کان ”سرڪش“ آهي، جيڪو نامياري مزاحمتي شاعر ”سرڪش سنڌي“ کان متاثر ٿي استعمال ڪيو اٿس، پر مزاج ۾ نهايت حلیم ۽ گهٽ ڳالهائو آهي. شاهه لطيف ته چيچ پڪڙي اعلان ڪري ورتو هو ۽ پوءِ ڪي ڇهرا ڏسي بي اختيار چئي وينو هو:

”جهڙا گل گلاب جا، تهڙا مٿن ويس“

پر هي سرڪش ويچارو فقط ٽڏيون آهن پريندي، ڪجهه به نه چئي سگهڻ جي حسرت کڻي هي ڪوتائن جا ڪاڳر کيس اڀرنا ڪرڻ ٿو چاهي. جڏهن ڪا ڳوناڻي اجرڪ ۾ ڪنوار جي روپ ۾ ٿو ڏسي ته بي اختيار ٿو چوي:

ڪيو	مان	پيار	هُن	سان
ڪري	نه	سگهيس	اظهار	هُن
زندگي	تمنا	۾	گذري	ويئي،
ڪيان	ڪيئن	اقرار	هن	سان.

سرڪش جو روح، تن، من سندس تعاقب ۾ رلي ٿو، ڳولا اٿس هُن جي، روبرو ڏسي ٿو ته ڪجهه قرار مليس ٿو، نه ته ڳولا جي تڙپ هڪ جاءِ ويهڻ نٿي ڏٿيس:

سرڪش ٿي پوي، تنهنجي دائريءَ جيان،

روز ڇپ ڇمي، روز ڳالهيون
ڪري.

ڳولا جي تڙپ ايتري ته آهي جو کيس هر لمحي جي خبر آهي:

سهيڙي	سوير	سُٽي	آهي،
مون	خوابن	جي	پري
مڪي	اُٿي	مان	ناهي،
نند	شايد	چُٽي	آهي
ڪاليج	ڪان		

هن جي محبوب ڪا گلپير پسند شهري ايسرا ناهي، پر هو ان ڳوٺاڻيءَ جي سادگيءَ ۾ گم آهي، جيڪا گهر ۾ نم هيٺان ويهي راند به ڪيڏي ٿي ته سهيلين سان ڪينچل پڻ ڪري ته ٻنيءَ تي چهار پڻ هڪلي ٿي:

اڪ ڪي سج ڪري بيٺو ڏسان هن ڪي،
ڪچڙي اُس ۾ بيهي، جڏهن چهار اڌاري ٿي

ڳوٺاڻي جيڪا سونهن سينگارن کان پري آهي، پرفيوم، اسپري ۽ سرخين کي ڏسي به نٿي، تڏهن به اها ماحول کي هن طرح معطر پئي ڪري:

هن ڪي ڪهڙي گل سان پيتيون،
هن جي خوشبوءِ سڀ ڪي ماري ٿي

شاعر کي پنهنجي ان پيار تي ايترو فخر آهي جو علي الاعلان چوي ٿو:
چڏي شهر جون چوريون، ڪئي آ يار ڳوٺاڻي،
سڏي نم هيٺان، ڪري ٿي پيار ڳوٺاڻي

سرڪش کي ايترو يقين آهي، جتي هوءَ هوندي، اُتي خوشحالي هوندي.
اتي ”مَرُ پيا مينهن وسندا“:

هوڏ ڪالهه ڇا واريءَ تي گهمي
بادل اچي ٿر تي اُٺو آهي

يا وري هُن جو مليل زهر به تريقاڻي جيان آهي، هيٺ ملاحظه ڪريو:
رندو اوھان کي شراب ٽڪو ٿو لڳي
هُن جي هٿن سان پي، ٿوهه به مٺو آهي

هر ڳالهه پياري، پر ڪيس اها سڌ پڻ ضرور آهي ته اها ڳوٺاڻي چوڪري
هڪ وڏي ڄار ۾ ڦاٿل آهي ۽ اهو ڄار آهي غربت جو، وڏيري جي ظلم جو –
وحشي پٽي جو:

وڪجي ويئي ساون ساون نوٽن تي
هن خوشيءَ جي ميندي لڳائي نه هئي.

...

ڪاليج کان جڏهن موٽي،

چپن تي هيس خشڪي!!

سرڪش ناريجي جي شاعريءَ جو ٻيو پاسو ڌرتيءَ سان دل وارو آهي.
هُن وٽ روشن آئيندي جا خواب آهن، پر قوم جي نند کان به باخبر آهي:

سند نڌڻڪي ناهي پرين،
ڇا ڪجي قوم نند ٿي ڪري.

...

پل ته مدينو مون کي سڏي،
ڪونه ويندس سند کان پري.

...

ڪيئن مان توکي پاڪر پايان،
مان ڌرتيءَ جو غدار ته ناهيان.

انتها پسنديءَ جا ڪڪر کيس سنڌ تي به وسندي نظر پيا اچن. انهيءَ
امڪان ۾ چئي وينو آهي ته:

گهٽيءَ گهٽيءَ ۾ لاشن ڏير،
سنڌ آ يا افغانستان آهي؟!

...

ڪراچيءَ تي قبضو، دهشت جون ڪاهون،
بم گوليءَ جو آواز وڌو، ٻڌي نه ڪو ٻارن جون آهون.

هر باشعور شاعر جيان سرڪش ناريجو به انسان کي اُتم سمجهي ٿو. هو
انسان ۽ انسانيت جو پيروڪار آهي. هو رنگ ۽ نسل کي فوقيت نٿو ڏئي. هو
دنيا کي ٻن حصن ۾ ٽو ورتائي؛ هڪ حاڪم، ٻيو محڪوم — هڪ ظالم، ٻيو
مظلوم — هو مظلومن جو ساٿي آهي ۽ ان جو اظهار ڪجهه هن ريت ٿو ڪري:

جا انا اسان جي اندر ۾ آ،
سا انسان جي دل ڌڪائي پئي.

...

تون روز ٿو مارين مارو منهنجا،
مان هٿ هي تو ڏي ڪيئن وڌايان.

...

هي فطرت آهي ماڻهوءَ جي،
جا ماڻهن ڪنڌ ڪپائي پئي.

...

مزدور اسان جا ماري، پيٽ وڌيرا پالن ٿا،
'سرڪش' هانءُ وڌو ڪري، چير ته اهڙن ڏاڍن کي.

ڌرتيءَ جي گولي تي، ڪٿي به، ڪنهن جو گهر جلي ٿو ته انسان دوست
شاعر جو اندر پڻ جلي ٿو. اگر ڪنهن معصوم جي ماءُ مري ٿي پوي ته هن جي
به اندر جي ڪائنات پسم ٿي ٿي وڃي:

پڪيءَ جا بچا پيا چيڪن،
جهڳي ڪنهنجي ته جلي آهي،
روح پاراتا پيا ٻڌجن،
ماءُ ڪنهن جي ته مئي آهي.

سند جو پلوڙ راڳي مريد عباس ڪٽر جيڪو اهڙي ئي وحشي سماج ۾
ڪنهن چوڪريءَ جي نالي تي ماريو ويو، ان لاءِ سرڪش چوي ٿو ته:
هوءَ ڪلي خوش ٿي گذاري پئي،
جنهن لاءِ ماڻهن مريد ڪي ماريو.
اهڙي ڪيفيت جڏهن سماج جي مخالف هن باغي شاعر تي طاري ٿئي
پئي ته هو پنهنجو فڪر ياد ڪندي، پنهنجي ديوانگيءَ جي دنيا ڏانهن موٽڻ
جو اظهار ٿو ڪري:

پنهنجو پاڻ پلي ويندس،

توکان دور هليو ويندس.

ان ئي ڪيفيت ۾ کيس معلوم ٿي چڪو آهي ته:

عقل	ننڍڙو	ٻار،
عشق	دریا	تار،
ڪندو	ڪيئن	ٻار،
عقل	ننڍڙو	ٻار.

سرڪش ناريجي جا نثري نظم پنهنجي خيال ۽ جوهر ۾ انتهائي پختا
آهن، جيڪي سندس فڪر ۽ خيال جي اڌام کي ظاهر ڪن ٿا. ”عید جي رات“
۾ ننڍڙي معصوم نينگري جڏهن ماءُ کي اهو چوي ٿي ته امان مون کي منهنجو

قاتل چولو سڀي ڏي، سڀاڻي عيد آهي، متان ماڻهو مون تي ڪلن. يا هيءُ اظهار ته ”هوءَ هاريءَ جي نياڻي – وڏيري جي گهر نوڪرياڻي“ سندس نثري نظم ۾ ”ڪڪن پنن جي جهوپڙي“ پڻ اهڙو تاثر ڏيندڙ آهي.

سرڪش ناريجي جو هيءُ پورهيو سندس شروعاتي وڪون آهن. ڪنهن ”خاص مقصد“ خاطر شايع ٿي رهيو آهي. سندس فن ۾ ڪيئي جهول آهن، پر تنهن جي باوجود سندس هن ڪوشش کي ٻار جي پهرين وڪ جيئن، پوءِ ڀلي اُها سڦلتن نه ٿي هجي، ڏٺو وڃي. اميد اٿئون ته سندس ايندڙ وڪون ڀرپور ۽ فن جي پورائي سان هونديون.

اچو ته سنڌي ڪمپيوٽنگ جا سهڪاري بڻجن!

سنڌي ڪمپيوٽنگ هڪ اصطلاح آهي، جنهن جو مطلب ۽ مقصد ڪمپيوٽر تي سنڌي جو استعمال آهي يعني ڪمپيوٽر کي سنڌي ٻوليءَ لاءِ استعمال ڪرڻ ۽ ان مان ٻوليءَ جي ڀلي لاءِ فائدو حاصل ڪرڻ.

ڪمپيوٽر کي مادري ٻوليءَ ۾ استعمال ڪرڻ لاءِ سنڌي ڪمپيوٽنگ جي اڻ اعلانيل آرگنائيزيشن ڪمپيوٽر جي دنيا ۾ سنڌي ٻوليءَ لاءِ گهڻو ۽ ڪافي عرصي کان ڪم ڪري رهي آهي. ڪمپيوٽر ۾ سنڌي ٻوليءَ کي اڻڻ لاءِ گهڻن ئي ماڻهن ڪوشش ڪيون، جيڪي ڪنهن حد تائين ته ڪامياب ويون پراهي ڪوششون فقط عربي ابيديشن جو جڳاڙ هو ۽ انهن ڪوششن جو مقصد ڪاروبار هيو، پر محترم جناب عبدالماجد ڀرڳڙي صاحب جيڪو 1984ع کان وٺي سنڌي ٻوليءَ کي ڪمپيوٽر ۾ اڻڻ لاءِ ڪم ڪري رهيو آهي. جنهن جي بدولت ٻين آپريٽنگ سسٽم سان گڏ ”ونڊوز آپريٽنگ سسٽم“ لاءِ ”ايم بي سنڌي“ نالي ڪيبورڊ سنڌي ٻوليءَ جي با اختيار اداري کان پاس ڪرايو، جيڪو سنڌي اخبارون، رسالا، ڪتاب، ويب سائيٽون ۽ ٽي ويءَ جي ڪمن لاءِ ڪافي مدد ڏئي رهيو آهي. وري اهڙيءَ طرح ان ڪيبورڊ جي سپورٽ تي خوبصورت ۽ پيارن فونٽ جي شروعات ٿي، جنهن ۾ ڪافي دوستن پنهنجا پنهنجا فونٽ تيار ڪيا. جن ۾ عزيز مگريو، احمد سومرو، شبير ڪنيار، عبدالستار زرگر ۽ ٻيا شامل آهن پر سڀ کان وڌيڪ ثناءَ لاءِ منگڻيجي جي فونٽس کي مقبوليت ملي. ان سان گڏوگڏ سنڌ يونيورسٽيءَ جو ليڪچرار محترم جناب ڪمرن لوهاڻي هڪ سنڌي ٽو انگلش ۽ انگلش ٽو سنڌي ڊڪشنري ترتيب ڏني. جيڪا به سنڌين لاءِ باعث مسرت آهي

سنڌي ڪمپيوٽنگ مان فائدا :

سنڌي ڪمپيوٽنگ هڪ اداري جي حيثيت وٺي چڪو آهي، جنهن جو باني سائين عبدالماجد ڀرڳڙي آهي ۽ سموري سنڌ توڙي ٻين ملڪن جا سنڌي ميمبر آهن، سنڌي ڪمپيوٽنگ جو استعمال ڪمپيوٽر استعمال ڪندڙ ئي ڪن

ٿا پر هن جو لاپ سيني سنڌين کي ملي ٿو. جيئن اسان جي ٻولي ڪمپيوٽر جو حصو بڻجي ٿي، ٻوليءَ جي ڪتابن جي ڇپائي اعليٰ معيار سان ڪمپيوٽرائيزڊ ٿئي پئي، اسان جو ادب ڇپجي عالمي مارڪيٽ ۾ پهچي ٿو، سنڌي ٻولي جو يونيڪوڊ تيار ٿيڻ سان سون جي تعداد ۾ سنڌي ويب سائيٽون تيار ٿيون، جن تي سوين سنڌي سنڌي ڪتاب آنلائن ٿيا، جنهن ڪري سنڌي ادب اليڪٽرانڪ شڪل اختيار ڪئي. شاهه جو رسالو، سچل جو رسالو، مضمون، ڪهاڻي ڪتاب، شاعري جا ڪتاب، سفرناما ۽ ٻيو گهڻو ڪجهه انٽرنيٽ جي زينٽ بڻيو. سنڌي ڪمپيوٽنگ جا جتي اجتماعي فائدا آهن، اتي ميمبرن کي انفرادي فائدا پڻ آهن، جيئن سنڌي ۾ ادبي ۽ معلوماتي ويب سائيٽون يا فورم ٺاهيندڙ دوستن کي ڪمرشل مارڪيٽ ۾ سڃاڻپ ملڻ جو سبب سنڌي ڪمپيوٽنگ ئي آهي.

سنڌي ڪمپيوٽنگ مان شاگردن کي فائدا:

ايشيا جي عظيم ڏاهي محمد ابراهيم جويي چواڻي ته بنيادي تعليم مادري ٻوليءَ ۾ ئي ڏني وڃي، اهڙي طرح سنڌي شاگردن لاءِ معلومات حاصل ڪرڻ جو جديد ذريعو انٽرنيٽ ئي آهي، سنڌي ۾ سوين ويب سائيٽون ۽ فورم ٺهڻ ڪري سنڌي ٻوليءَ جو گهڻو مواد اليڪٽرانڪ شڪل اختيار ڪري چڪو آهي، جنهن سان اهي گوگل جي ويب سائيٽ تان سنڌي ۾ مواد سرچ ڪن ٿا، جنهن سان انهن جون تعليمي ضرورتون پوريون ٿين ٿيون. ضرورت آهي ته گهڻو تعليمي مواد اليڪٽرانڪ شڪل ۾ سنڌي ويب سائيٽن تي رکيو وڃي.

سنڌي ڪمپيوٽنگ جو باني:

سنڌي ڪمپيوٽنگ جو باني محترم عبدالماجد ڀرڳڙي آهي، جيڪو شهادت ڪوٽ کان ڏهه ميل پري هڪڙي ننڍڙي ڳوٺ ۾ 1948 ۾ ڄائو. ننڍپڻ

۽ تعليم وارو عرصو لاڙڪاڻي ۾ گذاريو جتي سندس والد صاحب، عبدالغفور ڀرڳڙي، پنهنجي وڪالت جي ابتدا ڪئي.

پوين ويهن ورهين کان رهائش آمريڪا جي شهر سياٽل ۾ اٿس. 1983 ۾ پهريون ڀيرو ڪمپيوٽر استعمال ڪيائين جڏهن يونيورسٽي آف ايريزونا مان ايم بي اي ڪيائين پئي. 1987 ۾ مئڪنٽوش استعمال ڪيائين جنهن تي پهريون سنڌي ڊيسڪ ٽاپ پبلشنگ ۽ ٽائپسٽنگ سسٽم وغيره 1988 ۾ ٺاهيائين.

2000 ۾ ونڊوز تي پهريون ڀيرو يونيڪوڊ جي بين الاقوامي اسٽينڊرڊ جي آڌار تي سنڌي ڪمپيوٽنگ جو بنياد وڌائين. پوين ٽيويهين ورهين ۾ پنهنجي وس ۽ وت آهر مڙيوئي پئي ڪوشش ڪري پيو ته ڪمپيوٽر ٽيڪنالاجي کي سنڌي لاءِ قابل استعمال بڻائي، سنڌي جي ڪمپيوٽر ۽ انٽرنيٽ تي استعمال کي ترويج ڏي ۽ ترقي وٺرائي.

محترم عبد الماجد ڀرڳڙي مائڪرو سافٽ ڪمپنيءَ سان ملاقاتون ڪري سنڌي ٻوليءَ کي يونيڪوڊ ۾ جڳهه ڏياري، هاڻ اسان ان قابل ٿي ويا آهيون ته سنڌي ٻوليءَ ۾ اي ميل، ڪرڻ کان علاوه ويب سائيٽون ٺاهي ۽ ڊيٽابيس جو ڪم پڻ ڪري سگهون ٿا. ونڊوز ايڪس پي ۾ يونيڪوڊ کي مڪمل سپورٽ آهي.

سائين عبد الماجد ڀرڳڙي جي ڪري ئي اڄ اسان سنڌي ڪمپيوٽنگ جي نالي کان واقف ٿيا آهيون، خدا کيس وڏي ڄمار عطا فرمائي.

سنڌي ڪمپيوٽنگ جي حاصلات:

هن وقت تائين هن ورچوئل آرگنائيزيشن طرفان سرڪاري پٽ پراڻي نه هجڻ باوجود تمام اهم ترين ڪم پورا ڪيا ويا آهن، جن ۾ سنڌيءَ جو ڪي بورڊ لي آئوٽ، سوين سنڌي فونٽس، سنڌيءَ کان انگريزي ڊڪشنري، قرآن شريف جو سنڌي ترجمو، شاهه جي رسالي سميت ٻيا سون جي تعداد ۾ سنڌي اي

بوڪس ، ويب ايپليڪيشنس، سنڌي فورم ۽ ويب سائيٽون، ايپليڪيشن سافٽويئر، ڪمپيوٽر گيمز ۽ ٻيو گهڻو ڪجهه.

مستقبل جون گهرجون:

سنڌي ڪمپيوٽنگ کي مستقبل ۾ تمام وڏا ڪم ڪرڻا آهن، جيڪي سرڪاري ادارن طرفان ٻولي جي نالي تي امداد کائيندڙ ڪامورن ۽ آفيسرن کان ڪين ٿيڻا آهن، انهن ۾ هڪ وڏو ڪم مڪمل آپريٽنگ سسٽم جو سنڌي ۾ هجڻ آهي. هتي اهو سوال اٿي ٿو ته ڇا واقعي اهو ممڪن آهي، ان سوال جو جواب آهي ته ها. هن وقت دنيا جو مقبول آپريٽنگ سسٽم ونڊوز آهي، جنهن اندر سنڌي ٻوليءَ لاءِ يونيڪوڊ جي صورت ۾ سپورٽ موجود آهي، فقط ان ڪم ۾ دلچسپي ۽ عظم جي ضرورت آهي، جيڪو سنڌي ڪمپيوٽنگ جي ميمبرن وٽ موجود آهي.

ٻي گهرج آهي موبائيل فون اندر سنڌي جي مخصوص اڪرن جي موجودگي يا ٻوليءَ جي سپورٽ، ان سلسلي ۾ حڪومت کان ته ڪجهه ٿيڻو ڪونهي، باقي موبائيل سيٽ ٺاهيندڙ ڪمپنين کي سنڌين جي اڪثريت جو ڪاروباري فائدو سمجهائڻ لاءِ ڪنهن سنڌي ڪمپيوٽنگ جي مرد مجاهد کي ئي نوڪيا ۽ ٻين ڪمپنين سان لهه وچڙ ۾ اچي سنڌي جي سپورٽ انسٽال ڪرائڻي پوندي.

سنڌي ٻوليءَ جي ڪمپيوٽر جي دنيا ۾ هڪ ٻي گهرج آهي اسپيل ۽ گرامر چيڪ ڪرڻ واري ڊڪشنريءَ جو هجڻ، جنهن جو فائدو اهو پوندو جو اسان کي پروف چيڪ ڪرڻ وارو مٿي جو سور نه پوندو. ان سان گڏوگڏ ٻيا ڪيترائي انيڪ ڪم جيڪي سنڌي ڪمپيوٽنگ جا ميمبر بغير ڪنهن لالچ جي سرانجام ڏيندا، جيڪي اصل ۾ حڪومت کي ڪرڻا آهن.

هينئر هڪ قدم اڳتي وڌندي تسبيح جي داڻن جهڙن سنڌي ڪمپيوٽنگ جي انهن سڀني دوستن کي هڪ ڏاڳي ۾ پوئو، عبدالعزيز منگريو هڪ

آرگنائيزيشن ”سنڌي ڪمپيوٽنگ آرگنائيزيشن“ جو بنياد رکيو آهي، جنهن لاءِ هڪ مرڪز طور www.sindhiccomputing.org ويب سائيٽ پڻ جوڙي ويئي آهي، جنهن جو مقصد سنڌي ڪمپيوٽنگ جي دوستن کي، دنيا جي ڪنڊ ڪڙڇ مان هڪ هنڌ گڏ ڪري کين اهڙو پليٽ فارم مهيا ڪرڻ آهي. هي وقت آهي گڏ ٿي ڪم ڪرڻ جو، سڀني سنڌي ٻولي ۽ سنڌي ڪمپيوٽنگ جي گهڻ گهرن کي پنهنجو ڪردار نڀائڻ گهرجي.

28 ڊسمبر جا شهيد ڪتاب

”اسان مرڻ کان اڳ ئي

پنهنجا جنازا پڙهي ڇڏيا آهن....

.... اي وقت جا موزي!

اسان کي ڀٽائيءَ جي بيتن سان

غسل ڪرائڻا.

مسيح مگسيءَ جي آزاد نظم جو مٿيو ٽڪرو 28 جنوريءَ تي قمبر ۾ سرنڌڙ ڀاڻو درمحمد ٻرڙو پبلڪ لائبريريءَ جا ڪتاب بار بار دهرائي رهيا هئا

ڪتب خانو - شمشان گهاٽ بڻيل هو، جتي ٻا لڪ، جوان ۽ پوڙها ڪتابن جون آهون ۽ اوچنگارون ٻڌي رهيا هئا.

ڪجهه ڪتاب مونن ۾ منهن هڻي، ڇپ چاپ قربان ٿيڻ لاءِ راضي هئا ۽ ڪجهه احتجاج ڪندي واکا ۽ واويلا ڪري رهيا هئا.

درسي ڪتابن دانھيو، ”اڙي ڏسندڙوءَ! اسان اوهان جي مستقبل لاءِ روشني آهيون اسان کي ٻڃايو، نه جلايو.“

تاريخ جي ڪتابن ڪپتن اندران رڙ ڪندي چيو ”اڙي بي قدرٽو! اسان کي ٻڃايو، اسان اوهان جي ٻولي، قوم ۽ ثقافت کي زنده رکيو آهي. اسان اوهان کي ٻڌايو ته اصل ڇا هيو ۽ نقل ڇا آهي، اسان اوهان جي ٻولي کي امرتا ڏني، اسان راجا ڏاهر کي شهيد قرار ڏنو، اسان سيد جي سچ کي جيئنڌان ڏنو. اسان کي ٻڃايو.“

ادب جي ڪتابن با ادب ٿي چيو، ”اسان اوهان جي قوم جا ترجمان آهيون، اوهان جي اندر اڇل ۽ جذبن کي معنيٰ ڏني آهي، اوهان جي احساسن جي ترجماني ڪئي آهي. اوهان کي دنيا جي ٻين قومن سان ملايو آهي، اوهان کي هڪ عظيم قوم قرار ڏنو آهي ۽ اوهان ئي اسان کي جلائي رهيا آهيو.“

مخصوص امتحاني ڪتابن ڀڙڪو کائي ڪڇيو ، ” وقت جي آمر حاڪمن اوھان کي نا اھل ھجڻ جو تعنو ڏنو ۽ اسان اوھان کي اھا واٽ ڏسي جو اوھان مقابلائي امتحانن ۾ پھرين پوزيشن ڪٿي انھن کي منھن تي چمات وھائي ڪڍي ۽ ٻڌايو ته توهان نا اھل ناھيو، توهان لاءِ واٽون بند ڪيل ھيون. اسان اوھان لاءِ اُھي واٽون کوليون، تنھن ڪري اسان کي نه جلايو.“

معلوماتي ڪتابن ۽ اخبارن ھم آواز ٿي چيو، ” اسان اوھان کي ھر وقت ۽ ھر ويل باخبر رکيو، دنيا جي ھر خبر کي اوھان جي ٻوليءَ ۾ پڙھايو، سڀني ماھرن کي اوھان اڳيان رکيو، اوھان کي پنھنجي پراڻي جي پرک ڏني پر افسوس جو اوھان شير شاھه جي شڪري (باز) وانگر پنھنجون ئي ”ڪڪڙيون“ ماريو ٿا.

مذهبي ڪتابن ڌڻو ساھه ڪٿي چيو، ” افسوس ھي آدم جو اولاد، ھر دور ۾ غلطيون ڪندو ٿو اچي ، ڪڏھن ڪھڙا ته ڪڏھن ڪھڙا قيس ٿو ڪري ، صليب تي ٽنگي ٿو ، باھه ۾ اچي ٿو ، سوليءَ تي چاڙھي ٿو، گھاٽي ۾ پيڙھي ٿو ته به سمجھي نه ٿو ۽ ھر دور ۾ جلائي ٿو ھر شي، جن کي پوڄي ٿو، تن کي جلائي ٿو ۽ وري پوڄي ٿو.“

ناياب ڪتابن ڏوراپيو . ” سنڌ ٽيڪسٽ بڪ بورڊ ، سنڌ يونيورسٽي ۽ ٻين ھندن تي اسان کي جلايو ويو آھي، اسان ڳوليا نه ٿا ليون پر اوھان کي ڇا؟ اوھان ته مذهبي ڪتابن کي به نظر آئس ڪري ڇڏيو آھي.“

سڀني ڪتابن واري واري سان واويلا وڻڪار ڪئي پر شاھه جو رسالو ڇپ چاپ مونن ۾ ھڻي، قرباني لاءِ تيار ھو، سڀ ڪتاب حيران ھئا ته آخر اھي ڪتاب خاموش ڇو آھن؟.

آخر پٽائيءَ جا بيت ڪھڙي مصداق خاموش آھن پر ڪنھن به ڪتاب کي ايتري ھمت ڪا نه ٿي جو انھن کان پڇي. ايتري ۾ پٽائي جي رسالي مان ھڪ ست چمڪي پئي،

”ھو چوني، تون م چئو، واتان ورائي.“

سڀني ڪتابن بيڪ آواز تي پڇيو ته ايترو صبر ڇا لاءِ؟! ايتري ۾ هڪڙو
بيت چمڪي اٿيو، جنهن جي چمڪ باهه جي شعلن کان به تيز هئي.
”ڪامان، پڇان، پڇان، لڇان ۽ لوڇان،
تن ۾ تنهنوس پرينءَ جي، پيان نه ڍاپان،
جي سمنڊ منهن ڪريان ته سرڪيائي نه ٿئي.“
سڀئي ڪتاب واٽرن وانگر هڪ ٻئي ڏي ڏسڻ لڳا ۽ راز جي ڳالهه کي
سمجهي ويا ۽ هڪڙوئي خيال سڀني جي دل ۾ ڪر ڪڍي اٿيو ۽ اتحاد بڻجي
ويو سڀني ڪتابن گڏجي ڪپڻن کي الوداع چيو ۽ آڙاهه ۾ پاڻ اڇلايو. ڪتب
خانو-شيشان گهاٽ بڻيل هو، جتي پالڪ، جوان ۽ پوڙها بيٺي بيٺي ڪتابن
جو آلاپيل ڪورس سرگرم ٻڌي رهيا هئا.
”اسان مرڻ کان اڳ ئي
پنهنجا جنازه پڙهي ڇڏيا آهن....
.....اي وقت جا موذي!
اسن کي پٽائي جي بيتن سان
غسل ڪرائجانءِ.“

“ابیات سنڌي” جي ترتيب ۽ تالیف

“ابیات سنڌي” خواجه محمد زمان لواريءَ واري جي بيتن تي مشتمل ڪلام جو مجموعو آهي، جيڪو شمس العلماء ڊاڪٽر علامہ عمر بن محمد دائودپوٽي، مخدوم عبدالرحيم گرهوڙيءَ جي لکيل عربي شرح جو ترجمو ڪري 1939ع ۾ ڇپرايو. هيءُ ڪتاب ڪلهوڙا دؤر جي اساسي ادب جو شاهڪار نمونو آهي، جنهن جا هن وقت تائين 4 سنڌي، 3 اردو ۽ هڪ فارسي ڇاپو ڇپجي چڪو آهي. “ابیات سنڌي” ۾ ڪُل 84 بيت آهن، پر نياز هاموني فارسي ترجمي ۾ 90 بيت شامل ڪيا آهن ۽ جڏهن ته هاڻي انهن جوتعداد 92 آهي. شاهه عبداللطيف ڀٽائيءَ جي همعصر شاعرن منجهان حضرت سلطان الاولياءَ خواجه محمد زمان لواريءَ واري جي شاعريءَ ۾ تصوف جي باريڪين جو بيان، اعليٰ پايي جو اختصار، فن ۽ فڪر ڪوٽان ڪوٽ نظر اچي ٿو.

لواريءَ جو هي لعل، جيڪو سنڌ ۾ نقشبندي مسلڪ جي بانيان مان هڪ هو، جنهن جو روحاني فيض سنڌ ۽ هند جون سرحدون پار ڪري ولایت تائين پهتو. اهو پنهنجي وقت جو وڏو عارف، اهل الله ۽ روحاني پيشوا رهيو آهي. خواجه محمد زمان جي شاعري چند وديا جي لباس ۾ دوهي، سورني ۽ بيت جي گهاڙيتي ۾ موجود آهي. سندس بيت قديم ۽ جديد سنڌي اساسي شاعريءَ جو املهه خزانو آهي.

ڪريم بخش خالد پنهنجي مضمون “ابیات سنڌيءَ جي ادبي اهميت” ۾ لکي ٿو ته، “ادبي لحاظ کان خواجه صاحب جو ڪلام، شاهه لطيف جي مقابلي ۾ اڻي نٿو سگهجي، پر ان ۾ تصوف جا جيڪي ڳوڙها راز ۽ رمزون سمايل آهن، ان لحاظ کان خواجه صاحب شاهه لطيف کان گهڻو اڳڀرو ۽ مٿيرو آهي ۽ اهوئي سبب آهي جو ڀٽائي بزرگ پيرسنيءَ ۾ اڻانگي سفر جون صعوبتون سهندي خواجه صاحب سان ملاقاتي ٿيو.”

ڊاڪٽر ميمڻ عبدالمجيد سنڌيءَ پنهنجي مضمون، “حضرت سلطان الاولياءَ جو صوفياڻو فڪر” ۾ لکي ٿو، “هي اهو معرفت جو صاحب آهي، جنهن

پنهنجي فيض سان سنڌ جي سرزمين جي گنڊ ڪڙج کي تصوف جي رنگ ۾ رنگي ريتو ڪري ڇڏيو. ايتري قدر جو حضرت مخدوم عبدالرحيم گرهوڙي جهڙو بي نظير ۽ غير مقلد عالم به پنهنجي علمي عظمت وساري، سندس علمي ۽ روحاني فيض جو طالب ٿيو.

آزاد قاضي پنهنجي ڪتاب، ”سلطان الاولياءِ خواجه محمد زمان (هڪ مطالعو)“ جي پيش لفظ ۾ لکيو آهي، ”خواجه صاحب مختلف وقتن تي نثر توڙي نظم ۾ جيڪو درس ڏنو، اهو مختلف ماڻهو جمع ڪندا رهيا. اهڙي ريت سندن نظم وارو حصو، جيڪو ملفوظات سان گڏجي ويو هو، ان کي سندس وڏي خليفي شيخ عبدالرحيم گرهوڙي وڏي محنت سان ميڙي چونڊي گڏ ڪيو ۽ انهن جو عربيءَ ۾ ترجمو ڪري شرح لکي، عربيءَ جي عالمن لاءِ هڪ بيمثال ڪتاب تيار ڪيو هو. جيڪو ڪيتري عرصي تائين قلمي صورت ۾ هيو. ان قلمي نسخي کي سنڌ جي هڪ ٻئي عربيءَ جي عالم علامه ڊاڪٽر عمر بن محمد دائودپوٽي، پير جهنڊي وارن جي علمي خزاني منجهان ڳولي لڌو ۽ 1939ع ۾ ان کي سنڌيءَ ۾ تيار ڪري ”آبيات سنڌي“ جي نالي سان ڪتابي صورت ۾ شايع ڪرايو.“

”آبيات سنڌي“ جي ترتيب ۽ تاليف جو ذڪر ڪندي ڊاڪٽر علامه عمر بن محمد دائودپوٽي ڪتاب جي مهاڳ (افتتاح) ۾ لکيو آهي، ”سال 1934ع جي مئي مهيني جو پهريون پڪ آهي، جو پير جهنڊي جي ڳوٺ وڃڻ جو موقعو مليو. سندس ڪتب خاني جي هر هنڌ هاڪار هئي. . . ڳوليندي ڳوليندي ”آبيات سنڌي“ جا ٻه جهونا نسخا، شيخ عبدالرحيم گرهوڙي جي عربي شرح سان هٿ چڙهيا. مون لاءِ ته غنيمت هئي، جو موتيءَ داڻا ملي ويا. ميان احسان الله شاهه منهنجو ذوق ڏسي اجازت ڏني ته ڀل اهي نسخا پاڻ وٽ تيترو رکڻ، جيترو اوهان کي ڪم اچن.“

ڊاڪٽر دائودپوٽي آبيات سنڌيءَ جي افتتاح واري حصي ۾ لکيو آهي ته جن عالمن، محققن ۽ احبابن کيس ”آبيات سنڌي“ جي تاليف لاءِ مواد مهيا

ڪري ڏنو، تن ۾ ڊاڪٽر گربخشاڻي، سيد عطا حسين شاهه موسوي، پير سعيد حسن لورائي ۽ دين محمد سومرو شامل آهن.

پروفيسر ڊاڪٽر هوتچند مولچند گربخشاڻي هڪ وڏو عالم، مفڪر، شاهه جو شارح ۽ ”لورائيءَ جا لال“ ڪتاب جو مؤلف پڻ آهي. ان لورائيءَ وارو نسخو ۽ هڪ چؤپڙي دائودپوٽي حوالي ڪئي. ان ۾ ابیات سنڌي سان گڏ ”مقاني الحب“ جو قصو وارو نظم سان شامل آهي.

خواجہ محمد زمان جي سوانح ۽ ملفوظات جو ماخذ ”فتح الفضل“ عطا حسين شاهه موسوي پاران ڊاڪٽر دائودپوٽي کي ڏنو ويو.

درگاهه لورائي شريف سان وابسته جناب پير سعيد حسن ”فردوس العارفين“ ۽ ”مرغوب الاحباب“ ڪتاب ڊاڪٽر صاحب حوالي ڪيا.

ترتيب جي لحاظ کان ابیات سنڌي جي سهيڙ سنڌ جي غير مقلد عالم شهيد عبدالرحيم گروهوڙي عربي شرح سان گڏ ڪئي. ابیات سنڌي جي افتتاح ۾ ڊاڪٽر دائودپوٽو لکي ٿو، ”شهيد گروهوڙي^ح هڪ باعمل عالم ۽ سچو صوفي هو، جو رياضت جي باهه ۾ پڇي پڪو ٿيو هو ۽ جنهن جي رڱ رڱ عشق الاهي جي نشي ۾ تار ۽ مخمور هئي. اهڙو شخص جيڪڏهن تصوف جا اسرار ظاهر ڪري ته ان جو سخن ضرور سچ تي ٻڌل هوندو. تنهنڪري شهيد گروهوڙي^ح جو پنهنجي ڪامل شيخ خواجہ محمد الزمان^ح جي بيتن تي شرح لکڻ هڪ وڏي اهميت رکي ٿو.“

هي بيت معنيٰ جا موقتي آهن. هر هڪ ۾ تصوف جا باريڪ نقطا سمايل آهن.

چڏيان هي جَهانُ، هُو پڻ گهوري گهوريان،
پَلڪُ پريان ساڻ، جي مون سري جيڏيون.

(جيڪڏهن پرينءَ سان منهنجو هڪ پَل گڏ گذري ته ان جي بدلي ٻئي جهان گهوري چڏيان.)

چئي سگهجي ٿو ته ڪتاب ”ابيات سنڌي“ خواجه محمد الزمان لواريءَ واري جو تصوف جي رنگ ۾ ريتيل روحاني رمزن سان ٽمٽار ڪلام آهي، جنهن جو شارح پنهنجي دؤر جو بي نظير عالم، مجتهد ۽ شاعر شيد عبدالرحيم گروهوڙي آهي. جنهن جو مترجم ۽ مؤلف شمس العلماء عمر بن محمد دائودپوٽو آهي. اهو ڪتاب پنهنجي جوهر ۾ ترتيب ۽ تاليف جي لحاظ کان به سنڌي اساسي ادب جو سرمايو ۽ اٽلپ موتي ئي آهي، جيڪو ترتيب ۽ تاليف جون سموريون ادبي ۽ فني خوبيون سموهي پيش ٿيل آهي.

-
1. لواريءَ جا لال، هوتچند مولچند گربخشاڻي.
 2. ابيات سنڌي، ڊاڪٽر عمر بن محمد دائودپوٽو.
 3. سلطان الاولياءَ خواجه محمد زمان (هڪ مطالعو)، آزاد قاضي.
 4. ابيات سنڌي جي ادبي اهميت، مضمون: ڪريم بخش خالد.
 5. حضرت سلطان الاولياءَ جو صوفياڻو فڪر، مضمون: ڊاڪٽر ميمڻ عبدالمجيد سنڌي.

مرڪم ڪائنات ۽ سنڌ

اسڪول جي زماني ۾ جڏهن رياضيءَ جو استاد جاميٽري پڙهائيندي،
گول اڌ مستطيل ۽ ٽڪنڊا ٺهرائيندو هو ته ان استاد سان گڏ اهو اهو نصاب
ٺاهيندڙن کي به ڳالهائيندا هئاسين شاگرد چوندا هئاسين ته اسان ڪهڙو
روڊ رستا ۽ بلڊنگون ماپينداسين جو اهي سمجهون.

اڄ جڏهن شعور جي اک کلي ته محسوس ٿئي ٿو ته هر شيءِ جو ڪو نه
ڪو ڪارج آهي ۽ جيئن انهن گول، اڌ گول ۽ ٽڪنڊن جو ڪارج آهي. ٽڪنڊن
منهنجيءَ زندگيءَ ته گهرو اثر ڇڏيو آهي. سڀ کان پهرين مذهبي ٽڪنڊو
خدا انسان ۽ شيطان“ کي سمجهڻو پيو. ٽڪنڊا خوبصورت به ٿين ته
ڊيڇاڙيندڙ به، ٽڪنڊا محبت به پکيڙن ته نفرت به مطلب ٽڪنڊن جو اسان
جي زندگين تي گهرو اثر آهي ٽڪنڊن نالن سان هيٺان ڪتاب اوهان پڙهيا
هوندا ”خواب خوشبو ۽ چوڪري - بڪ، عشق، ادب، تون، مان ۽ خدا - نيگرو،
عشق ۽ بغاوت - شاهه، سامي، سچل ۽ ٻيا.“ وري هڪڙو شيطاني ٽڪنڊو
آمريڪا ڪنڊ جي هڪ سامونڊي ٽڪري ۾ آهي جنهن کي ”برمودا ٽرائنگل“
سڏين ٿا، مقامي معنيٰ ”شيطاني ٽڪنڊو“ اٿس. ان کي زمين جو دُڻ (سينٽر)
به سڏيو وڃي ٿو.

سمند جي اندر هڪ اهڙو ٽڪنڊو ٺهيل آهي جتي ايندڙ هر اها شيءِ گم
ٿي وڃي ٿي، جيڪا ان جي حدن ۾ اچي ٿي نه فقط ايترو پر ان جي هوائي حدن
مان ڪو هيلي ڪاپٽر به بچي ناهي سگهيو. هتي ڪيترائي بحري جهاز
ٻيڙا، هيلي ڪاپٽر ۽ ٻيو گهڻو ڪجهه گم ٿي چڪو آهي ۽ مزي جي ڳالهه اها
ته جيڪو به جهاز ٻڌندو آهي ته ڪجهه ڏينهن ۾ ان جو تيل سمند جي
مٿاڇري تي تري ايندو آهي پر هتي ان جي ابتڙ ڪڏهن به ڪجهه به برآمد نه
ٿيو آهي.

ڪيتريون ئي انساني جانيون ڳهي ويندڙ هي ٽڪنڊو اڃا تائين معموم
بڻيل آهي

ائين ئي اسان جي زندگي مختلف ٽڪنن ۾ وڪوڙيل آهي، منزل ۽ اسان جي وچ ۾ هڪ ٽڪنڊو هوندو آهي.

”مرڪ، ڪائنات ۽ سنڌ“ هي به هڪ ٽڪنڊو آهي، جيڪو منهنجي لاءِ ساهس ۽ جيئندان مثل آهي

ڪجهه ڇپن جي مرڪ ئي آهي جن سرير ۾ ساهه وڌو، اڳتي جي مرڪ ڪو شاعر سمجهي سگهي ٿو شايد ڪنهن نقاد جي نظر ان تي نه پوي.

چيو ويندو آهي ته مرڪ عبادت آهي، مرڪ صحت آهي اگر ڇڻجي ته مرڪ خدا آهي، مرڪ ايلنور آهي، مرڪ جيئاري ٿي ۽ مرڪ ماري ٿي ته ڪو وڌاءُ نه هوندو، چوڄو مرڪ ڪائنات جو حسن آهي ۽ ڪائنات مرڪ مان ٺهيل آهي

ڪائنات ڇا آهي؟ اهو هڪ الڳ سوال آهي. باقي ڪائنات وسيع ۽ وصال آهي اهو هڪ ڌار بحث آهي.

ڪائنات وصال آهي يا ان کي پرڪٽ وارو ذهن ننڍڙو آهي. اگر اهو دوشال آهي ته پوءِ ڪائنات ننڍڙي آهي.

ٻه سال پهرين هڪ پرائيويٽ اسڪول ۾ چوٿين ڪلاس جي هڪ ڇوڪريءَ اٿي چيو ”مان ڪائنات آهيان“

هن جو نه فقط نالو ڪائنات هو پر ان جملي به ڪائنات کي تمام ننڍڙو ڪري ڇڏيو هو، ان ڏينهن کان پوءِ ڪائنات مون کي تمام ننڍڙي محسوس ٿيڻ لڳي هئي.

ڪائنات ۾ ڌرتيءَ جي گولي تي سنڌري انب جهڙي سنڌ جي نقشي تي نظر پوي ته هڪ لمحي لاءِ خيالن جي ڪڪري وسي پوي ٿي. هيترا هاڃا سهي ٻههي ديس محبتون وڪيري پيو، هتان جي رهاڪن جي محبت ڏسي ڪيترائي ڌاريا هتي آباد ٿيا، ڪيترن ئي دين ڌرم جي نالي تي لٽيو، ۽ ڦريو، ڪيترن ئي پنهنجن عقو بتون ڪيون، لٽيون لٽيو، لشڪرن ڪاهون ڪيون پر ڌرتي ۽ ڌرتيءَ ڏٺي وات ۾ رومال ڏئي برداشت ڪندا رهيا. مون محسوس ڪيو آهي ته نئين نسل انهن انيائن کي محسوس ڪندي بغاوت جو علم ڪٽڻ چاهيو آهي

پر ڪو واهرو ڪونهي. ياد پيو اچي ته ڪراچي جي هڪ غير سنڌي ۽ مشهور لينگويج سينئر ۾ ”شاهه لطيف ۽ ان جي شاعري“ تي انگريزيءَ ۾ (پريزنتيشن) ڏني هئڻ ۽ ڀرپور داد ملڻ کان پوءِ ان ئي سينئر جا سنڌي چوڪرا مخمور ٿي ويا هئا ۽ انهن جي دل ۾ ٻيهر سنڌ ۽ سنڌي ٻوليءَ لاءِ جذبا جاڳيا هئا ڪنهن مقرر جي تقرير ۾ ٻڌو هئڻ، ”آمريڪا ۾ رهندڙ هڪ سنڌي فئملي جي هڪ ڪراڙيءَ سڀني گهر ڀاتين کي سڏائي چيو هو، ”مان هاڻي پوڙهي ٿي وئي آهيان، اوهان جي ڪنهن ڪم جي ناهيان، مونکي ڪنهن پراڻي ڪوهه ۾ اچي اچو!“ ان ته سڀني گهر ڀاتين پڇيو ته آخر انهن کان ڪهڙي غلطي ٿي، ان ته چيائين ته ”اوهان کان هري اچي پنهنجي ڌرتي ۽ پنهنجي ٻولي وسري چڪي آهي. مونکي ڪهڙو ياد رکندؤ؟“

هاڻي اها ڪراڙي جيئري آهي به الاڻ نه پر هن جي گهر جو هر فرد سنڌي ڳالهائي ٿو.

مون ذڪر ڪيو ته ٽنڪنڊن جو اثر معاشري جو هر فرد قبولي ٿو ۽ مون به اهو اثر قبوليو آهي ۽ مرڪ، ڪائنات ۽ سنڌ جي ٽڪنڊي جيان انيڪ ٽڪنڊا آهن جن تي عمل ڪندي اسان جي معاشري جا فرد جيون جي جنگ وڙهن پيا.

سورهيه مرين سوپ کي ته دل جا وهم وسار
هڻ پالا ، وڙهه پاڪرين، آڏي ڍال م ڍار
مٿان تيغ ترار، مار ته متارو ٿئين
(شاهه رح)

اونداهين جو انڪاري شاعر

هڪ سڄي شاعر لاءِ شاعري ئي ان جي تخليقي سڃاڻپ ۽ فخر جو ڪارڻ آهي. شاعري شعور جو وهڪرو آهي، علم، عقل ۽ دانائيءَ جي گفتگو آهي، جيڪا هر شاعر پنهنجي مزاج، ماحول ۽ انداز کي سامهون رکي ڪندو آهي. ائين به چئي ٿا سگهون ته اها هڪ ڪوجنا آهي جيڪا شاعر دريافت ٿو ڪري. ڄاميتري باڪس کولي، ان جا اسڪيل رکي جيڪا شاعري ڪئي ٿي وڃي، اها رڳي ڊڪاٽڪي آهي، شعور کان وانجهيل اهي موزون لفظ جيڪي اسڪيل جي ماپ مطابق رکيا وڃن، هرگز شعر جو درجو نٿا رکي سگهن. شاعر هڪ مفڪر هوندو آهي، جيڪو پنهنجي ان شعوري وهڪري ۾ فڪر ۽ ٻوليءَ جي اڻٽ سان لفظن ۾ معنيٰ، احساس، ڪيفيت، وجود ۽ سرمستي شامل ڪري ٿو.

خوبصورت ۽ ڪامياب شاعر جي اها نشاني آهي ته ان جا سرجيل لفظ ساڻه ڪٽندا، گفتگو ڪندا، مرڪ ۽ لڙڪ وٺيندا ۽ پڙهندڙ/ٻڌندڙ جي اندر کي جنجهوڙيندا آهن. هڪ شاعر جي تخليق تڏهن وڃي ڪمال کي رسي ٿي شعر جي ست پڙهي لفظن سان گڏ پڙهندڙ به سحر ۾ جڪڙجي، جهومي، نچي يا وجد جي ڪيفيت ۾ گم ٿي وڃي.

جڏهن ڪو به شاعر پنهنجي اندر جي سچائيءَ سان شعر سرچي ٿو ته اهو ”جزويست از پيغمبري“ جي درجي تي رسي ”جي تو بيت يائنيا، سي آيتون آهين“ جي منزل تي پهچي ٿو، پوءِ سچل جي زباني اعلان ڪندي نظر اچي ٿو ته، ”من نمي گويم، يار مي گويد بگو.“ (مان نٿو چوان، منهنجو يار ٿو چوي ته، چئه) سامي به چئي ٿو وجهي ته ”ويدن جا ويچار، سنڌيءَ ۾ سڻايم.“ شاعريءَ بابت قديم نظريو اهو آهي ته، ”شاعر خدا جو شاگرد آهي“ سقراط ۽ افلاطون ته ان کي الهامي سمجهن ٿي ٿا پر اسان جا ڪلاسيڪي توڙي جديد شاعرن جي اڪثريت ان ئي خيال جي آهي. اياز، بخاري، تنوير ۽ ڪيترائي ذات ڏئي ان ڌاتار جي الهامي ذات جا قائل آهن.

شاعري الهامي آهي يا غير الهامي ان بحث کي هڪ پاسي رکي، هتي ايترو ضرور چئبو، ته جيڪڏهن ڪنهن وٽ ”ذات“ جو وکر ناهي ته اهو پيدائشي شاعر نه آهي ۽ ان جو شعر سان زوريءَ چنبڙڻ شعر جي فن ۽ فڪر جي تڏليل آهي، جيئن ڪوان گهڙيو ماڻهو هر ان هنر/فن جي ويجهو نٿو وڃي، جنهن جي کيس ڪا پروڙ ناهي، مثالن جيستائين اسان ترڻ نٿا سڪون وڌي پاڻيءَ ۾ لهڻ جو تصور به نٿا ڪريون، اهڙيءَ طرح جي گادي هلائڻ نٿا ڄاڻئون ته ڪڏهن به ڊرائيور سيٽ تي نٿا ويهون، پر الائي ڇو مون پاران ڊڪٽ ڪجهه پي نه ڄاڻندي زوريءَ شاعر سڌرائڻ پسند ڪن ٿا. اهڙي ڊڪاڻڪي ڪندڙ شاعر اخبارن ۽ رسالن ۾ ئي گم ٿي رهجي وڃن ٿا. ڪارل مارڪس چوي ٿو ته ٻولي ”عملي شعور“ آهي، ڇو ته شعور جي اظهار لاءِ ٻولي نهايت ضروري آهي. اسان ڄاڻون ٿا ته ادب جي شروعات شاعريءَ سان ٿي آهي، تنهن ڪري نظم نثر کان وڌيڪ پراڻو ۽ اظهار لاءِ رائج ذريعو رهيو آهي. شاعري جذبن، احساسن، ڪيفيتن جي اظهار کي پاروڻو ۽ پراڻو ٿيڻ نه ٿي ڏي، اهي احساس هر دور ۾ تازا رهن ٿا، جيئن چيو ويندو آهي ته گل شاعريءَ ۾ ئي وڌيڪ خوشبو ڏين ٿا، ڇو ته شاعريءَ ۾ گل ڪڏهن ڪوماڻا ناهن، لطيف سرڪار جي هن ست وانگيان:

”جهڙا گل گلاب جا، تهڙا مٿن ويس.“

تنوير عباسي پنهنجي مقالي ”جديد سنڌي شاعري“ ۾ لکي ٿو:

”اڄوڪو شاعر سادي، سولي ۽ سباجهي انداز ۾، انفرادي ذاتي مشاهدي، احساس ۽ فڪر سان وڻندڙ ۽ پياري لهجي ۾ پنهنجي ئي چوڌاري پکڙيل سونهن جو اظهار، مٺي موسيقي ڀريل ٻوليءَ ۾ ٿو ڪري، جنهن به شاعر ۾ مٿيون خاصيتون نظر اچن، بنا هيڪ جي سمجهو، ته اهو جديد شاعر آهي.“

جديد شاعرن تي نظر ڦيرائيندي، ”اک کتي وڃي، قطار نه ٿي کتي“ واري چوڻي سامهون ٿي اچي، پر قطار ۾ اڳيان اڳيان پنهنجي انفراديت سببان ڪجهه ڇهرا/نالا سڃاڻڻ ۾ ايندا. گهنڊيدار وارن وارو پورڙو شاعر

راشد بروهي بروهي به انهن منجهان ئي هڪ آهي، جيڪي پڙهندڙ جي واتان ”واهه واهه“ ڪڍرائڻ جا ماهر آهن.

ڪنهن به ڪتاب تي پهرين تنقيد پڙهندڙ ئي ڪندو آهي، جيڪا ”واهه جو ڪتاب آهي“ يا ”وقت جو زيان آهي / ڪجهه خاص ناهي“ جي جملن تي مبني هجي ٿي. منهنجي اندر جو سچ اهو آهي ته مون جڏهن هي ڪتاب ”گهڙين ٻڌا گهنگهرو“ پڙهيو ته بي ساختگيءَ مان ”واهه راشد بروهي واهه“ جا لفظ ئي زبان مان نڪتا هئا.

ناميارو ڪوي اياز گل راشد بروهي جي شعر بابت لکي ٿو ته: ”راشد بروهي کي موضوعن جي رنگن سان راند رچائڻ ۽ خيالن جي چوليءَ تي سهڻن لفظن سان ٽاڪي ٽوپي جو ڪم خوب اچي ٿو.“ راشد بروهي جي ڪاميابيءَ جي دليل واسطي مٿيون سرٽيفيڪيٽ ئي ڪافي آهي. هاڻي راشد بروهي جي شعر جي حسن، فن ۽ فڪر تي هڪ نظر پڻ ڦيرايون ٿا.

قاضي قادن، شاهه ڪريم، ميسون شاهه عنات، لطف الله قادريءَ کان ويندي شاهه عبداللطيف ڀٽائيءَ تائين جوڳين ۽ سنڀاسين جي تمثيلن سان تصوف جا خوبصورت عڪس چٽيا ويا آهن. پر دور جديد ۾ انٽرنيٽ تي دنيا جهان کي ڦهلوڙيندڙ ايڪيهين صديءَ جو ڪلين شيو نوجوان شاعر، جيڪو موبائيل کي مسيحا تصور ڪندو هجي، جڏهن هن طرح جا صوفياڻا خيال پيش ڪري ته اکيون هڪ جاءِ تي ٽڪجي بيهي ٿيون رهن:

”تڏهن گهر اڏيوسين نه جوڳين جيان،

ڏٺو انت کان اڳتي سنسار هو!

بگهڙ، نانگ، چيتا، ڪتا ئي ڏنا،

وليءَ کي ڪو انسان درڪار هو!

اهو راز ”راشد“ عيان اُپ تي ٿيو!

مڇيءَ جيئن انسان ۽ جڳ ڄار هو!

راشد بروهي پنهنجي خدا سان نهايت بي تڪلف ٿيندي هراها ڳالهه
چئي ٿو ڏي، جيڪا سندس من اندر ۾ هرڪي ٿي، جنهن مان سندس تخليقي
سرمستي ڪڙ ڪٽي واجهون پئي وجهي.

”جُميا سي گند دٻي ۾، مٿاسي روڊ مٿان!

اسان جو ڇڻ ته حصو ٿي، جهان ۾ نه هيو!“

”سند منهنجي پسم ٿي وئي!

رب، وينن اڃا گگن تي آ“

”ٽڪرا ٽڪرا جهان ٿيندو!

رب! پهتي جي آهه اُپ تي.“

”ختم ٿي وئي، ڇا مٿي سا خدا!

نهي جنهن مان ماڻهو مثالي هئا“

”هي اسان جو گناهه آ، شايد!

پاڻ ڪو پي گناهه ناهي ڪيو!“

”جڏهن نيٺ پنهنجا سوالِي هئا،

تڏهن هت خدا جا به خالي هئا!“

”اڄ به ڀڳوان جيئن نه ڀڻڪيو هن!

مان ته پئي گهنڊ ٿي وڳو آهيان!“

”دين، دنيا جي ڌوڙ ۾ آهي!

صور ڦوڪيو ته ڪا صفائي ٿئي“

سچل ۽ ٻين سرمستن جيان بنا ڪنهن ڊپ ڊاءَ جي ”اسان آدم ڪنون

اڳي جايا“ کي تسلسل ڪيڏي نه خوبصورت انداز سان پيش ڪيو آهي راشد

بروهي، هيٺ پڙهو:

”آهي آدم نهيو اڳيان منهنجي!

ڪين آدم کان مان ڄميو آهيان!“

”منهنجي ٻولي، خدا جي آ ٻولي!

پاڻ ڪت هم ڪلام ٿيو آهيان!“

”مان رهان ٿو خدا جي پاڙي ۾!“

فرش کان آهي، منهنجو گهر اڳتي.“

راشد بروهي وٽ تصوف جا مڙئي رخ نظر اچن پيا، ڪٿي وحدت الوجود، ڪٿي وحدت الشهود جي فلسفي کي هتي پيو ڏئي، پر تنهن هوندي به کيس انسان هجڻ تي فخر آهي، جيتوڻيڪ هو پاڻ کي خالق جي مخلوق ئي تصور ڪري ٿو، پر هن وٽ سڀ کان پهرين انسان هجڻ وڌي معنيٰ رکي ٿو، ڇو ته کيس پروڙ آهي ته ارادن انسان ڏاڍو مضبوط آهي، هن وٽ فڪري بلندي به آهي، ارڏا جذبا به آهن، اڏامڻ جي سگهه به آهي ته ستارن تائين رسائي به.... هو انسان ٿيڻ کي ئي ترجيح ٿو ڏئي:

”دين، دنيا، ڌرم، رکي پاسي،

نيٺ انسان ٿي رهيو آهيان!“

”مٽي هون، مٽيءَ تي رهڻ ٿا گهرون!

اسان هونءَ ستارن تي گهر ٿا رکون!“

”پکين جا خدا! ڪنڀ ڪڻ تون پلي!

بنا پر اڏڻ جا هنر ٿا رکون!“

”پيش انسانن جيان مون سان اچو!

ورق ناهيان پاڪ مان قرآن جو.“

بين مقبول شاعرن جيان راشد بروهي به انساني روين، ڪيفيتن، احساسن، رشتن، نفرتن ۽ اڏيتن کي مذهبي واقعن، ڪردارن ۽ گفتن جي جيڪا تمثيلي اظهار جي طاقت بخشي آهي، اها سندس وسيع مطالعي، سمجهه ۽ پرک جي شاهدي پئي ڏئي.

”زمانو يزيدي جي ڪئي انتها!

اسان پڻ حسيني صبر ٿا رکون!“

”اهو ئي ڪري دوستيءَ جو تصور!

رکي يار لئه جو عليءَ جو تصور!“

”هن قوم جي قسمت ۾ لکيل آيائين ڇا!؟“

موسيٰ جي چڙيءَ سان پي فرعون ٿريو ناھي!!“
”پل ھجي ھا سڄو جھان سيوھڻ،
سند ڌرتيءَ جو لعل ڪافي ھو!“
”سڀ کي پنھنجي رڳو لڳل آھت!“
رٻا! اڃا پي ڪو ٻيو حشر اڳتي“

اھي سڀ ڳالھيون پنھنجيءَ جاءِ تي راشد بروھي انھن شاعرن مان
قطعي ناھي، جيڪي رڳي دانھون ڪندا ٿي رھجي ويندا آھن، راشد بروھي
چنڊ جيان اونداھين جو انڪاري آھي. راشد بروھي مسئلن، مونجھارن ۽ امن و
آشتيءَ واري سماج جي گھر ڪري ٿو، جتي ھر گھر ۾ روشني ھجي، ڪو به ٻار
بکيو نه سمھي، کيس قوم جو ڪرب پري کان ڏسڻ ۾ ٿو اچي، ھو سڌي ٿو ته
اچو ۽ پٽائيءَ جي واٽ وٺو، ڇو ته اھو ئي دڳ نيڪ آھي، اھو ئي واھرو آھي:
”سوئي پٽڪيو آسند ۾ ”راشد!“

جنھن پٽائيءَ سان چاھ ناھي ڪيو!“
”منھنجي ھستيءَ کي پل ته ساڙي ڇڏ!“
جيڪڏھن جڳ ۾ ٿي سھائي ٿئي!
چنڊ ماني ڪري ڏي ٻارن کي!
جيسين مزدور جي ڪمائي ٿئي“
”ڪيئن ڏسون قوم ڪرب ۾ ”راشد!“
پاڻ رھندڙ نه ھون خلائن جا!“

ھاڻي ھڪ نظر راشد بروھي جي وسيع ترين رنگ برنگي چٽساليءَ مٿان
آيل ننڍڙين لکيرن تي. ھر انسان مختلف ڪيفيتن مان گذري ٿو، ”ڪڏھن من
آما ڪوڙو، ڪڏھن ڪيھر شينھن“ جي مصداق ڪجھه جاين تي راشد بروھي
لاءِ پي خيال، فڪر، گرامر ۽ لفظن جي استعمال ۾ سڌارڻ جوڳيون درستگيون
آھن. ھيٺ آندل غزل ۾ به متضاد خيال رکڻ سان فڪر ڌڪ کائي پيو:

”تنھنجي منھنجي وڇوڙي جو ڪارڻ!
مون غريب ٿو حال ڪافي ھو!

پيار ڏن تي وٺڻ نه چاهيو مون!

هونءَ مون وٽ ته مال ڪافي هئا

هڪ پاسي غريباڻي حال هجڻ ڪري وڇوڙو ٿيڻ جو ذڪر آهي ته ٻئي پاسي پئسن تي پيار نه وٺي امير هجڻ جي ڳالهه ڪئي وئي آهي. ٻي ڳالهه ته ”مون غريباڻو حال ڪافي هئا“ واري لفظي ترتيب رکي ۽ اڻ وٽندڙ پئسي لڳي، جيڪڏهن ”مون“ بدران ”هي“ لکيو وڃي ها ته به ڪافي هو. ساڳئي غزل جو پهريون بند ملاحظو ڪريون:

”در دل جو ٻيو دليل ڪهڙو؟“

ڪربلا جو مثال ڪافي هو.

در دل واري ترڪيب پيار، محبت ۽ عشق وغيره ۾ فراق واري ڪيفيت جي مثال تي سونهين، هتي ڪربلا جو مثال اڻ ٺهڪندڙ ٻيو پاسي. ساڳئي غزل جو مقطع:

”ٻيو قلندر نه ٿي سگهيو“ راشد!

توڙي هن وٽ ڪمال ڪافي هئا

چيو ويندو آهي ته دنيا ۾ اڍائي قلندر آهن، هڪڙو قلندر لال شهباز، ٻيو بو علي سينا ۽ ٽين (اد) بي بي رابعه بصري. تنهن ڪري ڳڻپ جي لحاظ کان چوٿون هجڻ ڪيندو. اگر فقط سنڌ واري قلندر جي ڳالهه ڪريون، تڏهن پي اهو سنڌي ناهي مروندي آهي. هتي ”ٻيو“ بجاءِ ”ٽيون“ لکجي ها ته خيال ڪي وسعت ملي پوي ها.

راشد بروهي جي شعرن ۾ ڪٿي ڪٿي واحد جمع جي ويسر پڻ ڏيان چڪائي پئي:

”جو به ٿو منصور ٿي جيئڻ گهري،

پونءِ ان جي لاءِ ڦاهي گهاٽَ آ؟“

”ڦاهي گهاٽَ“ هجڻ کپي پر قافِي جي مجبوريءَ واسطي ”گهاٽَ“ طور ڪتب آندو ويو آهي. جڏهن هڪڙي پونءِ (واحد) لاءِ ڦاهي گهاٽَ (جمع) ڪتب آڻڻ گرامر جي چُڪ آهي، ٻيو مثال ڏسو:

”آيو سيلاب هو، سڄي تر ۾،

آب جي هڪ، مڪانُ هيٺ هو!“

سڄي تر ۾ سيلاب اچي ۽ فقط هڪ مڪان (توڙي اهو هيٺائين ۾ چونه هجي) اهو متاثر ٿئي، سو ته ناممڪن پيو لڳي، مشاهدي جي ڪوٽ يا قافيي جي مجبوريءَ جي ڪري خيال کي ڏکيو ويو آهي. هڪڙيو ٻيو پي مثال ڏسون ٿا:

”سو ڇا ڏيندو جهان کي تحفظ؟“

جن جو خطري ۾ آهي ساهه پيو!“

پهرين مصرع ۾ واحد جي ڳالهه آهي ۽ ٻي مصرع ۾ جمع جو بيان آهي ته ”جن جو خطري ۾ آهي ساهه پيو!“ جيڪڏهن ”جن“ جي جڳهه تي ”جنهن“ لڳائجي ها ته وڌيڪ پراثر ٿي پوي ها. ”ماڻهو ماڻهو هتي آمانگر مڃ! مان نه چالاڪ مورڙو آهيان!“

لفظ جي غلط معنيٰ ورتي وئي آهي، چالاڪ لفظ مورڙي جي ڪردار جي منفي ترجماني پيو ڪري، چالاڪ ان ماڻهوءَ لاءِ ڪتب آندو ويندو آهي، جيڪو وقت جو يار، ڪم ڪيو ۽ جذبن سان ڪيڏندڙ مطلبجي هجي. مورڙو ويچارو ته هڪ معذور فرد هيو، جنهن ڀائرن جا لاش حاصل ڪرڻ لاءِ وقت جي حڪمران کان مدد طلبي، ان مانگر مڃ جو پيٽ چيري ڀائرن جا لاشا ڪڍيا. هيٺين شعر ۾ صورتخطي جي غلطي ڪئي وئي آهي:

”پات شالا اڪين جا تو کوليا!“

پيار پهرين جي پئي پڙهائي ٿئي!“

”پات شالا“ جي درست صورتخطي آهي، ”پائشالا“. (ڏسو: هڪ جلدي

سندي لغت، ڊاڪٽر بلوچ صفحو 158)

”روز دفنائِي خواب هستيءَ ۾!“

جڻ ته شمشان ٿي رهيو آهيان!“

هتي بس ايترو چوندس ته ڇا شمشان ۾ ڪجهه دفنائِي سگهجي ٿو؟؟؟

”ياڳ اهڙو ڪٿي ٿيندو انسان جو!

ديپ بڻجي جلي روز ڀڳوان جو!“

راشد بروهي سائين! انسان ڀڳوان جو ديپ بڻجي ٿي ته جليو آهي، هر دور ۾! هي مسجدن، مندرن ۽ گرجا گهرن ۾ حاضريون، مذهبن جي آڙ ۾ انسانيت جو قتل عام، ماڻهپي جي لتاڙ (پوري پيل جو لاش ڪڍي ٻاهر ڦٽو ڪيو ويو)، جنگيون، اڃا ڀڳوان کي راضي ڪرڻ لاءِ انسان ڪيترو جلي؟ راشد بروهي کي ان ۾ الله ڪهڙو ياڳ پيو نظر اچي؟ هي خيال به غور طلب آهي:

”يوڪنپ ۾ هو مندر جو رام ٽڪرا ٽڪرا!“

ڇا عشق جو ٻڌاڻي انجام ٽڪرا ٽڪرا!“

يوڪنپ (طوفان) به رام جو، مورتِي به رام جي، پوءِ اتي ڪنهن جو ڪنهن سان عشق انجام تي پهتو؟ رام کي پاسي تي رکي يوڪنپ رحمان جي ڪاتي ۾ ٿا آڻيون، اگر رحمان يوڪنپ آندو ۽ رام جي مندر واري مورتِي ٽڪرا ٽڪرا ٿي، ته هيٺين مصرع آخر ڪهڙي ڪاتي ۾ فت ڪريون؟ هن ئي غزل جو هڪ ٻيو بند ملاحظو ڪريو:

”خوابن جو آشيانو، جنهن تي اکين اڏيو هو،

طوفان ۾ اها ئي ٿي، لام ٽڪرا ٽڪرا!“

اهو ضرور ٻڌو آهي ته طوفان لام کي وڻ مان پٽي، توڙي ڌار ڪري سگهي ٿو، پر طوفان ۾ کات ڪهاڙا هرگز ناهن هوندا جو لام کي ٽڪرا ٽڪرا ڪري ٻارڻ لائق بڻائي ڇڏي. اهڙو ئي اظهار سندس هن شعر ۾ پڻ آهي:

”هتي جنهن جي ڳالهين ۾ زندهه دلي!

اهو شخص اندران ڀڳل تار هو!“

”تار“ تاريءَ جي لکت جو ئي هڪ نمونو آهي، جنهن مان مراد هڪ اهڙي ننڍڙي ڪاٺي، جنهن ۾ پن ۽ ڦل به شامل هجن. هتي ”ڌار“ لفظ معنيٰ ۽ مفهوم جي لحاظ کان درست هو.

راشد بروهي جو نثري نظم ”نيٽن جي ويب سائيٽ تان“ موضوع جي لحاظ کان آهي ته جدت تي مبني پر اصطلاحن جي غلط استعمال سببان متاثر ٿيو آهي، هيٺ پڙهو:

”مون چيو،

دل جي ڪمپيوٽر ۾

بيروني ڪيفيتون

اپلوڊ ٿين ٿيون.

ڪاش!

اندروني ڪيفيتون

ڊائونلوڊ ٿي سگهن!!!“

ڪمپيوٽر سان واسطو رکندڙ فرد ڄاڻندا هوندا ته جڏهن ويب سائيٽ (ويب سرور) تان ڪجهه پنهنجي ڪمپيوٽر ۾ محفوظ ڪيو آهي ته ان ترم ڪي Download ڇڏيو آهي نه ڪي اپلوڊ. بيروني ڪيفيتن ڪي Store يا محفوظ ڪري سگهجي ٿو باقي رهي ڳالهه اندروني ڪيفيت جي ته اها اڳ ۾ ئي اسان جي ميموري ۾ محفوظ آهي، ان ڪي ڊائون لوڊ ڪرڻ جي ڪابه ضرورت ناهي.

”سمند تي شام جو نظارو ڇٽي!

ڇو ٿو ٽوڪ تي اداسيون لاهين!؟“

”نظارو ڇٽڻ“ Paint ڪرڻ ٿيو، هتي مصور اگر آهي به ته مبهم آهي، اسان جو بحث هروڀرو ان جي موجودگيءَ تي ناهي پر ان ڳالهه تي آهي ته شام جو منظر اداسيءَ جي تمثيل آهي ۽ شايد شاعر مُک ڪي اداس نه ڪرڻ جي ڳالهه پيو ڪري پر ”اداسي لاهڻ“ مان مراد ”اداس ٿيڻ“ قطعي ناهي پر اداسي ختم ڪرڻ آهي، هتي جيڪڏهن شاعر اداسي ختم نه ڪرڻ جي تلقين ٿو ڪري ته سندس مرضي.

فاعلاتن مفاعن فعلن تي آڌاريل هي شعر الله پروف جي غلطيءَ سببان مبهم پئي ۾ مبتلا آهي الله وزن جي ڪوٽ ڪارڻ!!

”موت ان سان نپائيندو ڪهڙو؟“

زندگيءَ سان نپاءُ ٺاهي ڪيو! (شايد جنهن لفظ جي ڪوٽ آهي)

ان کان علاوه راشد بروهي بروهي لفظن جي بار بار ورجاءَ سببان خيالن ۾ يڪسانيت جي ور چڙهي ويو آهي. گل بدران اردوءَ جو ”قول“ لکي ٿو. تنهن هوندي به راشد بروهي نهايت ئي سچيت ڪوي آهي. نئين نسل جي اميدن ۽ احساسن جو ترجمان آهي. سندس اندر جي دنيا نهايت ئي وڻال رهي آهي، اسان ادبي اوسر جا قدم گڏجي ڪنيا آهن، وڪ وڪ تي هڪ ٻئي جو ساٿ ڏنو آهي ۽ قوي اميد اٿئون ته اهو پيار سندن سفر هميشه جيان اڳتي روان دوان رهندو.

جيئن ڇنڊ اونداھين جو انڪاري آهي، تيئن سندس هي ڪوٽائون به رات جي منهن تي چمات مثل آهن. او ڇنڊ جيان اونداھين جا انڪاري شاعر توکي تنهنجو هي شعر اڀيان پيو:

”شهر جي ماحول ۾، گھٽجي مٽو!“

سچ رهاڪو هو، کليل ميدان جو!“

دنيا ڪهاڻين تي قائم آهي

مشهور آمريڪي ليکڪا لوري مور (Lourie Moore) جيڪا ڪهاڻيڪاره ۽ ناول نگار آهي، اها فڪشن بابت لکي ٿي ته ”ڪهاڻي پيار ڪٿا وانگر آهي ۽ ناول شاديءَ جيان آهي. ڪهاڻي ڦوٽوءَ وانگر آهي ۽ ناول فلم جيان آهي.“

توڙي جو ناول ۽ ڪهاڻي پنهنجي ٽيڪنڪ ۾ الڳ الڳ هوندي به پڙهڻ واري کي ساڳيو رس چس مهيا ڪن ٿا. ڪهاڻيڪار يا ناول نگار جو اسلوب، ڪردار نگاري، مڪالم توڙي بيان ٻنهي صنفن ۾ اڪثر ساڳيو ئي رهي ٿو. سنڌيءَ ۾ ناول جي ڪوٽ جون دانهون وڏي عرصي کان ادبي مضمونن جو حصو رهيون آهن پر هاڻي گذريل ڪجهه سالن ۾ سنڌي تخليقي ناولن جو هڪ چڱو پلو تعداد سنڌي ادب ۾ شامل ٿي چڪو آهي. خوشيءَ جهڙي ڳالھ آهي ته انهن لکندڙن ۾ وڏو تعداد نوجوان ليکڪن جو آهي.

سنڌي ادب ۾ تنقيد (تعميري) جي ڪوٽ جي ڪري اسان جون اڪثر لکڻيون اجائي واکاڻ جي ور چڙهي ليکڪ جي تخليقي سگھ کي متاثر ڪري رهيون آهن، نتيجي طور اسان کي ساڳي ورجاءُ يا ڪمزور پلاٽ تي آڏاڙيل تخليقون پڙهڻ لاءِ ملن ٿيون. هڪ بهتر تعميري تنقيد ڪنهن به ادبي فن پاري يا ليکڪ جي اسلوب کي نڪارڻ لاءِ اهم ڪردار ادا ڪندي آهي. سنڌي ادب ۾ هاڻي تنقيد ڏانهن مثبت لاڙي جي سخت ضرورت ڪي ڪنهن به صورت نظرانداز نٿو ڪري سگھجي. ناول جيئن ته نئين خيال کي نئين انداز سان پيش ڪرڻ جو نالو آهي تنهن ڪري ناول ڏانهن خاص ڌيان جي ضرورت آهي. هاڻي ته تاريخي واقعن توڙي پراڻن قصن کي فڪشنائيز ڪرڻ جو ڪم به ناول توڙي ڪهاڻيءَ جو حصو ٿي ويو آهي.

اڪبر لغاري ناول بابت پنهنجي هڪ مضمون ۾ لکي ٿو ته ”ناول يا ڪهاڻي جو مسودو هڪ اهڙي چڪيل رسي وانگر هوندو آهي جنهن تي بازيگر ڪرتب ڏيکاريندو آهي. جيڪڏهن رسي مڪمل طور چڪيل نه

هوندي ته بازيگر پنهنجو توازن برقرار رکي نه سگهندو.“

اهڙيءَ طرح ناول نگار پنهنجي ان چڪيل رسيءَ تي ڪردارن جا ڪرتب ڏيکاريندو اڳتي هلندو ويندو آهي، جيڪڏهن ڪنهن ڪردار يا بيان ان رسيءَ کي ڍرو ڪري ڇڏيو ته اها ڳالهه ناول ۾ جهول پيدا ڪري وجهندي، جنهن جي نتيجي ۾ پڙهندڙ جي دلچسپي گهٽجي ويندي آهي.

منهنجي راءِ آهي ته ناول جي ڪهاڻي پراڻي نوڪيا موبائيل ۾ موجود نانگ واري راند جيان هجڻ گهرجي جنهن ۾ جيئن جيئن راند اڳتي وڌندي ويندي آهي ته نانگ وڏو ٿيندو ويندو آهي ۽ تيئن تيئن ان کي پنهنجو پاڻ سان يا ديوار سان ٽڪرائڻ کان بچائڻ لاءِ ڊگها وڪڙ ڪرڻا پوندا آهن. جيتري رستي جي مونجهه ان راند ۾ پيدا ٿيندي آهي اوترو ئي ان ۾ مزو پيدا ٿي پوندو آهي.

مسلسل لکڻ هڪ فن آهي، جيڪو اڳتي هلي لکڻين ۾ گهراڻپ توڙي خيال جي بلندي پيدا ڪرڻ جو سبب بڻجن ٿا آهن. اسان جي اندر ۾ جيڪو ڪجهه آهي اهو پني تي اچڻ گهرجي، ان بابت وسيم فائز چوي ٿو ته ”جيڪڏهن توهان جي اندر ۾ ڪا ڪهاڻي آهي ته ان کي ٻاهر اچڻ گهرجي.“ وري مٿان ارنيسٽ هيمنگوي جو خيال آهي ته ”ڪنهن به شيءِ جو پهريون خاڪو بڪواس هوندو آهي.“ پنجويهن کان مٿي ناول لکندڙ آمريڪي ليکڪا جودي پڪولٽ پڻ لکڻ لاءِ آماده ڪندي چوي ٿي ته ”توهان هميشه ڪچي پڪي لکيل صفحي ۾ ترميم ڪري سگهو ٿا پر خالي صفحي ۾ نه.“ ارنيسٽ هيمنگوي وڌيڪ لکي ٿو ته ”جيڪڏهن توهان وٽ لکڻ لاءِ ڪجهه به نه هجي تڏهن به توهان کي هيٺ ويهي ٽائپ رائٽر تي آڱرين مان رت وهائڻ گهرجي.“ ان ڪري ئي ڪهاڻي هر دور ۾ لکجندي رهي آهي، قصي يا داستان جي صورت ۾، ناول جي صورت ۾، تاريخ جي صورت ۾ يا ڪنهن احوال جي صورت ۾. جيڪڏهن ڪهاڻيڪار نه رهندا ته ڪهاڻي نه رهندي، جيڪڏهن ڪهاڻي نه رهندي ته عقيدا نه رهندا، تصور نه رهندا، خيال نه رهندا يا ائين ڪڍي چئون دنيا ئي نه رهندي.

ادبي ڪيتر ۾ ڪليم ٿڻ جو نالو هڪ ناول نگار ۽ نقاد طور پڻ اڳيان آيو آهي، جنهن جا پنج ناول اڳي ئي ڇپجي چڪا آهن، جن ۾ ”ڏاهر“، ”وطن جن وساريو“، ”آزاديءَ جي اپٽار“، ”مري ٿيا نه مات“ ۽ ”راءِ ڏياچ“ شامل آهن. هي سندس ڇهون ناول آهي، جنهن جو نالو ”يوٽوپيا“ رکيو ويو آهي.

هي ناول جيبني نالي هڪ اهڙي ڪردار جي ڪهاڻيءَ سان شروع ٿئي ٿو جيڪو جسماني طور اڌ مائي ۽ اڌ مرد آهي، جنهن جو تعلق يوٽوپيا ملڪ جي هڪ وڏي سياسي خاندان سان آهي پر هو ان ملڪ بدران انگليسيا نالي هڪ انگريز ملڪ ۾ رهي ٿو/ ٿي ۽ هو مائين جي حقن لاءِ ٿيندڙ احتجاج ۾ شريڪ ٿيڻ لاءِ سوشل ميڊيا تي تحريڪ پڻ هلائي ٿو/ ٿي ۽ يوٽوپيا ملڪ جي مائين کي گنجيرڙي نالي حڪمران جي پاران لاڳو ٿيندڙ ڪاري قانون کان بچائڻ جي ڪوشش ڪري ٿو/ ٿي.

جيبني جي خاندان ۾ هڪ ٻيو ڪردار جنهن کي هو ماسمو سڏي ٿو، اهو پڻ جيبنيءَ وانگر اڌ مائي ۽ اڌ مرد آهي، اهو جيبنيءَ جي ويجهو ۽ خيال رکندڙ فرد آهي جيڪو کيس يوٽوپيا ملڪ مان ان انگليسي ملڪ ۾ وٺي آيو هيو ڇو ته سندن خاندان جي سياسي مخالفن جي ڪري سندن جان کي خطرو وڌي ويو هو.

ناول جو مرڪزي ڪردار پنهنجي خاندان جي تاريخ ٻڌائيندي ورهاڱي کان پهرين واري انگريز دور کان سندس خاندان جي پهرين سياسي فرد ڇٽو اول کان ڪهاڻي شروع ڪندي، پوءِ ڇٽو ٽائي ۽ پوءِ ملڪ جي ٻين سياسي ڪردارن بابت بيان ڪندو وڃي ٿو.

جيبني پنهنجي خاندان جي سياسي ڪردار مان متاثر ناهي، ان ڪري پنهنجي خاندان جي سڀني ننڍين وڏين عياشين کي ظاهر ڪيو آهي ۽ ڇٽي ٽائيءَ کي ته اهڙو عادي ڏيکاريو آهي جو مائي ڏني ناهي ذهني عياشيءَ ۾ شروع ڇٽي صاحب جي هڪ ناچڻيءَ تي دل اچڻ ۽ ان سان شادي ڪرڻ کان پوءِ ڇٽي ٽائي پيدا ٿئي ٿو، جڏهن کيس خبر پوي ٿي ته هو هڪ نچڻ ڳائڻ واريءَ جو اولاد آهي ته هو پنهنجي ماءُ کان نفرت ڪندي کائڻس الڳ رهڻ لڳي

ٿو ايتري حد تائين جو سندس مرڻ جي خبر پوندي به منهن ڏسڻ نٿو وڃي. ننڍپڻ کان ئي ڇٽي ٿانيءَ جو الڳ الڳ مائين کي چنڊڻڻ ۽ سندس سياسي قد کان کي منفي رخ ۾ ظاهر ڪيو ويو آهي. اڳتي هلي ڇٽي ٿانيءَ جو پنهنجو تخت مضبوط رکڻ لاءِ ڪوچين جي هڪ ڪميٽي جوڙڻ ۽ ان جو اڳواڻ ڪاڻي ڪوچي کي ڪرڻ وغيره

هن ناول ۾ ورهاڱي کان اول جون سياسي سرگرميون پڻ ڏيکاريون ويون آهن. جنهن ۾ ڏيکاريو ويو آهي ته ڪيئن سياسي اڳواڻ، حڪمران توڙي انگريز سرڪار پنهنجا مقصد حاصل ڪرڻ لاءِ نسلي توڙي مذهبي وڳوڙ ڪرائن ٿا. هن ناول ۾ درياهي صوبي جي اهم سياسي شخصيت پاران سڪرش شهر ۾ سنڀاسي شهر کان پنجن ماڻهن جو ٽولو موڪلي اتي مذهبي فساد ڪرايا وڃن ٿا.

جتي مذهبي فسادن جي ڳالهه آهي اتي رواداري پڻ ڏيکاري وئي آهي، جيئن: ”ٻاوي گيدوڙي وت مذاق ڪرڻ جي حس مجلي امام دين کان وڌيڪ هئي ۽ نيٺ مذاق ڪندي چيائينس: ”اسان جا ڀولڙا اڏامندا آهن ۽ اوهان جا خچر اڏامندا آهن. پوءِ پاڻ ۾ فرق ڪهڙو آهي.“ ان تي مجلو امام دين چڙي پيو هوس ۽ لٽ گيدوڙي جي ٽڪڻ ۾ وهائي ڪڍي هٽائينس.“

هن ناول ۾ ملڪ جي سياسي سرگرمين ۾ ملڪ جي ڪوچين جي ڪردار کي پڻ وائڪو ڪيو ويو آهي ۽ ڏيکاريو ويو آهي ته ڪيئن اهي سياسي معاملن ۾ مداخلت ڪندي پنهنجي مرضيءَ جا فيصلو ڏيارين ٿا. ان جو اظهار هيٺ ڏنل ڊائلاگ مان ظاهر آهي: ”ياد رکون ڪو اسان جو ماڻهو آهي، نه ڪو وري اسان ڪنهن جا ماڻهو آهيون، اسان لاءِ اهم رڳو اسان جا مفاد آهن.“

ناول نگار هن ناول ۾ سماجي تبديليءَ بابت لکيو آهي: ”يوٽوپيا جهڙن سماجن ۾ اڄ به سڀ کان وڏو مسئلو هڪ اهڙو سماج قائم ڪرڻ آهي، جنهن ۾ سهڻي ۽ بيٺوپيا ۽ ان سان ملندڙ جلندڙ سماجن ۾ ڪير به ڪنهن کي نٿو سهي، اسان وڏيرا شاهي خلاف ته جدوجهد ڪريون ٿا پر ذهني طور اسان سڀ وڏيرا ۽ چوڌري آهيون.“

اڃا وڌيڪ تبديليءَ جو محرڪ ٿيڻ لاءِ شيڪسپيئر جو حوالو ڏيندي لکيو اٿس ته: ”صديون اڳ شيڪسپيئر سندس شاعريءَ وسيلي هڪ سوال اٿاريو هو: اسان آهيون يا اسان نه آهيون؟ (To be or not to be) جيڪڏهن نه آهيون ته پوءِ اوسي پاسي ۾ ڇا پيو ٿئي، ڪير ڪسجي رهيو آهي، ڪير بکيو مري رهيو آهي، ڪير غلام آهي، ڪير آقا آهي، ڪير مومن آهي، ڪير ڪافر آهي، ڪوبه فرق نٿو پوي، پر جيڪڏهن اسان آهيون ته پوءِ فرق پوي ٿو ۽ جيڪڏهن آهيون ته پنهنجي هجڻ جو احساس ڏيارڻو پوندو.“

ڪليم جيتوڻيڪ اڌ درزن کان وڌيڪ ناولن جو ليکڪ آهي تنهن جي باوجود به هن ناول ۾ موجود ڪيترا ئي جهول ناول جي خيال کي متاثر ڪن ٿا. تن جا ڪجهه مثال هيٺ ڏجن ٿا:

هن ناول جا ڪجهه واقعا ٻه نسل پراڻا ته ڪي زمان حال استمراري جا آهن، تن ڪردارن ۽ جاين کي نالن جي مٽاستا سان فڪشنائيز ڪيو ويو آهي پر تنهن باوجود ائين محسوس ٿي رهيو آهي ته هي ڪا ويجهڙ جي سياسي تاريخ آهي ناول ناهي. چو ته چيو ويندو آهي ته آرٽ ۾ ڳالهه چئڻي ٻڌائڻ جي بجاءِ، اهميت انهيءَ ۾ آهي ته اها ڳالهه ڪري ڏيکارجي.

ڪليم ٻت پنهنجي هن ناول ۾ توڙي جو سنڌي ٻوليءَ ۾ لفظن جي ڪوٽ جو ذڪر ڪيو آهي ۽ انگريزيءَ کي ان معاملي ۾ وسيع ڄاڻايو آهي، جنهن بابت لکي ٿو:

”معاف ڪجو پر لفظن جي معاملي ۾ پنهنجي ٻوليءَ جي ڀيٽ ۾ انگليسي ٻولي وڌيڪ مالامال آهي.“ اڳتي لکي ٿو ته مائين جي سيني جي اڀارن لاءِ فقط هڪ ئي لفظ ”چاتيون“ آهي جڏهن ته انگريزيءَ ۾ گهڻا آهن سندس اها راءِ سندس اڻپوري مطالعي جا شاهدي ڏئي پئي، ذڪر ڪيل لفظ لاءِ ٻيا، اڻ، سيني جا اُڀار ۽ ٿڌ لفظ پڻ ڪتب آندا ويندا آهن.

ناول جو هڪ ڪردار ماسموپنهنجي باري ۾ ٻڌائي ٿو، ”پنجونجاه سال اڳ جڏهن مان ڄائي هيس ته منهنجي جسم جو اڌ حصو عورتاڻو هو ۽ اڌ مرداڻو، ان تي ڊاڪٽر ۽ نرسن سان گڏ سڀ پريشان هئا بابا جي سياسي

قد ڪاٺ جي ڪري اسپتال وارا ڇپ رهيا ۽ منهنجي برت سرٽيفڪيٽ تي جنس واري خاني ۾ ڌيءُ لکي ڇڏيائون، پر جڏهن بابا مذهبي رسمون پوريون ڪرڻ لاءِ هڪ مجلي کي گهر گهرايو ۽ جڏهن ان مجلي جي نظر منهنجي جسم تي پئي ته هو واٽڙو ٿي ويو پر بابا جي سامهون ڪڇي نه سگهيو.

مٿئين بيان ۾ گهڻا تضاد موجود آهن، پهرين ڳالهه ته سماج ۾ ڪريل ٻار ڄمڻ ڀلي ڪيترو به خراب تصور ڪيو وڃي پر اهو ڪوئي جرم يا گناهه ناهي، ڊاڪٽرن ۽ نرسن وٽ اهڙا معاملو اڪثر ٿيندا رهندا آهن، انهن کي پريشان ڏيکارڻ سمجه کان ٻاهر آهي، مٿان وري ٻار جي ڄمڻ سان ڪهڙيون مذهبي رسمون ادا ڪيون وينديون آهن سواءِ ڪن ۾ ٻانگ ڏيڻ جي باقي نئين ڄاول ٻار کي نرسون، ڊاڀون يا گهر جون وڏيون وهنجارينديون آهن، مجلي کي گهر گهرائي ڪهڙيون رسمون ادا ڪيون ويون يا ننڍڙي ٻار جي اڻ ڍڪيل جسم تي ڪهڙيون نشانيون هيون جيڪي مجلي ڏسي ورتيون؟ سياسي قد ڪاٺ جو اثر ڊاڪٽرن تي پيو پر مجلي تي نه پيو جو هن ٻئي ڏينهن عبادت گاهه مان وڃي اهڙو اعلان ڪيو. ٻئي خاص ڳالهه ته ذڪر ڪيل عرصي ۾ دنيا ايتري ترقي ڪري چڪي هئي جو جنس تبديل ڪرڻ يا ڪريل جنس کي ڪنهن خاص جنس ۾ آڻڻ ڪنهن امير ماڻهوءَ لاءِ عام رواجي ڳالهه بڻجي چڪي هئي.

ناول ۾ ضمير متڪلم جو ٻار ٻار تبديل ٿيڻ ڪري خيال توڙي ڪهاڻيءَ جي وهڪري تي اثر پيو آهي. Protagonist طور ڪڏهن جيبسي، ڪڏهن ماسمو ته ڪڏهن ڪو ٻيو ڪردار اچي وڃي ٿو ۽ سڀني جو انداز بيان پڻ هڪ جهڙو ئي آهي.

پيرٿي ۽ گنجپڙي جا ڪردار زمان حال استمراريءَ جا آهن، جديد ٽيڪنالاجيءَ جي هن دور ۾ پيرٿيءَ جي آئسوليشن سٽيءَ ۾ ماين کي هڪڙي ڇپ لڳائي روبروٽ جيان پنهنجي مطلب لاءِ استعمال ڪرڻ وارو خيال نهايت ئي ٻاراڻو لڳي رهيو آهي بهتر هجي ها جي اڳ ان جي بدران روبروٽن کان ئي اهو ڪم ورتو وڃي ها.

هن ناول ۾ ڪجهه واقعا هروڀرو شامل ڪيا ويا آهن جيڪي جيڪڏهن

ڪڍي ٻه ڇڏجن ته ناول جي صحت تي ڪو خاص فرق نه پوندو.
توڙي جو ناول جو پلاٽ ديسي واقعن تي مبني آهي پر الائي ڇو مونکي
هن ناول مان پنهنجائپ جا رنگ نه ملي سگهيا آهن، ٿي سگهي ٿو منهنجي
Perception غلط هجي پر ناول ترجمي جهڙو تاثر ڏئي رهيو آهي.
آخر ۾ ڪليم کي هن موضوعاتي لحاظ کان نئين ناول سان سنڌي ادب ۾
وڌيڪ هڪ ناول Contribute ڪرڻ تي واڌايون ڏيندي اها اميد ڪجي ٿي
ته سندس قلم پنهنجي رفتار سان هلندي بهتر کان بهتر فڪشن لکندو رهندو.
چيو ويندو آهي ته دنيا اميدن تي قائم آهي ۽ اهڙي اميد ڪهاڻيڪار ئي
سماج ۾ پيدا ڪري سگهن ٿا، اهڙي ئي اميد جو اظهار هن ناول ۾ هنن لفظن
سان ٿيل آهي:
"جڏهن انسان جي هٿان سڀ ڪجهه ترڪي ويندو آهي، تڏهن ڪهاڻي ان
۾ اميد جا ڳاڻڻ ايندي آهي. ڪهاڻي کي صحيح نموني ٻڌائي ڪي ماڻهو وڌي
ٿي پيا ته ڪي وري آسمان واري جا خاص چونڊيل نمائندا ٿي پيا، پر انهن مان
تمام ٿورن ڏاهن کي ئي سمجه ۾ آيو ته اصل ۾ هو ڪهاڻيڪار آهن".

سوشل ميڊيا ۽ اسان جي تعليم

سوشل ميڊيا يا سوشل نيٽ ورڪنگ هڪ نئي شيءِ جا ٻه نالا آهن. اسان روزانو اخبارن، رسالن، ٽي وي، ريڊيو ۽ ٻين ذريعن سان فيس بوڪ، ٽويٽر، آرڪٽ، يوٽيوب، ماءِ اسپيس، گوگل پلس ۽ ٻين سوشل نيٽ ورڪس جا نالا ته روزانو پڙهندا، ٻڌندا ۽ ڏسندا آهيون، پر حقيقت کان بي خبر.

سوشل ميڊيا ڇا آهي ۽ ان اسان جي سماج تي ڪهڙا اثر ڇڏيا آهن. سوشل ميڊيا هڪ اصطلاح آهي، ان کي سمجهڻ لاءِ ان جي ٻنهي لفظن کي ڌار ڌار سمجهون ٿا، ميڊيا لفظ مان مراد رابطي جو ذريعو/ اوزار جيئن اخبار، ريڊيو يا ٽي وي ۽ سوشل مان مراد سماج آهي، مختصر ته سماجي رابطن جو ذريعو.

ڪمپيوٽر جي ٻولي ۾ سوشل ميڊيا مان مراد هڪ اهڙي ويب سائيٽ جيڪا نه فقط اوهان کي ڪا معلومات پهچائي پر معلومات پهچائڻ واري ذريعي سان اندروني ڳانڍاپو پڻ رکي ته جيئن توهان پڻ ان معلومات تي راءِ ڏئي ان جو حصو بڻجي وڃو. ريڊيو ٽي وي يا اخبار ذريعي جيڪا معلومات اسان کي ملي ٿي پر اسان ان معلومات تي راءِ فقط سامهون وٺڻ شخص سان ئي شيعر ڪري سگهون ٿا پر سوشل ميڊيا اسان کي هزارين ماڻهن سان اها راءِ شيعر ڪرڻ جي سهولت مهيا ڪري ٿي. ريگيولر ميڊيا هڪ گهڻيءَ وانگر آهي جتي توهان صرف معلومات حاصل ڪري سگهو ٿا جڏهن ته سوشل ميڊيا ٻن رستن واري گهڻيءَ وانگر آهي، جتي معلومات به ملندي ۽ رابطو به ٿيندو.

ٿورن لفظن ۾ ڪٿي ائين چئون ته تنظيم، جماعتن ۽ فردن وچ ۾ باهمي رابطي کي سوشل نيٽ ورڪ چئي سگهون ٿا، جيڪو اسان ڪجهه سماجي ويب سائيٽس کي استعمال ڪندي حاصل ڪريون ٿا جيئن فيس بوڪ، ٽويٽر، آرڪٽ، يوٽيوب، لنڪڊان، گوگل پلس ۽ ٻيون شامل آهن.

سوشل نيٽ ورڪ ويب سائيٽس جي شروعات 1990 جي ڏهاڪي ۾ geocities, tripod جهڙين ويب سائيٽس جي اچڻ سان ٿي وئي ۽ آهسته آهسته ان ۾ اضافو ٿيندو رهيو، 2002 ۾ friendster 2003 my space، ۽ 2004 ۾ فيس بوڪ متعارف ڪرايو ويو.

اڄ جتي سماجي رابطن جي ويب سائيٽس کي استعمال ڪندي مصر ۾ انقلاب اچي سگهي ٿو، عرب ملڪن ۾ سماجي رابطن ۾ تيزي اچي سگهي ٿي، دنيا جو ذهني لاڙو تبديل ٿي سگهي ٿو، دنيا ۾ نت نيون تبديليون اچي سگهن ٿيون. ڇا اسان ان مان ڪو فائدو حاصل ڪيو آهي؟ ڇا اسان جو شاگرد ان ذريعي مان لاپ حاصل ڪري سگهيو آهي؟ ڇا سوشل ميڊيا اسان جي تعليم تي ڪو اثر ڇڏيو آهي؟ ڇا اسان جو استاد پاڻ کي دنيا آڏو مڃائي چڪو آهي؟ يقينن جواب نه ۾ ٿي ملندو.

منهنجي نظر ۾ ان جو اهم ترين سبب اسان وٽ سوشل ميڊيا جو غلط استعمال آهي، اسان جو نوجوان سوشل ميڊيا جي اصلي ڪارج کان بلڪل بي خبر آهي ۽ نتيجو اهو نڪتو ته اڄ فيس بوڪ جو استعمال دوستي، فلرٽ، ڊيٽنگ، فن ۽ تفریح کان علاوه ڪجهه به ناهي رهيو. عام رواجي طور هر فرد جا هڪ کان وڌيڪ پروفائيل اڪائونٽ هجن ٿا، هڪڙي ۾ مرد آهي ته ڪنهن ٻئي ۾ عورت جي نالي سان فيڪ/جعلي اڪائونٽ. سوشل ميڊيا جي جاري استعمال کي تعليم ڏانهن ڪيئن راغب ڪري سگهجي ٿو.

اسان کي خبر آهي ته سوشل ميڊيا رابطي جو وڏي ۾ وڏو ذريعو آهي ۽ ان سان اسان عالمي گروپ ٺاهي يا انهن ۾ شامل ٿي تعليم جي ميدان ۾ اڳڀرا ٿي سگهون ٿا.

- تعليم ۽ تربيت وارن گروپس تي تعليمي بحث شروع ڪري ڄاڻ حاصل ڪري سگهجي ٿي.
- تعليمي ماهرن کان واسطيدار سبجيڪٽ جا سوال پڇي سگهجن ٿا.
- گلوبل وليم جو ميمبر ٿيڻ لاءِ پاڻ ۾ اهليت پيدا ڪجي.

- عالمي سکيا گهرن جا پيچ پڙهڻ سان عالمي سوچ پيدا ڪرڻ گهرجي.
- سوشل ميڊيا استادن جي بهترين تياري لاءِ به ڪارگر آهي.
- جديد دنيا جون تبديل ٿيندڙ حقيقتون ۽ نئون ايجادون پڻ شين ۽ ٿين تيون.
- عالمي اسڪولن، ڪاليجن ۽ يونيورسٽين جي پيچز ۽ گروپس مان ڄاڻ حاصل ڪري سگهجي ٿي ۽ انهن جي انتظاميه سان رابطو ڪري سگهجي ٿو.
- عالمي معيار تعليم کي ڏسي ۽ پرکي سگهجي ٿو.
- ٻين شاگردن ۽ استادن پاران تيار ڪيل ٿيسز ۽ سبجيڪٽس جا نوٽس پڙهي سگهجن ٿا.
- شاگردن ۽ استادن کي پنهنجو تيار ڪيل ڪم دنيا آڏو تنقيد لاءِ رکڻ کپي جيئن اهو عالمي مڃتا ماڻي سگهي.
- عالمي تعليمي ماحول ۾ رهڻ سان اسان جي عام زندگيءَ ۾ به تبديلي ايندي جيڪا اسان جي رواجي زندگي ۽ تعليم ۾ ترقيءَ جو سبب بڻجندي.
- ۽ ٻيا بيشمار سوشل نيت ورڪنگ جا ٽولز جن کي استعمال ڪندي دنيا انقلاب ڏانهن وڌي وئي آهي پر اسان فن ۽ تفريح ۾ پورا آهيون.
- دنيا ۾ صدارتي چونڊون سوشل نيت ورڪ ذريعي ٿي سگهن ٿيون، مصر ۾ انقلاب اچي سگهي ٿو، عرب ملڪن جي تاريخ بدلي سگهجي ٿي، نوجوانن جا ذهن نئين تخليقن ڏانهن مائل ٿي سگهن ٿا ته ڇا اسان پاڻ ۾ تبديلي نٿا آڻي سگهون!!؟
- هن ننڍڙي ڪاوش ذريعي منهنجي سڀني سول سوسائٽي جي فردن، انتظاميه، اسڪول، ڪاليج ۽ يونيورسٽي جي هيڊس، ضلعي جي ڪامورن، تعليم جي وزير ۽ ٻين سڀني کي گذارش آهي ته خدا را پنهنجي ڪوششن ۽ ڪاوشن سان تعليم کي سوشل نيت ورڪس جو حصو بڻايو ۽ شاگردن کي

درسگاهن ۾ اهڙيون سهولتون مهيا ڪري ڏيو ته جيئن اهي عالمي مقابلي جي
تعليم ڏانهن قدم وڌائي سگهن ته اسان ماضيءَ جي غمارن ۾ گم ٿي لتجي
وينداسين ۽ تاريخ کي اسان جا نشان به نه ملندا.

ادب ۽ انتهائپسندي

اڄ اسين ٻرندڙ دنيا جي اهم ترين ۽ ايندڙ ڪيتري ئي عرصي تائين عالم انسان لاءِ انتهائي پيچيده ۽ حل طلب مسئلي انتهائپسنديءَ کي فوڪس ڪرڻ وڃي رهيا آهيون، گڏوگڏ اهو ته ادب ۽ انتهائپسنديءَ جو پاڻ ۾ ڪهڙو ربط آهي ۽ اڄ جو ادب ڪٿي بيٺل آهي. انتهائپسنديءَ جديد دنيا جون نندون حرام ڪري رکيون آهن. اڄ جو آدم جيترو سائنسي ترقيءَ وسيلي اڳتي نڪري آيو آهي، اتي چند انتهائپسند ڌريون ان راه ۾ رڪاوٽ پڻ آهن. روشنيءَ جي رستي روڪ لاءِ قدامت پسند قوتون سرگرم آهن. ادب وسيلي ان عمل کي ڪيئن روڪي يا مات ڏئي سگهجي ٿي. موضوع کي سمجهڻ واسطي پهرين ادب کي سمجهون ٿا.

ادب Literature ڇا آهي؟

ٿلهي ليکي ادب Literature جي وصف بيان ڪبي ته اها هن طرح ٿيندي، ”جيڪا به لکت موجود آهي، سا ادب آهي.“ انگريزي لفظ literature لاطيني ٻوليءَ جي لفظ Literatura مان ورتل آهي، جنهن جي معنيٰ ۽ مفهوم آهي، ”اڪرن جي دنيا“ يا ”ڳالهائيل ۽ ڳايل اکر.“

علامه آءِ آءِ قاضي پنهنجي مضمون ”ادب ۽ زندگي“ ۾ ادب جي وصف هن طرح ڏني آهي ته، ”ادب، لفظ ”دب“ مان ورتل آهي، جنهن جو مطلب آهي، پت تي ريزهيون پائڻ. لغت جي لحاظ کان معنيٰ ريزهيون پائيندڙ ٻار کي پنڌ سيکارڻ. سنڌي اصطلاح معنيٰ ۾ اڻ گهڙيل ڪاٺ کي رندو هڻڻ، ۽ ماضيءَ ۾ اهو فن سيکاريندڙ استاد کي اديب چئبو هو.“

ادب ايترو قديم آهي جيتري تهذيب. پهريان پهريان ادب لکت جو صورت ۾ قديم مصر ۽ سميري تهذيبن مان 4000 ق. م ۾ مليو، لوڪ ادب جي حوالي سان ان جي تاريخ اڃا به پراڻي ٿي سگهي ٿي. جيئن جيئن ماڻهن

مھذب ٿيڻ شروع ڪيو، لوڪ ادب جي شڪل ۾ هڪ ٻئي کي گيت ۽ قصا ٻڌائڻ شروع ڪيا. سُميري ۽ مصري تهذيبن جي ادب کي دنيا جو قديم ترين ادب تصور ڪيو وڃي ٿو، ان دور جو ادب، دعائن ۽ ڏند ڪٿائي ڳالهين يا قصن تي مبني هو ۽ شاعريءَ جي فارم/هيئت ۾ هو.

جيئن ته اسين سڀ ڄاڻون ٿا ته دنيا جي مڙني علمن ۽ فنن جو سرچشمو يونان ئي آهي، ادب جا جيڪي اصول افلاطون ۽ ارسطوءَ جوڙيا، صديون گذرڻ باوجود به اڄ جو شارح انهن جي چوگرد ئي ڦري ٿو. افلاطون پنهنجي ڪتاب Republic ۾ لکي ٿو، ”علم ادب هڪ ڏوڪو آهي، شاعري سڀني ڪوڙن جي ماءُ آهي ۽ شاعر اخلاق جو دشمن آهي.“ ارسطوءَ پنهنجي استاد افلاطون جي مٿين اعتراض جا دل کولي جواب ڏنا ۽ چيو ته، ”تخليقي ادب نقالي ۽ محاکات آهي، جنهن جو مقصد دل جي تفريح آهي.“

خلفي مامون رشيد جي دور ۾ يوناني علمي خزانو عربيءَ ۾ ترجمو ٿيو ۽ ائين اهو فڪر عربن تائين پهتو، عربن ادب جا ٻه قسم بيان ڪيا، هڪ الهامي ۽ ٻيو مدرسن مان حاصل ڪيل ۽ تشريح هن طرح ڪئي، ”اهو علم، جو انسان جي دل ۽ ذهن کي وڌائي، خيالن ۾ بلندي، نزاکت ۽ قلب ۾ خوشي ۽ سرور جي ڪيفيت پيدا ڪري، ان کي ادب چئبو آهي.“

يورپ جي نظر وري مختلف آهي، يورپي عالمن جي رايُن ۾ تضاد ضرور آهن پر ادب جي حقيقي وضاحت ضرور ملي ٿي.

”ادب انساني زندگيءَ جي تنقيد ۽ ان جو تفسير آهي.“ مِيٽيو آرنولڊ
 ”قدرت انسان ۾ جن سرمدي شين کي امانت رکيو آهي، تن جي اظهار کي ادب چئجي ٿو.“ ميلڪن

”ادب به هڪ تاريخ آهي.“ هيگل
 ”اها تمام معلومات جيڪا ڪتابن مان حاصل ٿئي، اها ادب آهي.“

آرنولڊ سگورسس

”لائق مردن ۽ عورتن جي لکيل احساسن ۽ خيالن کي اهڙي نموني سان ترتيب ڏيڻ، جو پڙهندڙ کي خوشي حاصل ٿئي، ادب آهي.“ بروڪ

جديد ادب جي شروعات يورپ کان ٿي، جڏهن 18هين صديءَ ۾ سجاڳيءَ واري تحريڪ زور ورتو، ان وقت تائين ادب رڳو شهنشاهن جو دربار جو سلامي هو ۽ انهن جي وندر، تفريح ۽ خوشنوديءَ جو ذريعو هو. ان وقت ادب ۾ وليم ورڊس ورٿ ۽ ڪالرج “سريلا گيت Lyrical Ballads” جي ذريعي تبديليءَ جو باظابط اعلان ڪيو. رومانوي تحريڪ جيڪا فرينج انقلاب جو مضبوط پائو هئي، سا ادب جي موضوعاتي انقلاب جو سبب بڻي، جنهن ڪري ادب پڻ شاهي دربار مان نڪري عوامي ۽ فطرت پسند بڻيو ۽ اڳتي هلي 20 صديءَ تائين آيل ادبي تحريڪن ادب ۾ نواڻ ۽ سماجي تبديلي پيدا ڪئي، جن ۾ رومانوي تحريڪ، سوشلسٽ تحريڪ، وجوديت، فطرت پسندي، حقيقت پسندي ۽ ٻيون تحريڪون پڻ اهم آهن.

ادب هر دور ۾ هر نظريي Ideology جي ڦهلاءَ توڙي مخالفت ۾ پنهنجو ڪردار ادا پئي ڪيو آهي. تنهن هوندي به چيو ويندو آهي ته، “تاريخ ڪوڙ ڳالهائي سگهي ٿي پر ادب نا”

نتيجي طور اسان چئي سگهون ٿا ته ادب انهي علم جو نالو آهي، جنهن مان اسان کي روحاني آرام ۽ خوشي حاصل ٿئي. هاڻي هڪ نظر انتهاپسنديءَ طرف:

انتهاپسندي ڇا آهي؟

انتهاپسندي، دهشتگردي، Terrorism طالبان، ڊرون حملا ۽ اهڙا ڪيترائي ٻيا لفظ اسان هر روز پنهنجي گهر، اسڪول، ڪاليج، يونيورسٽيءَ، بازار يا ڪنهن ٻئي هنڌ ويهي اليڪٽرانڪ توڙي پرنٽ ميڊيا جي وسيلي ٻڌون ۽ پڙهون ٿا. خبرن ۽ تبصرن جو گهڻو ڀاڱو ان موضوع تي مشتمل هجي ٿو، اچو ته ڏسون آخر اها انتهاپسندي ڪهڙي بلا جو نالو آهي؟

ڪابه شيءِ انتها طرف وٺي وڃي سگهجي ٿي، جيئن ڪجهه ماڻهو انتها جو ڪاٺڻ پسند ڪندا آهن، ڪجهه انتها جو پيئڻ پسند ڪندا آهن، ڪجهه جُوا ڪيڏڻ يا ڪا ٻيو اهڙو ڪم.

انتھائپسندي (Extremism) هڪ نظريو آهي، (جيڪو خاص ڪري مذهب ۽ سياست ۾ عام جام ملي ٿو). جيڪو رائج سماجي اصولن ۽ ضابطن جي ابتڙ زوريءَ مڙهيو ويندو آهي ۽ رائج اخلاقي معيارن جي پيچڪڙي ڪندڙ هوندو آهي.

انتھائپسندي هڪ منجهيل ۽ ڳتيل فلسفو آهي، سولي نموني ائين سمجهي سگهجي ٿو ته اهڙا عمل (عقيدا، روايا، احساس، رد عمل يا حڪمت عمليون) ڪنهن به فرد يا گروهه جا، جيڪي سماجي رويتن کان هٽي ڪري مڙهيا ويا هجن، تن کي انتهائپسنديءَ جي دائري ۾ شامل ڪري سگهجي ٿو. ان جو هڪڙو مثال هتلر به آهي، هتلر جرمنيءَ جو شدت پسند نيشنلسٽ هو، جنهن چيو پئي ته، ”جرمن هڪ اعليٰ قوم آهي ۽ ان کي دنيا تي حڪمراني ڪرڻ جو حق آهي.“ ٻيو مثال هي آهي ته ڪوئي اڌ رات جو اچي اوهان جو دروازو کڙڪائي ۽ گهري نند مان اٿاري ائين چوي ته، ”اسان بي سڪونيءَ جي ڪري جاڳي رهيا آهيون، تنهن ڪري اوهان کي به سڪون جي نند ڪرڻ جو ڪوبه حق ناهي.“

هونئن ته انتهائپسنديءَ جا ڪيترائي قسم آهن پر اسان هتي هيٺين تي ڳالهائينداسين:

- مذهبي انتهائپسندي Religious Extremism
- سياسي انتهائپسندي Political Extremism
- ثقافتي انتهائپسندي Cultural Extremism
- قومي/نسلي انتهائپسندي Nationalist Extremism

مذهبي انتهائپسندي: انتهائپسندي هڪ روپي جو نالو آهي ۽ خيال يا عقيدو ئي Extreme بڻجي سگهجي ٿو. ڪوبه مذهب انتهائپسنديءَ کان خالي ناهي، هر مذهب ۾ انتهائپسند ڪنهن نه صورت ۾ موجود رهن ٿا، جيڪي عام رواجي عبادتن ۽ رسمن کان هٽي ڪري عمل به ڪن ٿا.

اسلام ۾ القائده ۽ داعش، عيسائيت ۾ Klue Klux Klan يهوديت ۾ Terror Against Terror ۽ هندومت ۾ جڳران منچ ۽ شيوسينا. اهي انتهائپسنڊ ٽولا ماڻهن کي عام سماجي زندگي گذارڻ بجاءِ مذهبي قدامت پسند ٿيڻ لاءِ اڪساهيندا يا مجبور ڪندا آهن. اهي دهشت وسيلي ماڻهن کي خدا جي نالي تي ڪنهن مخصوص عقيدتي يا فڪر لاءِ سر ڪپڻ/ ڪپائڻ تي مجبور ڪن ٿا.

مذهبي انتهائپسندن کي ان ڪري به غلط سمجهيو ويندو آهي ته اهي خدا جي نالي تي ٻين معصوم انسانن جو قتل عام ڪندڙ هوندا آهن. اهڙا قدامت پسند مذهبي نيڪيدار، پنهنجي پنهنجي مذهبي عقيدن، رسمن، عبادتن ۽ ڪردارن جي تحفظ ۽ وڌاءِ لاءِ انتها درجي جي موتمار process تائين پهچي وڃن ٿا. هندو، مسلم، عيسائي، يهودي ۽ ٻيا پيروڪار مشهور آهن.

انتهائپسنڊ هجڻ جو ليبل Label ڪابه جماعت/ٽر/گروھ/فرد پاڻمرادو ناهي وٺندو. ڪوبه پاڻ کي ساڃي يا ڪاٻي ٽر جو انتهائپسنڊ ناهي سڏرائيندو. اهڙو ڪوبه مذهبي فرقو يا سياسي ٽولو ناهي جيڪو پاڻ کي غلط يا انتهائپسنڊ سڏي.

انتهائپسنڊ تنظيم، انتهائپسنڊ جماعت، انتهائپسنڊ گروپ، انتهائپسنڊ مذهب، يا انتهائپسنڊ شخص جو ليبل هميشه ٻين پاران ڏنو ويندو آهي جڏهن ته ان ليبل هيٺ آيل، هميشه پاڻ کي سڌارن جو حامي يا انقلابي سڏرائيندا آهن.

انتهائپسندي هڪ سوچ يا رويي جو نالو آهي جو بظاهر مڪمل طور تي مختلف نظريا رکندڙ مذهبي تنظيمون پڻ هڪ جهڙيون خوبيون ۽ خاصيتون رکندڙ هونديون آهن. Ronald Wintrobe اهڙين انتهائپسنڊ تحريڪن جو تقابلي جائزو پيش ڪندي، ”يهودي بنياد پرستن“ ۽ ”حماس جي انتهائپسندن“ جون ڪيتريون ئي هڪ جهڙايون بيان ڪيون آهن، تن مان ڪجهه هي آهن:

• اهي ٻئي جماعتون مخالفن سان ڪنهن به قسم جي سمجهوتي جي خلاف آهن.

• اهي ٻئي تنظيمون پنهنجا مقصد حاصل ڪرڻ لاءِ تشدد تي لهي اينديون آهن.

• ٻئي بنياد پرست ۽ قوم پرست آهن.

• ٻنهي کي پنهنجي ڪاميابيءَ جو يقين آهن.

• ٻنهي جي اندر ناسهڻ ۽ اختلافِ راءِ واري سوچ موجود آهي.

هاڻي جڏهن ٻن الڳ نظرين رکڻ وارين جماعتن جا عمل ساڳيا آهن ته ڇٽي سگهون ٿا ته انتهاپسندي هڪ سوچ ۽ رويي جو نالو آهي، جيڪو ڪنهن به ڳالهه سان جوڙي سگهجي ٿو. ڪنهن به هڪ ڳالهه/خيال تي ٽڪي بيهي رهڻ وارا ئي عقيدتي جي چار ۾ ويڙهجي انتهاپسند بڻجن ٿا. مذهبي ۽ سياسي انتهاپسندي ان جا مثال آهن.

سياسي انتهاپسندي: انتهاپسندي فقط مذهب ۾ شامل ناهي پر اها سياست، ڪلچر، رنگ و نسل، معاشيات، فڪر ۽ سوچ ۾ پڻ موجود هوندي آهي.

سياسي انتهاپسند پنهنجي فڪر يا نظريي ۾ تمام گهڻا Extreme ٿيندا آهن. اهي پنهنجي سياسي رهنما توڙي پارٽيءَ جي موقف لاءِ ڪنهن به حد تائين وڃي سگهن ٿا. سياسي انتهاپسندن کي ان ڪري غلط سمجهيو وڃي ٿو ته اهي اقليتن يا مخالفن جي اثر کي ٽوڙڻ لاءِ انهن جي آزادي، اظهار ۽ حقن کي لتاڙيندي، انهن کي ذليل ۽ خوار ڪرڻ چاهيندا آهن. شهرن ۾ فساد، وڳوڙ، ذاتي فائدن لاءِ سرڪاري مشينري جي استعمال کان ويندي Power جو غلط ترين استعمال سياسي انتهاپسندي آهي.

ثقافتي انتهاپسندي: هر قوم پنهنجي پنهنجي ڪلچر کي مقدس ۽ شانائتو سمجهڻ لڳندي آهي، جڏهن ته ڪوبه ڪلچر 100 سيڪڙو مثبت يا معتبر ناهي ٿيندو ۽ نه ئي عظيم هوندو آهي. ڇو ته اڪثر ڪلچر جهالت جي

دور جي پيداوار هوندا آهن ۽ انهن ۾ عورت دشمني، قدامت پسندي، جهالت ۽ عقيدن تي آڌاريل عنصر موجود هوندا آهن. جيئن ته ڪلچر جا ڪيترائي پاسا ٿين ٿا، جن ۾ لباس، کاڌخوراڪ، رويا ۽ عقيدا پڻ شامل هوندا آهن. ساڳي نموني ڪلچر جا ڪجهه پاسا روشن ۽ مثبت پڻ ٿيندا آهن. ساڳي ڳالهه هر ڪلچر ۾ ٿوري ڦيرگهير سان موجود آهي. جيڪڏهن ڪو به شخص يا قوم اها دعويٰ ڪري ته انهن جو ڪلچر مقدس ۽ شانائتو آهي ته اها قوم يا اهو فرد انتهائپسند آهي. ڇا اسان جي سنڌي ثقافت جا هيٺيان پاسا پڌرائڻ لائق آهن؟

ڪارو ڪاري، قران سان شادي، سڱ چٽيءَ ۾ ڏيڻ، پيٽ لڪي ڏيڻ، ننڍپڻ جون شاديون، ڄمڻ کان پهرين ئي نالي ڪري ڇڏڻ، قبيلائي جهڳٽا ۽ خونيءَ کي مڙس ماڻهو سمجهڻ؟

قومي/نسلي انتهائپسندي: پنهنجي ڌرتي يا قوم سان پيار هجڻ الڳ ڳالهه آهي، پر ايترو قوم پرست/نسل پرست هجڻ جو پاڻ کي سڀ کان اتم ۽ اعليٰ سمجهڻ ۽ ان بنياد تي ٻين کي ڪمتر ۽ نيچ سمجهڻ پڻ قومي/نسلي انتهائپسندي آهي.

اسان هٽلر جو مثال پهرين ڏئي چڪا آهيون، ان کان علاوه به تاريخ پري پئي آهي، يورپ توڙي آمريڪا ۾ اڄن ۽ ڪارن ماڻهن وچ ۾ رنگ ۽ نسل جي بنياد تي شروع ٿيل هلچل ۽ نتيجي ۾ اڄ هڪ ڪارو ”باراڪ اوباما“ آمريڪا جو صدر آهي.

اوربانا فلاسي لکي ٿي، ”مان جڏهن ياسر عرفات کان انٽرويو وٺڻ ويس ته هن هڪڙو جملو چيو هو ته اسان عظيم تهذيب جا وارث آهيون، اسان جو ڪلچر توهان جي ڪلچر کان اوچو آهي. مون کي هن چيو ته حساب جا انگ مسلمان سائنسدانن ايجاد ڪيا. توهان کي ٻڌائيندي هلان ته ياسر عرفات ڪورو ڇت هو، جنهن کي بحث ڪرڻ پي نه ايندو هو.“

پاڻ کي سڀ کان پلو ۽ معتبر سمجهڻ قومي/نسلي انتهائپسندي آهي.

انتھاپسنديءَ جا ڪيترائي ٻيا به قسم آهن، جيڪي مجموعي طور سماج لاءِ نقصانڪار آهن. انتھاپسندي حڪومت، عوام، سماج، اعتدال پسندي ۽ امن لاءِ وڏو چئلينج پڻ آهي.

هاڻي اچو ته ڏسون ادب ۽ انتھاپسنديءَ جو پاڻ ۾ ڪهڙو تعلق يا ربط آهي.

ادب ۽ انتھاپسنديءَ جو پاڻ ۾ ربط: اٽليءَ ڄائي جڳ مشهور صحافتي ۽ ليکڪا اوريانا فلاسي پنهنجي ڪتاب، “The rage and the pride” ۾ لکي ٿي، “لکڻ هڪ تمام سنجيده عمل آهي، لکڻ صرف هڪ وندر يا ذهني آسودگي ناهي، مان لکڻ مهل اهو ڪڏهن به ناهي وساريو ته لکيل لفظ جتي چڱائي آڻي سگهن ٿا اتي انهن لفظن سان ڪوڙ ساريون باريون پڻ پيدا ٿي سگهن ٿيون. جيڪا تحرير ڪنهن جو ڀلو ڪري سگهي ٿي ته اها ئي تحرير ڪيترن ئي قتلن جو سبب پڻ بڻجي سگهي ٿي. تاريخ پڙهو، توهان کي معلوم ٿيندو ته دنيا جي تبديل ٿيندڙ هر سني ۽ خراب واقعن جي پويان تحرير ئي شامل هوندي آهي، اها تحرير هڪڙي ڪتاب، هڪڙي نظريي، هڪڙي شعري يا هڪڙي نغمي جي صورت ۾ به ٿي سگهي ٿي.”

اهڙي طرح ادب ۽ انتھاپسنديءَ جو به گهرو تعلق آهي. ادب کي سماج جو آئينو تصور ڪيو ويندو، جيڪو سماج ۾ هوندو اهو ئي آئيني ۾ نظر ايندو، چوڻ ته ادب جو Raw Material سماج مان ئي ملي ٿو. ادب سماج جو اثر قبولي ٿو ۽ سماج تي اثر پڻ ڪري ٿو، ٻنهي جو ٻٽو تعلق آهي. ڪارل مارڪس چوي ٿو، “هر ٻي شيءِ وانگر ادب به معاشي حالتن جي تابع آهي.” ادب ۽ سماج جي تعلق کي وڌيڪ گهرائي سان سمجهڻ لاءِ سماج جي ڍانچي کي سمجهڻ ٿا. سماج جا بنيادي طور تي ست وڏا ادارا هوندا آهن. هڪ خاندان Family، ٻيو برادري Community، ٽيون مذهب Religion، چوٿون حڪومت Government، پنجون تعليم Academia، ڇهون ڌنڌو Business ۽ ستون ميڊيا Media شامل آهن. سماج جا اهي سڀئي ادارا

ادب تي اثرانداز ٿيندا رهيا آهن، تهڙي طرح ادب پڻ انهن تي پنهنجو اثر ڇڏيندو رهيو آهي. هاڻي جنهن سماج ۾ جيڪو ادارو وڌيڪ فعال هوندو ان سماج ۾ ان جو اثر وڌيڪ هوندو ۽ اهڙي سماج جو ادب پڻ ان اداري جي support ۾ هوندو. مثال اگر ڪٿي مذهب سماج جي ٻين ادارن تي حاوي آهي ته اتان جو سماج عقيدو پرست هوندو ۽ لازماً اتان جو ادب پڻ حالتن جي تابع هوندو.

هاڻي ادب جڏهن سماج جو عڪس يا آئينو آهي ته لازمي امر آهي ته ادب جو استعمال منفي ۽ مثبت ٻڌڻ هوندو، سماج جي مڙني ادارن پاران ان جو پرپور استعمال ٻڌڻ ڪيو ويو هوندو، جنهن ۾ مذهب ۽ سياست ٽاپ تي اچي وڃن ٿا.

سوال اهو ٿو پيدا ٿئي ته ڇا ادب به انتھاپسند رهيو آهي؟ جواب آهي... ها! جڏهن ادب ڏر ٿي بيهي رهي ته اهو انتھاپسند ادب ليکبو. هر دور ۾ هر نظريي کي طاقت وٺرائڻ لاءِ ادب جو اهڙو ته ڪارگر استعمال ڪيو ويو جو ادب ڏر نظر اچڻ لڳو. ڪنهن به مخصوص نظريي جو پرچارڪ ادب ئي دراصل انتھاپسند ادب آهي. ادب ۾ مختلف جنگين توڙي معرڪن دوران شاعريءَ جو استعمال ڪيو ويو، شاعريءَ ۾ مدحي ۽ هجوِيه شعرن وسيلي هڪ پاسي ڪنهن نه ڪنهن نظريي جي پرچار ڪئي وئي ۽ ڪنهن مخالف نظريي جي مخالفت ڪئي وئي. مذهبي ڪتابن ماضيءَ جا قصا ۽ ڪهاڻيون بيان ڪندي پنهنجي پنهنجي عقيدن جي تشريح ڪئي. ادب ۾ ڪجهه قومن کي ايترو ته پڌاڻو ويو جو شدت پسند Nationalism پيدا ٿيو. پهريون انتھاپسند ڪتاب روسي ادب جي ڪرائيميا CRIMEA کي تسليم ڪيو وڃي ٿو.

ادب انتھاپسنديءَ جي جمود کي ڪيئن ٽوڙيو؟

جتي ادب انتھاپسنديءَ وارن نظرين جي لتاڙ ۾ آيو اتي ادب جو وڏو رول بغاوت وارو پڻ آهي، هر دور جي ادب، ان دور جي قدامت پسند، مدي

خارج روايتن جي بغاوت ڪندي ڪنهن به قسم جي انتهائپسنديءَ کي ننڍيو آهي ۽ انسان دوستيءَ جو درس ڏنو آهي. ادب انسان کي اوليت ڏيندي عقيدتي کي ثانوي پيش ڪيو. ان جا مثال هتي فقط سنڌي ادب مان پيش ڪريون ٿا. سنڌي ادب ۾ تصوف ۽ ترقي پسند ادب ڪنهن به قسم جي انتهائپسنديءَ خلاف اڻي احتجاج ڪيو ۽ مزاحمت ڪندي اهڙن روين کي نيچ ڏيکاريو ۽ انسان کي اتم ۽ اعليٰ ڏيکاريو آهي. تصوف هڪ اهڙو نظريو آهي، جنهن هر دور ۾ مذهبي انتهائپسنديءَ جي شديد ندا ڪئي آهي ۽ انسانيت جو پرچم اعليٰ رکيو. سنڌ جي صوفي شاعرن ان ڏس ۾ پنهنجو ڪردار نڀايو آهي، جنهن ڪري اڄ تائين هيءَ ڌرتي امن ۽ اعتدال پسنديءَ جو مظهر رهي آهي. دنيا جڏهن جڏهن مذهبي جنونيت جي باهه ۾ پڙڪي آهي، تڏهن هن ڌرتيءَ امن، رواداري ۽ اعتدال پسنديءَ جو مظاهرو ڪيو آهي. شاهه، سچل، سامي ۽ ٻيا صوفي شاعر ان جو مثال آهن. مذهبي جنونيت مان جان آجي ڪرائيندي سچل نينهن جو نعرو هن طرح ٿو لڳائي ته:

هندو، مومن ٺاهيان يار،

جوئي آهيان، سوئي آهيان

يا سندس عشق جي فلسفي پيش ڪرڻ جي انداز کي ڏسو، جنهن ۾ ڪاروبار بڻايل مذهب کي پليل راهه ٿو تصور ڪري:

مذهبن ملڪ ۾ ماڻهو منجهايا،

ڪي نمازون ٺوڙي پڙهن، ڪن مندر وسايا،

شيخي، پيري، بزرگي بيحد ڀلايا،

آڏو ڪين آيا، عقل وارا عشق جي

شاهه سائين ان فڪر کي هن طرح پيش ڪيو:

پاڻهين پسي پاڻ کي، پاڻ ئي محبوب
پاڻهي خلتي خوب، پاڻ ئي طالب تن جو.

روحل فقير ان جو حل ڪيتري نه خوبصورتِيءَ سان پيش ڪيو آهي.

پير ۾ پرميشور، پير ۾ ڪو پيو
جي نوڙت ڪرين ٿو نم جي، ته ڪنڊو ڪٿان پيو
جي اسلام آيو الله کان ته ڪفر ڪنهن ڪيو؟
مسجد ۽ مندر ۾ پري هڪ ڏيئو
روحل ڪيئن پيو، خلل هن خلق ۾.

ترقي پسند ادب جو ڪردار: ترقي پسند اديبن پنهنجون واٽون الڳ
ڪندي نج شعوري، تعليمي ۽ عقلي بنيادن تي سائنسي نقطه نظر سان ادب
پيش ڪيو، جنهن ۾ حقيقتن کي عقل جي ڪسوٽيءَ تي پرڪيو ويو. علم، عقل ۽
شعور جون ڳالهائون ڪيون ويون. سچ جو ساٿ ڏنو ويو. اهو ادب ان خيال جو
هو ته جيئن سماج تبديل ٿيندو ٿو رهي تنهن عقل ۽ شعور پڻ تبديل ٿيندو ٿو
رهي، ڪالهه جو پيش ڪيل نظريو يا فڪر اڄ غلط ثابت ٿي سگهي ٿو. سماج
هر وقت تغير و تبديل ۾ آهي تنهن عقل ۽ شعور پي تبديل ٿيندا رهن ٿا. سماج ۾
ايندڙ تبديلي ادب پڻ قبولي ٿو ۽ رد عمل ۾ ادب پڻ سماج کي تبديل ڪري ٿو.
ان جو مثال موبائيل فون مان وٺون ٿا.

اڄڪلهه موبائيل فون جو استعمال عام جام ٿي رهيو آهي، جڏهن ته
موبائيل فون کي عام ٿئي هڪ ڏهاڪو سال مس ٿيا آهن، سڀ ڪجهه اسان
جي اڳيان گذريو آهي. شروع شروع ۾ جيڪو پهريون GSM وارو موبائيل
فون سيٽ آيو هو اهو نوڪيا جو 3310 هيو، ڪيتري حيرت هئي ان ڳالهه تي
ته اهڙي موبائيل فون آئي آهي، جنهن ۾ SIM پوي ٿي ۽ ان تان SMS به ٿين
ٿا. اڳتي هلي موبائيل ۾ ريڊيو آيو، ته ڄڻ انتها ٿي وئي، وري تارچ ڄڻ ڪمال
ڪري ڇڏيو.... ۽ جڏهن موبائيل فون رنگين بڻجي وئي ۽ فوٽو ڏيکارڻ شروع

ڪيا ته ڏندين آنگريون اچي ويون، پوءِ ته ڪيمرا، وڊيو رڪارڊر، انٽرنيٽ ۽ ٻيو الائي ته ڇا ڇا!

اڄ اوهان جي هٿن ۾ جيڪا موبائيل فون هوندي لازمي Touch هوندي، 3G سپورٽيڊ هوندي، ڪيترائي Censor لڳل هوندا ان ۾.

اها ته هئي موبائيل فون جي ارتقا، سماج به ائين مسلسل ارتقا ۾ آهي، تبديل ٿيندو ٿو رهي ۽ جيڪڏهن ڪوئي موبائيل فون جي ارتقا وانگر ان ڳالهه تي ڳنڍي پڌري بيهي رهي ته موبائيل فون ۾ ڪيمرا اچي وئي، بس ڪمال ٿي ويو، ان وڌيڪ ڪجهه پيئو ٿي سگهي ۽ ان ڳالهه تي اٽڪي مرڻ/مارڻ لاءِ تيار ٿي وڃي، اها ئي انتهائپسندي آهي.

اديب ذميوار فرد آهي ۽ اهو سجاڳي پيدا ڪندو آهي ۽ اهڙن روين جي خلاف مزاحمت ڪندي پنهنجي تحرير وسيلي شعور ۽ عقل ڏيندو آهي، Rational سوچ پيدا ڪندو آهي ۽ برابريءَ وارو سماج ٺاهڻ ۾ ڪردار ادا ڪندو آهي.

نيٺ ڇا ڪرڻ گهرجي؟

اڄوڪي جديد دور جون گهرجون ۽ ضرورتون مختلف آهن. منهنجي خيال ۾ اڄ صوفي نه پر سائنسي سوچ رکندڙ سماج جي ضرورت آهي، جڏهن سماج جو بنياد سائنسي اصولن تي هوندو ته ادب خودبخود روشن خيال، اعتدال پسند ۽ عقليت پسند بڻجي ويندو. ادب زندگيءَ جي اصلاح ڪندي، تشخيص توڙي علاج پڻ ڪري سگهندو. اڄ جو ترقي پسند روشن خيال ادب سياڻي جو اعتدال پسند سماج ڏئي سگهي ٿو. هيٺ ڪجهه تجويزون پيش ڪجن ٿيون، جن سان ادب وسيلي انتهائپسنديءَ کي منهن ڏئي توڙي ختم ڪري سگهجي ٿو.

ادب وسيلي هيٺيان شعوري قدم کنيا وڃن.

✓ پنهنجو پاڻ سڃاڻڻ جي ترغيب ڏيندي، انسان دوست ماحول جوڙجي.

- ✓ تنقيدي شعور پيدا ڪندي، سوال پڇڻ جي عادت وجهجي.
- ✓ عقلي بنيادن تي رايا/فکر پيش ڪجن.
- ✓ تاريخي غلطيون سڌاريندي، قومن ۾ سهڻ ۽ رواداري پيدا ڪجي.
- ✓ تعصب کان پاڪ روشن خيال ادب تخليق ڪجي ۽ ڌر نه بڻجي.
- ✓ اجايو خوف ختم ڪندي، مذهب فرد جو نجي معاملو ڪوٺجي.
- ✓ ڄاڻڻ جي حق Right To Information جي حاصلات طرف مائل ڪجي.

- ✓ ادب کي عالمي ۽ انسان دوست بڻائجي.
- ✓ تصوف، ترقي پسندي ۽ ٻين وقتي ڪارگر لاڙن کي هٽي وٺرائجي.
- ✓ ماڻهوءَ کي ذهني، جسماني ۽ فڪري آزادي ڏيارجي ته هي دنيا جنت مثل بڻجي پوي ۽ انتهاپسنديءَ جي عذاب کان هميشه لاءِ آڃا ٿي پئون.

وچين ڇو وڻڪار، هت نه ڳولين هوت کي،
لکو کين لطيف چوي، ٻاروڇو پئي ڀار،
نائِي نيڻ نهار، تو ۾ ديرو دوست جو.
(شاهه سائين)

پي ايڇ ڊيءَ جو موضوع بڻجي ويل الطاف شيخ

سفرنامو فقط سفر دوران پيش آيل واقعات يا حالات جو بيان ناهي ۽ نه ئي ان مقام جي تاريخ بيان ڪرڻ جو ڪو مضمون آهي. سفرنامو پنهنجي بيان ۽ ترتيب اندر نفاست ۽ شائستگيءَ جو مظهر ۽ پڙهندڙن جي دلچسپيءَ جو سامان مهيا ڪندڙ هوندو آهي. چوڻه اسان جي ان سفر ۾ ٻيو تڏهن شامل ٿيڻ چاهيندو جڏهن ان جي سوچ، پسند ۽ تعجب جو سامان ان سفر ۾ پيش ڪيل هوندو، نه ته سفر ڪرڻ، سفر ۾ تڪليفون پيش اچڻ ۽ سفر جي تاريخ ايتري پراڻي آهي، جيتري انساني ارتقا جي تاريخ.

”سنڌي سفرنامي“ جو اصطلاح ٻڌڻ سان ئي جيڪو نالو ذهن تي تري ايندو آهي، اهو آهي، ”الطاف شيخ“.

سنڌي سفرنامي جي ڪتابن ۾ سينچري طرف وڌندڙ الطاف شيخ بابت عام طور تي اهو پڻ چيو ويندو آهي ته ان ايتري ڳاڻڻيتي ۽ تيزيءَ سان سفرناما ان ڪري لکيا آهن جو هو نيوي ۾ مٿرين انجنيئر هو ۽ نوڪريءَ جي سانگي ڏيهان ڏيهه گهمندو رهيو آهي. اهڙن مت جي منجهيلن لاءِ فقط ايترو چوندم ته اسان جا وزير، مشير ۽ ڪامورا هر ٽئين ڏينهن سرڪاري خرچ تي ڪنهن نه ڪنهن ملڪ جو دورو ڪري ٿا موٽن، پوءِ انهن ڪيترا سفرناما لکيا آهن، اگر لکيا به آهن ته ڪيترا ڇپيا آهن؟

سنڌ جي هن سندن باد سيلاني پنهنجي رٿائرمينٽ کان پوءِ پي پنهنجي ذاتي خرچ تي ڪجهه ملڪن جا دورا پڻ ڪيا آهن ۽ انهن جا سفرناما لکي ڇپرايا آهن ۽ اڃا پڻ لکي رهيو آهي، اهي ڪهڙي ڪاتي ۾ رکئون؟! نيوي، هوائي سميت ڪنهن به محڪمي جي گهمندڙ ڦرندڙ آفيسرن ڪيترا سفرناما تحرير ڪيا آهن؟ ظاهر ڳالهه آهي ته اهو سڀ ان دلچسپيءَ جي ڪارڻ آهي، جيڪا الطاف شيخ کي ننڍپڻ کان ورثي ۾ ملي آهي، اهو شوق جيڪو ڪتاب پڙهڻ کان پوءِ سندس من اندر جاڳيو هوندو. الطاف شيخ جيڪڏهن مٿرين انجنيئر نه به هجي ها ۽ ڪنهن ڪم سانگي سندس گهمڻ

ڦرڻ ٿئي ها، تڏهن پي ضرور سندس اهڙا سفرناما اسان جي دلچسپيءَ جو ڪارڻ هجن ها. اها بي ڳالهه آهي ته انهن ۾ حالات ۽ واقعات جو بيان ڪجهه مختلف ضرور هجي ها.

مرزا قليچ بيگ جي ”ڏاهياڙي جبل جو سير“ کان وٺي منظور جوڪيي جي ”هوا جي ديوار“ تائين هر دور ۾ سفرناما شايع ٿيندا رهيا آهن پر انهن مان اڪثر سفرنامن ۾ اهو رُس چٽس ۽ چاشني ڇو محسوس نٿي ٿئي، جيڪا الطاف شيخ جي سفرنامن ۾ آهي.

الطاف شيخ جو حالات ۽ واقعات کي بيان ڪرڻ جو انداز نهايت ئي نرالو ۽ انوکو آهي، هن جي اک عام ماڻهوءَ واري اک ناهي، محسوسات غير رواجي آهن، اها ڪا اُلتِي اک آهي، جنهن کي انهن عام منظرن ۾ به موهه پيدا ڪرڻ جي سگهه آهي، جيڪي عام لاءِ غير اهم ۽ رواجي آهن.

هو جڏهن پنهنجي ڪيمرا ۽ ڊائري ڪٿي گهمڻ نڪري ٿو ته هن وسيع دنيا جا ڪيترائي بي معنيٰ لمحا به معنيٰ خيز بڻجي وڃن ٿا، لفظن ۾ خيال ۽ تصور ڀرجي ٿا اچن، تصويرن ۾ حُسن اوتجي ٿو وڃي، منظرن کي معنائون ملي ٿيون وڃن.

جيتري قدر سنڌي سفرنامي جي ڳالهه آهي ته ان تي تحقيق نه هجڻ برابر ٿي آهي، پر جيڪا ٿي به آهي، اها اڻ پوري ۽ ڪٽل محسوس ٿيندي. سنڌي سفرنامو پنهنجي مقبوليت جي سفر کي جاري رکندي پيو اچي الطاف شيخ جي ٿي قلم مان ڦٽي نڪتل سفرنامن جو تعداد سٺ کان مٿي ٿي ويو آهي. خود الطاف شيخ جا سفرناما ئي ايم فل ۽ پي ايڇ ڊي جي تحقيقي ٿيسز جو موضوع بڻجي ويا آهن. الطاف شيخ جا شروعاتي سفرناما ضرور هڪ مٿرين انجنيئر جون يادگيريون ۽ ڊائري جي ورقن تي اتاريل سفري احوال آهن پر سندس پوءِ وارا ڪيترائي يادگار سفرناما سنڌي سفرنامي جو جوين آهن ۽ انهيءَ قطار ۾ سندس تازو شايع ٿيل سفرناما انتهائي اهم آهن. سندس پهريان ۽ پويان سفرناما لکت ۽ موضوع جي لحاظ کان الڳ الڳ آهن، محققن

جو ڪم آهي ته اهي شروعاتي توڙي پوين سفرنامن تي تحقيق ڪندي، انهن جو سنڌي ادب تي اثر، پڙهندڙن ۾ مقبوليت ۽ ٻيا رايا قائم ڪن.

الطاف شيخ جي لکت جي خاص خوبي اها پڻ آهي ته انهن ۾ اڪثر ٻين علائقن/ملڪن جو سنڌ سان تقابلي جائزو پڻ پيش ڪيل هوندو آهي، سنڌي ماڻهن ۽ ٻاهرين جي نفسيات ۽ انفرادي فرقن کي ظاهر ڪيل هوندو آهي، سنڌي ماڻهن جي تعليم ڏانهن بي توجهي ۽ پنهنجي وسيلن ڏانهن بي ڌياني ۽ ٻاهرين دنيا ۾ انهن ڳالهين ۽ روين جي اهميت بيان ڪيل هوندي آهي. جنهن مان سندس سنڌ ۽ سنڌ جي ٻين مسئلن (تعليم، نوڪري، شادين، رسمن) ڏانهن ڌيان ڇڪايل هوندو آهي. الطاف شيخ هڪ ئي وقت هڪ سڃاڻ ليکڪ به آهي ته سڃاڻ سماج سڌارڪ به آهي.

دعويٰ آهي ته الطاف شيخ دنيا جو پهريون سفرناما نويس آهي، جنهن ايتري وڏي تعداد ۾ ايترن گهڻن ملڪن جا سفرناما لکيا آهن. هن سنڌي ادب ۾ پڙهندڙن جو تعداد وڌايو آهي، سنڌي سفرنامي کي عروج تي رسايو آهي، الطاف شيخ جو سنڌي ادب ۾ تمام وڏو Contribution آهي، جيڪو سنڌ صدين تائين ياد رکندي.

خطري هيٺ آيل ٻوليون ۽ سنڌي ٻوليءَ جو آئيندو

پهرين جامع انگريزي ڊڪشنري تيار ڪندڙ لسانيات جي ماهر سيموئل جانسن ٻوليءَ جي باري ۾ چيو هو ته “Language is the dress of thought” يعني ٻولي خيال جي پوشاڪ آهي. خيال ننگو بي لباس آهي، اهو خوبصورت تڏهن ٿو بڻجي جڏهن ٻوليءَ جي پوشاڪ اوڍي ٿو چوٽه ٻولي باهمي رابطي جو مکيه ذريعو آهي. ٻولي قومن جي عالمي شناخت جو بنيادي عنصر آهي. ٻولي ڪنهن به گروهه جي قوم سڏجڻ لاءِ بنيادي ٿول آهي ڇو جو ان ٻوليءَ اندر ان گروهه يا قوم جي ثقافت، ادب، ريتون، رسم و رواج، پهاڪا، نفسيات، تاريخ ۽ فن شامل هجن ٿا.

21 فيبروري تي دنيا ۾ مادري ٻولين جو ڏينهن ملهايو ويندو آهي. مقامي ٻولين کي مستقبل ۾ موجود خطرن کي نظر ۾ رکندي اهو اندازو لڳايو ويو آهي ته ايندڙ ڏينهن ۾ شايد اهي چند ٻوليون پنهنجو بچاءُ ڪري سگهنديون، جيڪي ڪمپيوٽر ۽ جديد ٽيڪنالاجيءَ سان همڪنار هونديون. اڄ وڏيون ٻوليون تيزيءَ سان پنهنجو اثر ۽ حاڪميت وڌائينديون پيون اچن ۽ ننڍيون ٻوليون سُننديون پيون وڃن ۽ مرڳو پنهنجو وجود بچائڻ واري جدوجهد ۾ آهن، اهڙي ماحول ۾ پنهنجي مادري ٻوليءَ بابت ڊپ ۽ وسوسا فطري آهن. ڇا سنڌي ٻولي نارائڻ شيام جي انهي شعر وانگر ته “الا ائين م هو، جو پڙهجي ڪتابن ۾، هتي سنڌ ۽ سنڌ وارن جي ٻولي” رڳو ڪتابن ۾ پڙهي. ڇا سامراجي ٻولين جي انهي وڌندڙ اثر جو مقابلو اسان جي ٻولي ڪري سگهندي؟ ڇا اسان جو ايندڙ نسل پنهنجي ٻولي جي باري ۾ ايترو ئي فڪر مند هوندو؟ ڇا اسان پنهنجي ٻوليءَ کي ايندڙ نسل تائين حفاظت سان

منتقل ڪرڻ ۾ ڪامياب ويا آهيون؟ ڇا سنڌي ٻولي پنهنجي علمي ۽ عملي جوهر ۾ محفوظ آهي؟

جيتوڻيڪ سنڌي هن رياست جي اسريل ٻولين منجهان هڪ آهي. هن رياست اندر اردو کي ڇڏي سنڌي واحد ٻولي آهي، جنهن ۾ قومي شناختي ڪارڊ ٺاهيا وڃن ٿا، جنهن کي پنهنجو مقبول رسم الخط آهي، جيڪا ڪمپيوٽر جي يونيڪوڊ سسٽم تي پڻ موجود آهي. سنڌي ٻولي وٽ هڪ متحرڪ اليڪٽرانڪ ۽ پرنٽنگ ميڊيا آهي، جيڪا ماڻهن کي ٻولي سان رابطي ۾ رکيو وڃي ٿي. سنڌي ۾ ادبي توڙي ٻين علمي ڪتابن جي ڇپجڻ جو سلسلو موجود آهي. گهڻي کان گهڻيون اخبارون نڪرن ٿيون، وڌ کان وڌ رسالا ڇپجن ٿا، سنڌي ٻولي اسڪولن، ڪاليجن کان وٺي يونيورسٽين ۾ پڙهائي ۽ امتحان وٺڻ لاءِ استعمال ٿي رهي آهي. ايترو ڪجهه هئڻ باوجود سنڌي ٻولي عالمي تناظر ۾ انگريزي توڙي ڪجهه ٻين ٻولين جي اثر هيٺ پنهنجي بقا جي جنگ پڻ وڙهي رهي آهي. چوٽه اڪثر ڪري ٻوليءَ جي واڌ ويجهه توڙي ڦهلاءَ لاءِ ڪتب ايندڙ وسيلو ڳوٺاڻي ماحول ۾ نڀجن ٿا، جڏهن ته لوڪ ادب وسيلي ادب ۽ ٻوليءَ کي زرخيز رکڻ واري اها ڳوٺاڻي آبادي مٿي ذڪر ڪيل جدتن کان وانجهيل آهي. اليڪٽرانڪ ميڊيا تي موجود اينڪر، ڪمپيوٽر توڙي وڊيو جوڪي شهري سماج سان تعلق رکندڙ آهن، جيڪي ٻوليءَ جي فقط هڪڙي پاسي Spoken کان به مڪمل آشنا ناهن، پوريءَ طرح لکت پڙهي به نٿا سگهن، تلفظ اچارڻ، مذڪر مونث ۾ اردو جي ڪاپي ڪرڻ کان وٺي واحد جمع جون بيشمار غلطيون ڪندا رهن ٿا، جيڪي سڌي طرح اسان جي نئين نسل تي اثر انداز ٿي رهيون آهن.

پرنٽنگ ميڊيا ۾ وري خبرن کان وٺي ڪالمن تائين بي ڌيانيءَ جي ڪري ٻيڙو ٻوڙيو پيو وڃي. اڄ جو ادب ڇپجڻ کان پهرين ڪنهن به اداري مان پاس نٿو ٿئي، پبلشر يا ليکڪ جي مرضيءَ جو مضمون جهڙي تهڙي حالت ۾ ڇپجي وڃي. اسڪولن، ڪاليجن ۽ يونيورسٽين ۾ پڙهندڙ يا پڙهائيندڙ تلفظ اچارڻ، اصطلاحي معنيٰ سمجهڻ يا ٻوليءَ جي اصل جوهر کان ڪوهين ڏور بيٺل نظر

ايندا. اتي عالمي طور خطري هيٺ آيل مقامي ٻولين جي تحفظ لاءِ ڪيل ڪوششن کي ڏسندي، الاڻي ڇو اسان جي سنڌي پڻ وڌندڙ خطري پاسي نظر اچي رهي آهي.

نيشنل جيوگرافڪ رسالي جي تازي فيبروري 2015ع جي رپورٽ ”مرجهائجندڙ ٻوليون Vanishing Voices“ ۾ ٻڌايو ويو آهي ته دنيا ۾ هر 14 هين ڏينهن ڪانه ڪا ٻولي مري رهي آهي. ايندڙ صديءَ تائين ڌرتيءَ تان لڳ ڀڳ 7000 ٻوليون ختم ٿي وينديون، جنهن جو سبب ننڍڙين ننڍڙين قومن پاران پنهنجي مقامي ٻولين کي انگريزي، اسپيني يا چائينيز جهڙين ٻولين خاطر وسارڻ/ميسارڻ شروع ڪيو ويو آهي. اهڙي طرح 2015ع کان 2100ع تائين انهن ٻولين جي مرڻ سان گڏ انهن ٻولين ۾ محفوظ علم جو ذخيرو، تاريخ، ثقافت، ماحول، نفسيات ۽ يادگيري جو پڻ موت اچي ويندو.

نيشنل جيوگرافڪ وارن جو هڪ ٻيو پروجيڪٽ National Geographic's Enduring Voices Project يعني جئيندڙ ٻولين کي بچائڻ وارو پروجيڪٽ Living Tongue's Institute for Endangered Languages جي تعاون سان دنيا جي جن جن علائقن ۾ جيڪي به ٻوليون مري رهيون آهن، اتي پهچي انهن ٻولين کي ڊاڪيومينٽس ۾ محفوظ ڪرڻ جو ڪم سرانجام ڏئي رهيو آهي.

هڪ ٻي عالمي اداري Foundation for Endangered Languages جي اندازي مطابق هر سال دنيا اندر 25 ٻوليون تاريخ ۾ دفن ٿي رهيون آهن. ٻولي عالمي شناخت جو واحد ذريعو آهي ۽ ڪيتريون ئي قومون ان ذريعي کان محروم ٿي پنهنجو عالمي تشخص وڃائي رهيون آهن. يونيسڪو جي اداري Atlas of the World's Languages in Danger جي مطابق ايندڙ صديءَ تائين 6000 کان وڌيڪ ٻوليون ٻين سامراجي ٻولين جي لتاڙ ۾ دفن ٿي وينديون، قومن ۾ ٻولين جي بچاءَ لاءِ ڪوششون وٺرائڻ لاءِ جدوجهد ۽ خطري هيٺ آيل ٻولين جو عالمي سطح تي تحفظ ڪرڻ لاءِ هي ادارو تحريڪ شروع ڪري چڪو آهي.

يونيسڪو پاران ختم ٿيندڙ يا خطري هيٺ آيل ٻولين جي موجوده حالت ڄاڻڻ واسطي هڪ چارٽ پڻ پڌرو ڪيو ويو، جنهن مان ڪنهن به ٻوليءَ جي موجوده حيثيت ڄاڻيندي ان جي بچاءَ لاءِ ڪوششون وٺي سگهجن ٿيون.

1. محفوظ ٻوليون Safe : اهي ٻوليون جيڪي نسل درنسل ڳالهائون وڃن، سڀ نسل هڪ ئي وقت ڳالهائڻ ۽ جڏهن پاڻ ۾ رابطو رکن ته ڪابه دقت محسوس نه ڪن، اهڙيون ٻوليون محفوظ قرار ڏنيون ويون.

2. نازڪ ٻوليون Vulnerable : جيڪي ڳالهائڻ ۾ فقط گهر تائين محدود رهجي وڃن.

3. بلڪل خطري ۾ Definitely in Danger : جيڪا ٻار گهر ۾ مادري ٻوليءَ طور نه سڪندا هجن.

4. شديد خطري ۾ Severely in Danger : جنهن جو ڳالهائڻ وارو نسل پوڙهو ٿي ويو هجي، انهن جو اولاد فقط سمجهندو هجي.

5. مرڻ تي Critically In Danger: جنهن جو ڳالهائڻ وارو آخري نسل جيئرو هجي ۽ اهو به گهٽ ڳالهائي.

6. ختم شده extinct: جنهن ٻوليءَ جو ڪوبه ڳالهائڻ وارو باقي نه بچي.

اهڙو هڪڙو مثال، 2010ع ۾ انڊيا اندر هڪ 85 سالن جي پوڙهي دم ٽوڙيو، جنهن جي مادري زبان Bo هئي ۽ ان جي مرڻ سان ٻو ٻولي پڻ دم ٽوڙيو ۽ تاريخ ۾ دفن ٿي وئي.

يونيسڪو جي پيش ڪيل مٿئين چارٽ مطابق سنڌي ٻوليءَ کي چارٽ جي ٽئين خانِي يعني بلڪل خطري ۾ رکي سگهجي ٿو، ڇو ته اها اڄ جو نسل نه ئي اسڪولن ۾ پڙهي ٿو ۽ نه ئي گهر ۾ ڳالهائڻ جي ضرورت محسوس ڪئي پئي وڃي. باوجود بچاءَ جي گهڻن ذريعن هجڻ جي اها نئين نسل ڏانهن سڌي طرح منتقل نه ٿي رهي آهي. نئون نسل انگلش ميڊيم اسڪولن ۾ پڙهڻ ۽

والدين پاران سامراجي ٻوليون گهرن ۾ ڳالهائڻ جي ڪري، پنهنجي مادري ٻوليءَ کان پري ٿي رهيو آهي.

پاڪستان ۾ سنڌي ڳالهائيندڙن جو تعداد چار ڪروڙ جي لڳ ڀڳ آهي ۽ اهو تعداد ان جي ڪل آباديءَ جو 14.5% آهي. سنڌي ٻولي پاڪستان اندر سنڌ کان علاوه ڏکڻ پنجاب ۽ بلوچستان ۾ پڻ ڳالهائي ۽ سمجهي وڃي ٿي.

2007ع جي رپورٽ موجب دنيا اندر سنڌي ڳالهائيندڙن جو تعداد 42 ملين آهي، جنهن ۾ 35 ملين پاڪستان، 5 ملين انڊيا، هڪ لک 50 هزار يو اِي اِي، هڪ لک برطانيه، 50 هزار آمريڪا، 35 هزار ڪينيڊا ۽ ٻيا سنگاپور، هانگ ڪانگ، افغانستان ۽ ٻين ملڪن ۾ رهن ٿا.

هڪ نظر ڪمپيوٽر ٽيڪنالاجيءَ تي:

ڪمپيوٽر جي وجود ۾ اچڻ ۽ عام ٿيڻ کان پوءِ ان تي ٻين ٻولين جي سهولت ڏيڻ جو مطالبو به ٿيندو رهيو ڇو ته ڪمپيوٽر جي مددگار ٻولي آمريڪن انگريزي رکي وئي هئي. 20هين صديءَ جي آخري ڏهاڪي ۾ آمريڪا جي هڪ نيت ورڪ انجنيئر پاران شروع ڪيل سروس انٽرنيٽ، جي ميدان ۾ اچڻ ۽ ان جي مقبول ٿيڻ کان پوءِ ٻين ٻولين جي استعمال ڪندڙن جو انگ جڏهن وڌڻ لڳو ته يونيڪوڊ آرگنائيزيشن جو بنياد وڌو ويو. جنهن جو مقصد دنيا جي سڀني استعمال ٿيندڙ لپين/ٻولين کي ڪوڊ جي شڪل ۾ آڻڻ هيو جيئن ان ڪوڊ جي بنياد تي ڪمپيوٽر پروگرام ترتيب ڏئي سگهجن. دنيا جي سڀني سافٽ ويئر ڪمپنين پنهنجا سافٽ ويئر يونيڪوڊ کي نظر ۾ رکندي ترتيب ڏنا. سنڌي رسم الخط جو بنياد جيئن ته عربي رسم الخط تان ئي 1853ع ۾ پيو، سو اسان جي ٻوليءَ جا سڀئي اکر عربي يونيڪوڊ چارٽ سان ڳنڍيا ويا ۽ باقي اکرن لاءِ الڳ نمبر جاري ڪيا ويا.

يونيڪوڊ ڇا آهي؟

يونيورسل ڪوڊ هڪڙو انڪوڊنگ سسٽم آهي، جنهن وسيلي مختلف ٻولين جي اسڪرپٽس جي اکرن ۽ نشانين کي الڳ الڳ نمبر مهيا ڪيو ويندو آهي، ڇو ته ڪمپيوٽر ۾ اکر ۽ نشانين (Data) انگن وسيلي منتقل يا محفوظ

ڪيون وينديون آهن. حقيقت ۾ ڪمپيوٽر رڳو انگن کي سمجهندو آهي، ڪمپيوٽر اسڪرين تي نظر ايندڙ اکر، لفظ تصويرون ۽ ٻين سڀني جي پويان ڪمپيوٽر انگن جو هڪ پيچيدا نظام استعمال ڪري ٿو. انگن کي اکرن ۾ تبديل ڪرڻ کي انڪوڊ سسٽم چوندا آهن. ڪنهن به انڪوڊ ۾ اڳواٽ ٿي اها ڳالهه رکي ويندي آهي ته ڪهڙي انگ بدران ڪهڙو اکر ڏيکارڻو آهي. مختلف ملڪن ۽ ڪمپنين پنهنجي ضرورت مطابق مختلف انڪوڊ سسٽم استعمال ڪيا. هن سان سڀ کان وڏو نقصان اهو هوندو هو جڏهن هڪ ڪمپني جو مواد ٻي ڪمپني جي ڪمپيوٽر تي ويندو هو ته مختلف انڪوڊ سسٽم هجڻ ڪري انگن جي بدران اکر به مختلف ٿي ويندا هئا، جنهن ڪري مواد ۾ خرابي ٿي پوندي هئي. پر يونيڪوڊ وارن هڪڙو اهڙو نظام متعارف ڪرايو جنهن ۾ انگن جي بدلي اکر مهيا ڪرڻ جو تعداد گهڻو وڌايو ويو. يونيڪوڊ نظام ۾ هڪڙي ٻولي ته ڇا دنيا جي هر ٻولي جي هر اکر کي ڌار انگ مهيا ڪرڻ جي گنجائش موجود آهي. ڪو به آپريٽنگ سسٽم هجي، پروگرام هجي يا ڪابه زبان هجي يونيڪوڊ ۾ انگن جي متبادل اکرن کي مهيا ڪرڻ جي سگهه موجود آهي. هن ڳالهه کي ڏسندي سڀني وڏين ڪمپنين جن ۾ مائڪرو سافٽ، آئي بي ايم، اپيل ۽ اوريڪل وغيره يونيڪوڊ کي ٻين انڪوڊنگ سسٽمز مٿان ترجيح ڏني ۽ اهڙي نموني يونيڪوڊ ٻين انڪوڊنگ سسٽمز کان هڪ معياري انڪوڊنگ سسٽم بڻجي ويو جيڪو اڄ سڄي دنيا ۾ استعمال ٿئي پيو.

هن وقت تائين يونيڪوڊ جي تازي رليز اندر 123 اسڪرپٽس جا اکر ۽ نشانين شامل ڪيا ويا آهن. يونيڪوڊ تي اسڪرپٽ اچڻ جي بيشمار فائدين مان ڪجهه هي به آهن.

- يونيڪوڊ سسٽم ڪنهن به سافٽ ويئر يا ويب سائيٽ کي ان قابل بڻائي ٿو جو ان کي مختلف پليٽ فارمز، ٻولين ۽ ملڪن لاءِ ڊزائين ڪندي خرچ بچائي سگهجي ٿو.

- يونيڪوڊ وسيلي اسين ڊيٽا کي مختلف سسٽمز تي بنا ضايع يا Corrupt ٿيڻ جي شفاف نموني استعمال ڪري سگهون ٿا.

- يونيڪوڊ سڀني ٻولين جي اکرن لاءِ هڪڙي ئي انڪوڊنگ سسٽم جي ترجماني ڪري ٿو.
- يونيڪوڊ وسيلي ٻين انڪوڊنگ سسٽمز مان ڊيٽا کي ڪنورٽ ڪندي يونيڪوڊ ۾ ڪتب آڻي سگهجي ٿو.
- يونيڪوڊ اهڙي انڪوڊنگ اسڪيم آهي، جنهن کي XML تي مشتمل ٽولس ۽ ايپليڪيشنس وسيلي استعمال ڪري سگهجي ٿو.
- اج جو دور نهايت تيزيءَ سان سفر ڪري رهيو آهي، صبح جو نند مان اٿڻ کان پوءِ خبر پوي ٿي ته ٽيڪنالاجيءَ جا نوان سنگ ميل طئي ٿي چڪا آهن، اهڙي تيز سفر ۾ اسان جي سنڌي ٻوليءَ جي حيثيت ڇا آهي ۽ ڪهڙا خطرا درپيش آهن، جن تي وقت سر ڪم ڪندي ٿاري سگهجي ۽ پنهنجي جيجل ٻوليءَ جي بقا جي ويڙهه ۾ شامل ٿي سگهجي ٿو. سنڌي ٻوليءَ سميت ٻين ٻولين کي درپيش هن وقت جا ڪجهه خطرا:
- عالمي سطح تي هڪڙي ٻوليءَ جي بالادستي ٻين ننڍين ننڍين ٻولين لاءِ جياپي جي جنگ برابر آهي.
- رياست پاران لشڪري ٻوليءَ جي پٺڀرائي ٻين ٻولين سان گڏوگڏ سنڌيءَ لاءِ پڻ پُرخطر آهي.
- رياستي بي ڌيانيءَ جي ور چڙهي ويندڙ ٻولي پڻ پنهنجو وجود بچائي نه سگهندي آهي.
- ٻولين جو يونيڪوڊ تي نه اچڻ ۽ ڊجيتلائيز نه ٿيڻ پڻ ختم ٿيڻ جو ڪارڻ بڻجي سگهجي ٿو.
- ٻوليءَ جي ڳالهائيندڙن پاران پنهنجي ٻوليءَ کي اهميت نه ڏيڻ.
- موبائيل فون توڙي سوشل ميڊيا تي پنهنجي ٻوليءَ جو اسڪرپٽ ڪتب نه آڻڻ.
- مارڪيٽ جي ٻوليءَ جو اثر، اڪثر ريلوي اسٽيشن، بس اسٽاپن ۽ مکيه ڪاروباري مرڪزن تي سنڌي دوڪاندار توڙي گراهڪ اردوءَ ۾ ڳالهائين ٿا. حالت ان وقت ڏسڻ وٽان هوندي آهي جڏهن ڪنهن سودي جي اردو نالي

جي خبر نه هجڻ ڪري مجبورن سنڌي نالو ڪٽڻو پوندو هجي يا ان شيءِ تي هٿ رکندي يا اشارو ڪندي طلب ڪئي ويندي هجي.

• موبائيل فون تي ميسيج رابطو هروڀرو رومن اردو ۾ ڪيو پيو وڃي. ان نفسياتي اثر هيٺ هروڀرو هر نئين نمبر تان ايندڙ فون ڪال کي اردوءَ ۾ جواب ڏيڻ جي ڪوشش ڪئي وڃي ٿي.

• مارڪيٽ اندر ڦيريءَ وارو پڻ اردو ۾ هوڪا ڏيڻ کي ترجيح ڏئي ٿو، ڄاڻي والا، انڊي والا وغيرهه

• اسان وٽ ڄاڻنا مان ننڍي ۾ ننڍو آئتم سلائي ٽوپي لاءِ ڪتب ايندڙ سئي به اگر امپورٽ ٿي اچي ٿي ته ان جو پرنٽنگ مواد ڄاڻين ۾ هجي ٿو پر اسان جي سنڌ مان شڪارپور جو اچار، ميرپورخاص جا انب، لاڙڪاڻي جا زيتون، خيرپور جي ڪتل ۽ ٻيون ڪيتريون ئي شيون جڏهن مارڪيٽ ۾ موڪليون وڃن ٿيون ته افسوس انهن جا ليبل فقط اردو يا انگريزيءَ ۾ ڇپايا وڃن ٿا.

• انگريزيءَ کي فوقيت ڏيندي پنهنجن ٻارن کي انگلش ميڊيم اسڪولن ۾ پڙهائڻ پسند ڪيو وڃي ٿو، نتيجن ٻار کي اي فار ايپل جي ته خبر هوندي آهي پر ٻي ڀڳ جي نه.

• No English , No Future جهڙا ڪوڙا نعرا هڻي ڪاروبار ڪندڙ اسڪولن جا مالڪ پڻ هڪ مخصوص ٻوليءَ جي بالادستي پيدا ڪرڻ ۽ ٻين ٻولين کي نيچ ڏيکارڻ واري ڏوهه جا مرتڪب آهن.

• مختلف سماجي روبا پڻ شامل آهن، رشتن جي نالن کان وٺي عام واهي جي شين ۾ ٻين ٻولين ۽ خاص طور تي اردو جو اثر ۽ جديد علمن ۽ بحثن ۾ انگريزي لفظن جو اثر وڌندو پيو وڃي. ان اثر جو هڪ مثال ڀاڄائيءَ جهڙي دل کي وڻندڙ لفظ بدران ڀاڀي لفظ ڪتب آڻڻ.

• اڄ جا ٻار سياڻي جو آئيندو آهن، سياڻي جي سنڌ جا اهي وارث هوندا، جن کي سنڌي لکڻ، پڙهڻ ۽ ڳالهائڻ به نه ايندي.

• جڏهن سماج جديد ٿيڪنالاڄيءَ طرف وڌي رهيو آهي ته لازمي امر آهي ته ٻوليءَ کي به ان سان همڪنار ڪجي، ادب، تعليم، خدمتن ۽ ڪاروبارن کي پڻ مادري ٻوليءَ ۾ ڊجيتلائيز ڪرڻ لاءِ وقتائتي ڪوشش ڪرڻ گهرجي. ايترين نازڪ حالتن هوندي به خبر ناهي ڇو ڪروڙن جي سالياني بجيت هضم ڪندڙ سنڌي لينگئيج اٿارٽي، سنڌي ادبي بورڊ، سنڌ ٽيڪسٽ بوڪ بورڊ، سنڌ جون يونيورسٽيون ۽ ٻيا واسطيدار ادارا الٽي ڪڏهن اڪ پٽيندا ۽ پنهنجي ڪروڙن جي بجيت کي ڪنهن وقتائتي امر لاءِ وقف ڪندي سنڌي ٻوليءَ جي لافاني بقا لاءِ ڪوششون وٺندا.

پنهنجي ٻوليءَ ۾ ميان جي تون چوندين ماءُ
اهڙو توکي ساءُ، ڏيندي ٻي ٻولي ڪـٿـي!
(شيخ اياز)

ڪلچريا ثقافت جو مثبت استعمال

ڪلچر لفظ جي تاريخ:

سڀ کان پهرين رومن ڏاهي بقراط ڪلچر لفظ *Cultura animi* طور ڪتب آندو، جنهن مان مراد روح جي زرخيزي *Cultivation of Soul* هو. 17 هين صديءَ ۾ پهريون ڀيرو هي لفظ يورپ ۾ غير زرعي اصطلاح طور استعمال ٿيو، جنهن مان فرد جي خاص طور تعليم وسيلي بهتريءَ جو مفهوم ورتو ويو.

18 هين ۽ 19 هين صديءَ ۾ هي لفظ اڄ جي معنيٰ جي ڪجهه ويجهو ٿيڻ لڳو ۽ گهڻن ماڻهن جي مفهوم ۾ ڪتب آيو.

20 هين صديءَ ۾ هي لفظ علم الانسان *Anthropology* جي مرڪزي نڪتي طور اڀري آيو ڇو ته علم الانسان ماڻهن جي سائنسي بنيادن تي ارتقا جي مطالعي کي تسليم ڪيو ويندو آهي.

ثقافت جو سڌو سنئون تعلق قوم سان آهي ۽ قوم ماڻهن جي ان گروهه جو نالو آهي، جنهن وٽ پنهنجي ڌرتي، پنهنجي ٻولي، تاريخ ۽ تمدن آهي. قومون وري سماج/سماجن جي پيداوار آهن. سماج فردن/خاندانن ۽ قبيلن مان جڙندا آهن ۽ فرد ساڳيو اهوئي ماڻهو آهي.

ثقافت کي سمجهڻ واسطي اسان ساڳي انساني ارتقا کي بيان نٿا ڪريون، پر مختصر ته فرد گڏجي خاندان ٺاهيندا آهن، خاندان گڏجي برادريون ٺاهيندا آهن، برادريون گڏجي سماج ٺاهينديون آهن ۽ ساڳي ٻولي، جاگرافيائي ايريا، ريتون رسمون ۽ تاريخ رکندڙ سماج گڏجي قوم ٺاهيندا آهن ۽ تاريخ جو ڊگهو سفر ڪندي هر قوم پنهنجي الڳ الڳ ثقافت جوڙيندي آهي.

ثقافت لفظ/اصطلاح جو تعلق اڄ ڪنهن هڪڙي مضمون *Subject* سان ناهي پر اهو ڪيترن ئي مضمونن جو حصو بڻجي چڪو آهي. جن ۾ علم الانسان، سماجيات، تاريخ ۽ ٻيا شامل آهن. ڪلچر ثقافت ۽ سڀيتا آهي.

ڪلچر لفظ روايت Tradition پڻ آهي، جيئن اسان وٽ مشهور آهن؛ ڪاپي ڪلچر، رشوت ڪلچر ۽ ڌاڙيل ڪلچر.

سماجيات Sociology جي حساب سان ڪلچر يا ثقافت جا ٻه قسم ٿيندا آهن:

1. مادي شين جي ثقافت Material Culture

2. غير مادي شين جي ثقافت Non_Material Culture

مادي شين جي ثقافت جو واسطو انهن شين سان آهي، جيڪي اسين استعمال ڪندي پنهنجي ثقافت کي ظاهر ڪندا آهيون، انهن شين ۾ شامل آهن، اسان جا گهر، پاڙا، اسڪول، مسجدون، مندر، درگاهون، اوزار، سامان، لباس، کاڌا، موسيقي، ناچ ۽ ٻيون شيون شامل آهن.

سنڌي ماڻهن وٽ ان لاءِ جيڪي وڪر آهن، اهي اوهان ضرور ڄاڻندا هوندا. گهر، علائقي ۽ درجي جي لحاظ کان اڏيا ويندا آهن، اوڏن جا مٽيءَ مان جڙيل ڪچا گهر، ٿرين جو جهوپا ۽ پيهيون، ڪٽي ڳوٺن ۾ گهرن ٻاهران لڳل لوڙها ۽ اوطاقون وغيره، اوزارن ۾ ڪوڏر، ڪهاڙي وغيره، لباس ۾ شلوار قميص ۽ سنڌي ٽوپي ۽ اجرڪ ته ملڪان ملڪ مشهور آهن. مايون وري گج، ڀرت ڀريل چادرون ۽ چولا ڪتب آڻين.

غير مادي/طبعي شين جو واسطو وري انهن خيالن، ڳالهين يا روين سان آهي، جن جو ڪوبه طبعي وجود ناهي، جيڪي فقط خيال Ideas آهن، جيڪي قومن وٽ پنهنجي ڪلچر بابت آهن. جيئن: عقيدا، قدر، اصول، ٻولي تنظيمون، ادارا، اخلاقيات، معيار ۽ ماپا وغيره شامل آهن.

مثال: مذهب بابت جيڪي نظريا آهن، اهي مشتمل آهن، خدا جي باري ۾ ڪجهه خيالن ۽ عقيدن تي، عبادتن تي، مذهبي رسمن تي ۽ اخلاقن تي ۽ پوءِ انهن تي ڪيل ثقافتي عمل مذهبي عبادتن، واقعن، مسئلن ۽ موضوعن کي پنهنجي پنهنجي رخ سان اظهارن ٿا.

سنڌي ماڻهن وٽ جيڪي غير مادي/طبعي وڪر آهن تن ۾ ڪجهه هيٺ بيان ڪجن ٿا. هڪ ته سنڌي ماڻهو عقيدي جا پڪا هوندا آهن، غلط چونه

هجن پر اهو يقين رکندا آهن ته اهي عقيدي جي لحاظ کان سهي دڳ تي آهن. نياڻي کي ستن قرآنن برابر سمجهندا آهن. مذهبي رواداريءَ سببان ٻانهون ٻڌندي مذهبي انعڪساري ظاهر ڪندا آهن. سيد کي مٿانهون سمجهندا آهن. تڏي تي لنگهي آيل کي خون به بخشي ڇڏيندا آهن. قرآن ڪٿي آيل يا نياڻيون ميڙ وٺي آيل کي معاف ڪري ڇڏيندا آهن. نياڻي سام طور ڇڏيندا/رکندا آهن. ڪجهه سيد گهراڻن ۾ اڳي قرآن سان شادي پڻ ڪرائي ويندي هئي. مهمانوازي ته ڪو هنن کان سڪي، مهمان تان صدقو پيا ويندا آهن. اوطاقتي ڪچهري هنن جو معمول آهي. جيئن اوهان تي وي اشتهارن ۾ ٻڌندا آهيو، ”سنڌ جي ثقافت ڪچهري“ شيخ اياز چيو هو ته اها ڪچهري ئي آهي، جنهن سنڌي ماڻهن جا سنڌ ئي سڪائي ڇڏيا آهن.

اسان اها دعويٰ ڪندي انتهائي فخر مان ڪنڌ اُڀو ڪندا آهيون ته اسان قديم قوم آهيون. اسان جي تهذيب ۽ ثقافت قديم ۽ عظيم آهي، جنهن جو هڪ مثال موهن جو دڙو پڻ آهي. موهن جو دڙو اسان جي تمدني تاريخ جو هڪڙو باب آهي، تعميرسازي ۽ تنظيم سازيءَ جي ڪري Material Culture آهي، اها اسان جي تمدني تاريخ آهي. ثقافت تهذيب ۽ تمدن سان ڳنڍيل ضرور هوندي آهي پر اها الڳ شيءِ آهي، هاڻي فرض ڪندي مڃيوسين ته اسان جي ثقافت به ايتري ئي پراڻي آهي ته پوءِ هر پراڻي شيءِ ڪم جي ناهي رهندي، ان جي ڇنڊ ڦوڪ ڪندي ان کي عمل جوڳو بڻائبو آهي. ائين ثقافت ۾ به پراڻين، مدي خارج، دقيانوس، قدامت پسند ريتن رسمن جو پندار موجود هوندو ڇو ته پراڻو دور جهالت، گهٽ علميت ۽ گهٽ عقليت وارو دور هو ته پوءِ ان دور جون ريتون رسمون عظيم ڪيئن هونديون؟

ڪلچر يا ثقافت بابت جامي چانڊيي لکيو آهي، ”ڪلچر يا ثقافت جا ٻه پاسا هوندا آهن، هڪڙا روشن خيال ۽ ترقي پسند ته ٻيا عقيدو پرست ۽ جهالت تي ٻڌل. ثقافت به داڳيل انب وانگر ٿيندي آهي، جنهن مان داڳ ڪڍي ڦٽا ڪرڻ گهرجن ۽ ان جي صحتمند ڳر کي واپرائڻ گهرجي.“

هن رياست جي غير سنڌي سماجن ۾ اسان کي ڄت، گهٽ پڙهيل، غير مذهبي ۽ راجا ڏاهر جو اولاد سڏيو ٿو وڃي ۽ ان ڪري ئي سنڌ اندر مدرسن ۽ تبليغي جماعتن جي گهٽتائي ٿي رهي آهي. ويجهڙ ۾ ٿيل سنڌ اندر مذهبي تنگ نظري ۽ عدم رواداري جا واقعا سنڌ جي رواداريءَ واري ڪلچر تي وارڻ آهن.

اڄ گڏجي ڪجهه عهد و وفا ڪريون ته سنڌي سماج کي سڌارڻ واسطي هن ثقافتي تحرڪ کي فقط اجرڪ، ٽوپيون، گج ۽ ڀرت پربل چادرون اوڙهي هو جمالو تي رقص ڪرڻ تائين محدود نه رکنداسين، پر روشن خيالي ۽ سائنسي سوچ سان ثقافت اندر موجود هيٺين ڪجهه جاهلانا ريتن رسمن جي خاتمي لاءِ پڻ ڪوشش رهنداسين.

- ڪاروڪاري اسان جي ڪلچر جو حصو آهي، ان کي ختم ڪنداسين.
- ملڪيت قبائلي خاطر جي ڪنهن سيد گهراڻي وري قران سان شاديءَ جي رسم ادا ڪئي ته پرڀور مخالفت ڪنداسين.
- ننڍپڻ يا ڄمڻ کان پهرين نالي ڪرڻ/مڱڻي ڪرڻ جي خالف هونداسين.

- سڱ چٽيءَ عيوض عورت کي انتقام جي اوڙاهه ۾ اڇلائڻ جي مذمت ڪنداسين.

- پاڻ کي ذات پرست/ برادري پرست/علائقي پرست ڪوٺائڻ بدران ”سنڌي“ سڏرائينداسين.

- قبيلائي جهڳڙن توڙي دشمنيءَ عيوض خوني جهيڙن جو حصو نه ٿينداسين.

- خونيءَ کي مڙس ماڻهو ۽ چور يا لوفر کي معتبر نه سمجهنداسين.
- ڪچهريءَ جي عادت واسطي هوٽلن تي ويهي وقت ضايع نه ڪنداسين.

- مٽي ماڻهيءَ عيوض پيت لڪي ڏيڻ واري ڪڍي رسم جو خاتمو آڻينداسين.

- پاڻ کي دنيا جي فقط بهترين ۽ معتبر قوم تصور نه ڪنداسين.
 - انڌن عقيدن جي تقليد نه ڪنداسين.
 - پيرن، ميرن ۽ وڏيرن جي غلامي نه ڪنداسين نه ڪرڻ ڏينداسين.
 - پهرين پاڻ سڌاري پوءِ سماج سڌارينداسين.
- جيڪڏهن اسان اهو سڀ يا اڌ کان وڌيڪ ڪرڻ ۾ ڪامياب وياسين ته يقين ڪريو ته اسان پنهنجي قوم ۽ ڪلچر جي حق ادا ڪرڻ ۾ پنهنجو ڪردار نڀائيو.

فرد توڙي قوم لئه، هي قدرتي آقاعو،
موت کي منهن جو ڏئي سگهندو، اهو جيئندو پيو،
ويني ويني وات جي رد ڪد مان ڪهڙو فائدو،
جو ڪري اٿندو، اُتي هلندو، اهو وڌندو پيو. (بخاري)

سنڌ سلامت

www.sindhslamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانهاو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمائي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي ادبين، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڊائونلوڊ ڪرڻ آسان هجي ۽ اينڊرائيڊ سميت آئي فون يا ونڊوز آپريٽنگ سسٽم سميت هر قسم جي ڊوائيس تي آسانيءَ سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhslamat.com

سنڌ سلامت ڪتاب گهر جي اينڊرائيڊ اپليڪيشن پلي اسٽور جي هن لنڪ تان ڊائونلوڊ ڪريو:

<https://play.google.com/store/apps/details?id=com.sindhslamat.book>

ادب ۽ انتهائپسندي

مضمون

عباس ڪوريڇو

ڪول پبليڪيشن

335

